

این ناشیئت الیک ہی اشد و طاقاً قوم سابقین
بہ شکر ات کا اٹھنا خوب موثر ہے نفس کے کچھنے میں اور بات خوب مشکل پہنچتی ہے۔
(سورۃ مزمل ۶)

فضائل تجرید

مؤلفہ

عالیجناب الحافظ القاری مظفر حسین صاحب منصف عظیم

مدرسہ مظاہر علوم - سہارنپور



مکتبہ خلیل
الوہاب مارکیٹ
اردو بازار، لاہور

۲۱۷۷۱

نام کتاب :- فضائل توحید

مصنف :- مولانا مظفر حسین صاحب مظاہری

کاتب :- سید آصف علی دہلوی

عرض ناشر

علم ہی سے انسان کا مجد و شرف ہے اور اسی لئے اس کو اشرف المخلوقات کا درجہ دیا گیا ہے اور علم بھی حقیقی سود مند وہی ہے جس سے دارین کی صلاح و فلاح وابستہ ہو۔ علم کی جہاں اساتذہ اور صحبت و مجالست سے تحصیل ہوتی ہے۔ (اور علم کے حصول کا یہ ایک خاص معیاری درجہ ہے) وہیں یہ کتب سے بھی حاصل ہوتا ہے۔ کتاب انسان کی بہترین رفیق ہے۔ اور ظاہر ہے کہ مسلمان کے لئے سب سے مقدم وہی کتاب ہے جو دینی مضامین کی حامل اور شرعی احکام و مسائل کی آئینہ دار ہو۔ جس سے زندگی کو صالح فکر و عمل سے آراستہ کرنے والی معلومات میں اضافہ ہو۔ اور ایمان و عمل میں قوت پیدا ہو۔ اس لئے آپ خود بھی دینی کتابیں پڑھئے اور اپنے بچوں اور بچیوں یا متعلقین و احباب اور دیگر افراد کو بھی مطالعہ کرائیے :

آپ کا نیاز مند

ناشر

بِسْمِ اللّٰهِ الرَّحْمٰنِ الرَّحِیْمِ

حائد اولیاء و مسلماً۔ اما بعد۔ یہ بات روز روشن کی طرح واضح ہے کہ جن و انس کی تخلیق کا اہم ترین مقصد خداوند قدوس کی عبادت و بندگی اور اس کی اطاعت و فرمانبرداری ہے چنانچہ حق تعالیٰ کا ارشاد ہے:-

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ
 اس سے صاف طور پر معلوم ہوتا ہے کہ جن و انس کی تخلیق کا مقصد صرف خداوند قدوس کی عبادت و پرستش ہے۔ اسی کی اطاعت و فرمانبرداری کیلئے ان کو اس دنیا میں بھیجا گیا ہے۔ اور درحقیقت یہی چیز انسان کی سعادت و کامیابی اور محبوب حقیقی کی رضا و خوشنودی کا واحد ذریعہ ہے۔ ارشاد باری ہے:-
 وَمَنْ يُطِيعِ اللَّهَ وَرَسُولَهُ فَقَدْ
 فَازَ فَوْزًا عَظِيمًا۔
 اُس نے بڑی کامیابی حاصل کی۔

یہی وجہ ہے کہ انبیاء علیہم الصلوٰۃ والسلام اور حضرات صحابہ و تابعین وغیرہم نے اپنی زندگی کے لیل و نہار بلکہ ہر وقت و ہر لمحہ اپنی نشست و برخاست اور ہر حرکت و سکون میں اس مقصدِ عظیم کو پیش نظر رکھا اور اس کے اختیار کرنے میں ہمیشہ کوشاں رہے۔ وہ اگرچہ دنیوی کار و بار تجارت و زراعت اور صنعت و حرفت وغیرہ میں بھی مصروف ہوتے۔ مگر ان کے قلوب خدا کی محبت و الفت میں مست و سرشار رہتے اور اس کی یاد سے کسی وقت بھی غافل نہ ہوتے تھے۔ ان ہی حضرات کی تعریف میں ارشاد باری ہے:-

رِجَالٌ لَا تُلْهِيهِمْ تِجَارَةٌ وَلَا بَيْعٌ (وہ ایسے لوگ ہیں کہ تجارت و بیع انکو خدا

کی یاد سے غافل نہیں کرتی۔

عَنْ ذِكْرِ اللَّهِ

یہ حضرات رات جیسے پرسکون وقت میں بھی بجائے آرام و راحت کی زندگی کے اہم ترین مقصد کی طرف متوجہ رہتے اور محبوب حقیقی کے سامنے عبادت و بندگی کے لئے دست بستہ کھڑے ہو جاتے کبھی اس کے جلال و ہیبت کی بنا پر گریہ و زاری کرتے۔ کبھی جہنم کا خوف اور کبھی جنت کا شوق ان کے سامنے آتا اور اسی میں اپنی پوری رات صرف کر دیتے۔

ان حضرات کے سیکڑوں اور ہزاروں واقعات اس قسم کے ہیں جن میں ان کا راتوں کو خدا کی یاد میں بیدار رہنا، ذکر و اذکار میں مشغول ہونا اور خدا کی عبادت کے مختلف الانواع طریقوں کا اختیار کرنا مذکور ہے، جس سے یہ بات بخوبی معلوم ہو جاتی ہے کہ یہ حضرات زندگی کے مقصد سے غافل نہ تھے خدا کی عبادت و بندگی ان کا مطمح نظر تھی۔ شب و روز اسی کی تکمیل میں مصروف رہتے اور اس سلسلے کے جو بھی اعمال ہوتے وہ اختیار فرماتے تھے۔ یہی وجہ ہے کہ ان حضرات نے جہاں تسبیح و تہلیل اور دیگر انواع عبادت کو اختیار کیا وہاں تہجد جیسی اہم نماز کو بھی جو اس سلسلہ کی ایک مخصوص اور اہم چیز تھی ہاتھ سے نہ جانے دیا۔ بلکہ شدت کے ساتھ اس کا اہتمام فرمایا۔ خود حضور اقدس صلی اللہ علیہ وسلم نے اپنی حیات طیبہ میں اس کی بے انتہا ترغیب دی اور اس کثرت سے اس کو ادا فرمایا کہ دونوں قدم مبارک متورم ہو گئے۔ اسی طرح صحابہ، تابعین، تبع تابعین اور دیگر مشائخ امت نے بھی اس کو اپنے اپنے معمولات میں داخل فرما کر حضور اقدس صلی اللہ علیہ وسلم کی تقلید کا اعلیٰ نمونہ پیش کیا اور

اس پر انتہائی موانعت کر کے اس کے جامع برکات و فضائل ہونے کی طرف بھی اشارہ کیا۔ اور ہم کو مقصد زندگی کے اختیار کرنے اور اس کی طرف ہمت من متوجہ رہنے کی بھی دعوت دی اور بتایا کہ ہم اس دنیا میں کھانے پینے یا عیش و عشرت کے ساتھ زندگی بسر کرنے کے لئے نہیں آئے بلکہ خدا کی اطاعت و فرمانبرداری اور اس کی عبادت و بندگی کے لئے بھیجے گئے ہیں۔ ہم کو اپنی زندگی کے ہر شعبہ میں اسی مقصد کو ملحوظ رکھنا چاہئے اور جن امور سے بھی اس مقصد کی تکمیل ہوتی ہو اس سے دریغ نہ کریں۔ ذکر و فکر تسبیح و تہلیل میں مشغول ہوں۔ بعض دواجبات ادا کریں۔ اور ہر عملِ قربت کو اپنا معمول بنائیں۔ اشراق و چاشت بھی پڑھیں تہجد کی برکات سے بھی بہرہ اندوز ہوں کہ یہ جامع برکات ہونیکے علاوہ تقرب الی اللہ کا واحد ذریعہ ہے۔ اس میں صلاح و فلاح کا راز مضمر ہے۔ اس کے اختیار کرنے سے دنیاوی مصائب و مشکلات کا نور ہو جاتی ہیں۔ حق تعالیٰ جل شانہ کی رضائے و خوشنودی حاصل ہوتی ہے۔


احادیث میں کثرت کے ساتھ اس کے فضائل و محاسن کو مختلف طریقوں پر بیان کیا گیا ہے اور اس کی ترغیب دی گئی۔ قرآن پاک میں حق تعالیٰ جل شانہ نے بھی اس کا ذکر فرمایا۔ اور تہجدین کی تعریف کی جس سے تہجد کا تا کہ اور بھی بڑھ گیا۔ اور اس کی اہمیت بالکل واضح ہو گئی۔ اسی اہمیت کے پیش نظر ضرورت تھی کہ اردو زبان میں تہجد کے موضوع پر ایک رسالہ لکھا جائے جس میں تہجد کے فضائل و آداب وغیرہ کا مفصل ذکر ہو تاکہ عوام و خواص یکساں طور پر اس کے فضائل و مناقب سے واقف ہوں اور عملی قدم بڑھائیں۔

اور اس کے فیوض و برکات سے متمتع ہوں۔

چنانچہ حضرت مولانا قاری مظفر حسین صاحب مفتی جامعہ مظاہر علوم سہارنپور نے اس ضرورت کو پورا فرمایا۔ "فصائل تہجد" کے نام سے پیش نظر رسالہ تالیف فرمایا جس میں اولاً اس سلسلہ کی آیات و احادیث ذکر کی ہیں۔ اس کے بعد صحابہؓ تابعین و مشائخ کے اقوال حضور اقدس صلی اللہ علیہ وسلم اور صحابہؓ و دیگر علماء اہل امت کے تہجد کے ایمان افروز حالات کو بیان کیا ہے جن سے روح کو بے پناہ فرحت اور شعور و احساس کو عمل صالح کی طرف دعوت دینے والی بیداری حاصل ہوتی ہے۔ آخر میں تہجد کے مراتب، اور شب بیداری کے اسباب ظاہری و باطنی اور اس کے آداب و احکام پر بھی روشنی ڈالی گئی ہے۔ دعا ہے کہ حق تعالیٰ اسکو قبول فرمائے۔ اور عمل کی توفیق بخشنے۔ آمین

اظہر حسین عفرۃ مظاہری
۱۷ محرم ۱۳۸۳ھ

آیات



(۱) تَتَجَانِي جُنُوبَهُمْ عَنِ الْمَضَاجِعِ
 يَدْعُونَ رَبَّهُمْ خَوْفًا وَ
 طَمَعًا وَمِمَّا رَزَقْنَاهُمْ يُنْفِقُونَ ه
 فَلَا تَعْلَمُ نَفْسٌ مَّا أُخْفِيَ لَهُم مِّن
 قُرَّةِ أَعْيُنٍ جَزَاءً بِمَا كَانُوا يَعْمَلُونَ ه

ان کے پہلو خواہنگاہوں سے علیحدہ ہوتے
 ہیں اس طور پر کہ وہ اپنے رب کو امید و
 خوف سے پکارتے ہیں اور ہماری دی
 ہوئی چیزوں میں سے خرچ کرتے ہیں
 پس کسی کو معلوم نہیں جو پوشیدہ ہے
 انکے لئے آنکھوں کی ٹھنڈک سے بدلہ انکا
 جو کرتے تھے۔

ف۔ پہلو کو خواہنگاہ سے علیحدہ کرنے کے بارے میں مفسرین کے مختلف
 اقوال ہیں جیسا کہ حافظ ابن کثیر نے نقل کیا ہے۔ مگر علامہ آلوسی صاحب
 روح المعانی نے اپنی تفسیر میں لکھا ہے کہ مشہور قول یہ ہے کہ یہاں نماز تہجد
 کے لئے پہلو کو خواہنگاہ سے علیحدہ کرنا مراد ہے کیونکہ اخبار صحیحہ سے اس کی تائید
 ہوتی ہے۔ چنانچہ حضرت معاذ بنی کی روایت ہے کہ حضور اقدس صلی اللہ علیہ وسلم
 نے ارشاد فرمایا "کیا میں تم کو ابواب خیر بتاؤں؟ پھر آپ نے ابواب خیر
 کو شمار فرمایا (۱) روزہ (۲) صدقہ جو گناہوں کو دور کرتا ہے (۳) درمیان

شب میں نماز پڑھنا۔

حضرت تھانوی رحمۃ اللہ علیہ نے اس آیت کے ذیل میں یہ حدیث نقل

فرما کر لکھا ہے کہ اس میں تہجد کی فضیلت ہے۔

مطلب آیت شریفہ کا یہ ہے کہ جو لوگ رات کے پرسکون وقت میں آرام

دراحت کو چھوڑ کر حق تعالیٰ کی عبادت کرتے ہیں۔ نماز، تلاوت، دعا و استغفار

وغیرہ میں مشغول ہوتے ہیں اور خدا کی دی ہوئی چیزوں کو اس کے راستے میں

خرچ کرتے ہیں اور ان سب عبادات کے کرتے وقت خدا کی رحمت مایوس

اور اس کے خوف سے مایوس نہیں ہوتے۔ وہی درحقیقت سچے مسلمان ہیں۔

ان کے لئے حق تعالیٰ نے ایسے انعامات تیار فرمائے ہیں جن کا آج تک

کسی شخص کو بھی علم نہیں۔ خود حق تعالیٰ جل شانہ نے ان انعامات کے متعلق

ایک حدیث قدسی میں ارشاد فرمایا ہے :-

(۱) أَعَدَدْتُ لِعِبَادِي الصَّالِحِينَ مَالًا
میں نے اپنے نیک بندوں کے لئے وہ

عَيْنٌ رَأَتْ وَلَا أُذُنٌ سَمِعَتْ وَلَا خَطَرَ
چیزیں تیار کی ہیں جن کو نہ کسی آنکھ نے

عَلَى قَلْبٍ بَشَرٍ رَأَتْ وَأُذُنٌ سَمِعَتْ
دیکھا ہے نہ کسی کان نے سنا اور نہ ہی

فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ
کسی کے دل میں ان کا خیال گذرا۔

أَعْيُنٍ (مشکوٰۃ)

(۲) كَانُوا قَلِيلًا مِنَ اللَّيْلِ مَا
وہ لوگ (متقین) رات کو بہت کم

يَهْجَعُونَ دِيَالَ سَحَابِهِمْ
سوتے تھے اور اخیر شب میں استغفار

يَسْتَغْفِرُونَ ه

کیا کرتے تھے۔

ف۔ اس آیت سے پہلے قرآن پاک میں متقین پر خدا کے انعامات احساناً کا تذکرہ ہو رہا ہے کہ تقویٰ اختیار کرنے والے لوگ باغات اور چشموں میں ہوں گے اور خوشی خوشی ان نعمتوں کو قبول کرنے والے ہوں گے جو ان کے پروردگار نے ان کے لئے مقرر فرمائی ہیں۔ اور اس کے بعد ان کی نیکیوں کی قدرے تفصیل بیان فرمائی ہے اور ان میں سے ایک چیز یہ بھی ارشاد فرمائی کہ وہ لوگ رات میں بہت کم سوتے تھے یعنی رات کا اکثر حصہ عبادت الہی میں گزارتے اور سحر کے وقت اپنی تفصیلات اور گناہوں سے معافی مانگتے ہیں اور کہتے ہیں، الہی حق عبودیت ادا نہ ہو سکا جو کو تا ہی رہی اپنی رحمت سے معاف فرما۔

(۳) وَالَّذِينَ يَمِيتُونَ لِرَبِّهِمْ
سُجَّدًا أَوْ قِيَامًا
جو اپنے رب کے سامنے سجدہ اور قیام
(یعنی نماز) میں رات گزارتے ہیں۔

ف۔ یعنی رات کو جب غافل بندے نیند اور آرام کے مزے لوٹتے ہیں یہ خدا کے آگے کھڑے ہوئے یا بحالت سجدہ پڑے ہوئے گزارتے ہیں۔ یہ اپنی راتیں شراب خانوں، نشاط خانوں، ناچ گھروں میں نہیں گزارتے سینما، ٹیٹروں میں مارے نہیں پھرتے۔ جائز استراحت میں بھی تو غل سے کام نہیں لیتے بلکہ نماز و عبادت میں پوری پوری راتیں گزار دیتے ہیں۔

(۴) أَمَّنْ هِيَ قَانِتًا آنَاءَ اللَّيْلِ
سَاجِدًا أَوْ قَائِمًا يَحْذَرُ الْآخِرَةَ
بھلا ایک شخص جو رات کے اوقات
میں سجدہ و قیام کی حالت میں عبادت
اور آخرت سے خوف کر رہا ہو اور اپنے

الَّذِينَ يَعْلَمُونَ وَالَّذِينَ لَا يَعْلَمُونَ
 إِنَّمَا يَتَذَكَّرُ أُولَٰئِكَ لِبَابٍ

پروردگار کی رحمت کی امید کرتا ہو کیا
 ایسا شخص اور مشرک برابر ہو سکتے ہیں؟
 ہرگز نہیں! آپ ہی (اے محمد صلی اللہ
 علیہ وسلم) بتائیے کہ سمجھ والے اور بے
 سمجھ کہیں برابر ہو سکتے ہیں وہی سوچتے
 ہیں جن کو عقل ہے۔

ف۔ یعنی جو بندہ رات کی نیند اور آرام چھوڑ کر اللہ کی عبادت میں لگا کبھی
 اس کے سامنے دست بستہ کھڑا رہا اور کبھی اس کے لئے سجدہ کیا۔ ایک طرف
 آخرت کا خوف اس کے دل کو بیقرار کئے ہوئے ہے۔ اور دوسری طرف اللہ کی رحمت
 نے ڈھارس بندھا رکھی ہے۔ کیا یہ سعید بندہ اور وہ بد بخت (مشرک) انسان
 جس کا اوپر ذکر ہوا کہ مصیبت کے وقت خدا کو پکارتا ہے۔ اور جہاں مصیبت
 کی گھڑی ٹلی، خدا کو چھوڑ بیٹھتا، دونوں برابر ہو سکتے ہیں؟ ہرگز نہیں! ایسا
 ہو تو یوں کہو کہ ایک عالم اور جاہل یا سمجھدار اور بیوقوف میں کچھ فرق نہ رہا۔ مگر
 اس بات کو بھی وہ سوچتے سمجھتے ہیں جن کو اللہ نے عقل دی ہے۔

آیت شریفہ میں آثار اللیل کی تفسیر علماء کی ایک جماعت نے وسط شب سے
 کی ہے اور بعض نے رات کے اول اور درمیانی اور اخیر حصہ سے کی ہے۔ (ابن کثیر)
 (۵) دَمِنَ أَنَايِ اللَّيْلِ فَسَبَّحْ وَ
 أَطْرَافَ النَّهَارِ لَعَلَّكَ تَرْضَىٰ
 ف۔ مفسرین نے لکھا ہے کہ دن کی حدوں پر پڑھی جانے والی نماز ظہر کی

ہے کیونکہ نصف اول اور نصف آخر کی حدیں ملتی ہیں۔ اور رات کی گھڑیوں میں پڑھی جانے والی نماز میں مغرب اور عشاء بلکہ بعض تفاسیر کے موافق نماز تہجد بھی داخل ہے۔

(۶) اِنَّ نَاشِئَةَ اللَّيْلِ هِيَ اَشَدُّ
وُطْأً وَّ اَقْوَمُ قِيْلًا۔
بے شک رات کا اٹھنا خوب موثر ہے
(نفس کے) کچلنے میں اور بات (دعا یا
قرارت) خوب ٹھیک نکلتی ہے۔

فت۔ مطلب یہ ہے کہ رات کا اٹھنا بڑی بھاری ریاضت اور نفس کشی ہے جس سے نفس خوب روند جاتا ہے اور آرام و راحت، نیند وغیرہ خواہشات پامال کی جاتی ہیں۔ نیز اس وقت دعا اور ذکر دل سے ادا ہوتا ہے۔ زبان اور دل موافق ہوتے ہیں۔ جو بات زبان سے نکلتی ہے ذہن میں خوب جمی چلی جاتی ہے کیونکہ ہر قسم کے شور و غل اور چیخ و پکار سے یکسو ہونے اور خداوند قدوس کے سمار دنیا پر نزول فرمانے سے قلب کو ایک عجیب قسم کے سکون و قرار اور لذت و اشتیاق کی کیفیت حاصل ہوتی ہے۔

(۷) اِنَّ رَبَّكَ يَعْلَمُ اَنَّكَ تَقُوْمُ
اَدْنٰى مِنْ ثُلُثِي اللَّيْلِ وَنِصْفَهُ وَ
ثُلُثَهُ وَطَائِفَةٌ مِّنَ الَّذِيْنَ مَعَكَ۔
بیشک تیرا پروردگار جانتا ہے کہ آپ
اور آپ کے ساتھ والوں میں سے ایک
جماعت (کبھی) دو تہائی رات کے قریب
اور (کبھی) آدھی رات اور (کبھی) تہائی
رات (نماز میں) کھڑے رہتے ہیں۔

فت۔ یعنی اے محمد صلی اللہ علیہ وسلم اللہ کو خوب معلوم ہے کہ تم نے اور

تمہارے ساتھیوں نے ہمارے قیام لیل کے حکم کی پوری تعمیل کی۔ کبھی ادھی، کبھی دو تہائی اور کبھی تہائی رات کے قریب اللہ کی عبادت میں گزار دی۔ چنانچہ روایات میں ہے کہ صحابہؓ کے پاؤں راتوں کو کھڑے کھڑے سوچ جاتے اور پھٹنے لگتے تھے بلکہ بعض تو اپنے بال رستی سے باندھ لیتے تھے کہ نیند آئے تو جھٹکا لگ کر تکلیف سے آنکھ کھل جائے۔

علامہ زبیدیؒ شرح احیاء میں لکھتے ہیں، حق تعالیٰ سبحانہ نے رات کے جاگنے والوں کے ماجر و ثواب کے لحاظ سے حضور اکرم صلی اللہ علیہ وسلم کے ساتھ ملا کر ذکر فرمایا جس سے ان لوگوں کی عظمت و نجاست بدیہی طور پر ظاہر ہے۔

(۸) وَاسْتَعِينُوا بِالصَّبْرِ وَالصَّلَاةِ ۚ اسلمانو! صبر اور نماز سے مدد لو۔

ف۔ علامہ زبیدیؒ فرماتے ہیں کہ علماء کی ایک جماعت اس کی قائل ہے کہ یہاں صلوٰۃ سے مراد رات کو نماز پڑھنا ہے جس سے نفس کی اصلاح اور رزائل کا ازالہ ہوتا ہے۔ (اتحاف)

(۹) وَمِنَ اللَّيْلِ فَسَبَّحْهُ بِحَمْدِهِ نَافِلَةً ۚ اور کسی قدر رات کے حصہ میں بھی جائے اور اس میں تہی پڑھا کیجئے جو آپ کیلئے (نہیگانہ) نمازوں کے علاوہ ژانڈ چیز ہے۔

امید ہے کہ آپ کا رب آپ کو مقام محمود میں جگہ دے گا۔

ف۔ تہجد پہلے سب لوگوں پر فرض تھا۔ پھر امت سے فرضیت منسوخ ہو گئی لیکن حضور اقدس صلی اللہ علیہ وسلم کے متعلق محدثین و فقہاء کے دو قول ہیں ایک

یہ کہ امت کے فرضیت منسوخ ہونے کے باوجود آپ پر بدستور فرض رہا۔ اس صورت میں نَافِلَةٌ لَكَ کا مطلب یہ ہے کہ آپ پر پانچ نمازوں کے علاوہ ایک نماز یہ بھی فرض ہے۔ دوسرا قول یہ ہے کہ آپ پر بھی فرض نہ رہا۔ اس صورت میں نفل کے معنی اصطلاحی ہوں گے۔ یعنی آپ کے لئے یہ نماز بطور نفل ہے فرض نہیں۔ دونوں قولوں میں تطبیق اس طرح ہو سکتی ہے کہ اول نسخ صرف امت کیلئے ہوا اور پھر آپ کے لئے بھی۔

مقام محمود شفاعتِ عظمیٰ کا مقام ہے۔ جب کوئی پیغمبر نہ بول سکے گا تب آنحضرت صلی اللہ علیہ وسلم اللہ تعالیٰ سے عرض کر کے مخلوق کو تکلیف سے چھڑائیں گے۔ اس وقت ہر شخص کی زبان پر آپ کی حمد ہوگی۔ حق تعالیٰ بھی آپ کی تعریف کرے گا۔ گویا شانِ محمدیت کا اس وقت پورا پورا ظہور ہوگا۔ مقام محمود کی یہ تفسیر صحیح حدیثوں میں وارد ہے۔

(۱۰) فَإِذَا فَرَغْتَ فَانصَبْ وَ
إِلَىٰ رَبِّكَ فَارْغَبْ
اور جب آپ (تبلغ احکام سے) فارغ ہو جایا کریں تو (دوسری عبادت و ریاضت) میں محنت کیا کریں۔

ف۔ مطلب یہ ہے کہ اے محمد صلی اللہ علیہ وسلم آپ (تبلغ احکام سے) فارغ ہونے کے بعد عبادت و ریاضت میں محنت کیا کیجئے کہ آپ کی شان کے ہی مناسب ہے۔ (بیان)

حضرت عبداللہ بن مسعود رضی اللہ عنہما اس آیت کی تفسیر میں فرماتے ہیں، مطلب یہ ہے جب آپ (تبلغ احکام سے) فارغ ہو جائیں تو قیام لیل میں محنت و مشقت بردار

فرمائیے۔ اس روایت کی بنا پر رات کے اٹھنے کی فضیلت ظاہر ہے۔

(۱۱) سَيَأْتِيكُمْ فِيهِمُ مَوْتٌ وَأَنْتُمْ لَا تَشْعُرُونَ

موجود ہے۔

آثَرُ الشُّجُودِ۔

و۔ یعنی نمازوں کی پابندی خصوصاً تہجد کی نماز سے ان کے چہروں پر خاص قسم کا نور اور رونق ہے۔ گویا خشیت و خشوع اور حسن نیت و اخلاص کی شعاعیں ہاتھ سے پھوٹ پھوٹ کر ظاہر ہو رہی ہیں۔ بعض مفسرین نے اس آیت شریفہ کو بھی تہجد پر محمول فرمایا ہے۔

(۱۲) وَمِنَ اللَّيْلِ فَاسْجُدْ لَهُ

وَسَبِّحْهُ لَيْلًا طَوِيلًا (سورہ دہر) اور تسبیح (پاکی) بیان کیجئے بڑی رات تک

و۔ سجدہ سے مراد نماز پڑھنا ہے۔ اور یہ یا مغرب کی نماز ہے یا عشاء کی۔

بعض نے تہجد پر بھی محمول کیا ہے۔ حضرت مولانا شبیر احمد صاحب فرماتے ہیں

کہ اگر اس سے تہجد مراد لیا جائے تو تسبیح سے اس کے ظاہر معنی مراد ہوں گے۔

یعنی شب کو تہجد کے علاوہ بہت زیادہ تسبیح و تہلیل میں مشغول رہئے۔ اور اگر

مغرب و عشاء مراد ہو تو یہاں تسبیح سے تہجد مراد لے سکتے ہیں۔

احادیث

(۱) عَنْ عَبْدِ اللَّهِ بْنِ سَلَامٍ قَالَ

لَمَّا دَخَلَ النَّبِيُّ صَلَّى اللَّهُ عَلَيْهِ وَسَلَّمَ

الْمَدِينَةَ أَتَجَفَّلَ النَّاسُ قَبْلَهُ وَقِيلَ

عبد اللہ بن سلام فرماتے ہیں، جب حضور اقدس صلی اللہ علیہ وسلم مدینہ تشریف لائے تو لوگ آپ کی طرف

قَدِمَ النَّبِيُّ صَلَّى اللَّهُ عَلَيْهِ وَسَلَّمَ
فَجُثَّتْ فِي النَّاسِ لِأَنَّهُ نَظَرَ فَلَمَّا تَبَيَّنَتْ
وَجْهَهُ عَرَفَتْ أَنَّ وَجْهَهُ لَيْسَ بِوَجْهِ
كَذَّابٍ وَكَانَ أَوَّلُ شَيْءٍ سَمِعَتْهُ تَكَلَّمَ
بِهِ أَنْ قَالَ أَيُّهَا النَّاسُ أَفْشُوا السَّلَامَ
وَأَطْعِمُوا الطَّعَامَ وَصِلُوا الْأَرْحَامَ
وَصَلُّوا بِاللَّيْلِ وَالنَّاسُ نِيَامٌ
تَدْخُلُوا الْجَنَّةَ بِسَلَامٍ (قيام الليل)

دوڑنے لگے اور کہنے لگے کہ حضور ﷺ
لائے ہیں۔ میں بھی لوگوں کے ساتھ
آیا تاکہ دیکھوں کہ آپ واقعی نبی ہیں
یا نہیں، میں نے آپ کا چہرہ مبارک
دیکھ کر کہا، کہ یہ چہرہ جھوٹے شخص کا
نہیں ہو سکتا۔ وہاں پہنچ کر جو سب سے
پہلا ارشاد حضور کی زبان سے سنا وہ
یہ تھا کہ لوگو! آپس میں سلام کا رواج
ڈالو اور (غریبوں کو) کھانا کھلاؤ، صلہ
رحمی کرو، اور رات کے وقت جب
سب لوگ سوتے ہوں نماز پڑھا کرو۔
سلامتی کے ساتھ جنت میں داخل ہو جاؤ گے

ف۔ اس حدیث میں حضور اقدس صلی اللہ علیہ وسلم نے چار باتیں ارشاد فرمائی
ہیں۔ اور ان پر دخول جنت کا وعدہ فرمایا ہے۔ پہلی بات افشار سلام یعنی سلام
کا آپس میں خوب پھیلانا۔ کیونکہ اس سے آپس میں محبت و الفت پیدا ہوتی ہے
تعلقات مستحکم و مضبوط ہوتے ہیں۔ حضور کا ارشاد ہے کہ تم جب تک ایمان لاؤ گے
جنت میں داخل نہ ہو گے۔ اور جب تک تم آپس میں محبت و الفت نہ کرو گے

۵ سلام کے فضائل و آداب و مسائل اور دیگر ایجابات معلوم کرنے کے لئے رسالہ "آداب السلام"

ملاحظہ فرمائیے۔ ملنے کا پتہ: مکتب خانہ یوسفیہ نئی دہلی ۱۱۱

تہارا ایمان کامل نہ ہوگا۔ کیا میں تم کو ایسی چیز نہ بتاؤں کہ جب تم اسکو اختیار کرو گے تو تمہارے درمیان محبت پیدا ہو جائے گی آپس میں سلام کو خوب پھیلاؤ۔ (مسلم) دوسری چیز صلہ رحمی ہے۔ ہر انسان کا فرض ہے کہ اپنے والدین اور دوسرے اعزہ و اقربا کے ساتھ حسن سلوک اور اچھا معاملہ کرنے کی کوشش کرے بہت سی روایات میں اس کی اہمیت و فضیلت مذکور ہے۔ ایک حدیث میں ہے کہ حق تعالیٰ نے فرمایا کہ میں اللہ ہوں میں ہی رحمن ہوں، میں نے ہی رحم کو پیدا کیا، میں نے ہی اپنے نام رحمن سے اس کا نام نکالا ہے جو رحم کو ملائے گا میں اسکو ملاؤں گا اور جو اسکو قطع کرے گا میں اسکو قطع کر دوں گا۔ (ترمذی)

ایک حدیث میں ہے، قاطع رحم جنت میں داخل نہ ہوگا۔ (ترمذی) تیسری چیز غریب و فقرا کو کھانا کھلانا، قرآن پاک کی مختلف آیات میں اس کا ذکر ہے۔ ایک حدیث میں آیا ہے کہ جو شخص اپنے بھائی کو کھانا کھلائے یہاں تک کہ اس کا پیٹ بھر جائے اور پانی پلائے یہاں تک کہ پیاس جاتی رہے حق تعالیٰ شانہ اس کے اور جہنم کے درمیان سات خندقیں پیدا کر دیتے ہیں، ہر خندق اتنی بڑی کہ سات سو سال میں طے ہو۔ (کنز) ایک دوسری حدیث میں ہے کہ ساری مخلوق اللہ تعالیٰ کی عیال ہے۔ اللہ تعالیٰ کو سب سے زیادہ محبوب وہ ہے جو اس کی عیال کو زیادہ نفع پہنچانے والا ہو۔ (کنز)

جو تھکی چیز ایسے وقت نماز پڑھنا کہ جب سب لوگ آرام و راحت میں مشغول اور سو رہے ہوں۔ اس کی فضیلت و اہمیت اور اجر و ثواب بھی متعدد آیات و روایات میں وارد ہے۔ جس کے بعد کسی شک اور شبہ کی گنجائش نہیں

رہتی۔ اس مضمون کی ایک روایت حضرت ابو ہریرہ رضی اللہ عنہ سے بھی منقول ہے، فرماتے ہیں میں نے حضور سے دریافت کیا ”مجھے ایسی چیز بتا دیجئے کہ جس پر عمل کر کے جنت میں داخل ہو جاؤں۔ آپ نے تین باتیں ارشاد فرمائیں:۔ اول سلام کا خوب پھیلانا۔ دوم غر بار و مساکین کو کھانا کھلانا۔ سوم رات میں نماز پڑھنا۔

(۲) عَنْ عَلِيٍّ فِي عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ فِي الْجَنَّةِ غُرَفًا يُرَى بُطُونُهَا مِنْ ظُهُورِهَا وَظُهُورُهَا مِنْ بُطُونِهَا فَقَالَ إِبْرَاهِيمُ بْنُ أَبِي لَيْسَنٍ هِيَ يَا رَسُولَ اللَّهِ قَالَ لِمَنْ أَطَابَ الْكَلَامَ وَأَطْعَمَ الطَّعَامَ وَأَدَامَ الصِّيَامَ وَصَلَّى بِاللَّيْلِ وَالنَّاسُ نِيَامٌ رَاخِرًا
 حضور اقدس صلی اللہ علیہ وسلم کا ارشاد ہے کہ جنت میں ایسے بالا خانے ہیں جو رگویا آئینوں کے بنے ہوئے ہیں، ان کے اندر کی سب چیزیں باہر سے نظر آتی ہیں اور ان کے اندر سے باہر کی سب چیزیں نظر آتی ہیں صحابہؓ نے عرض کیا، یا رسول اللہ! یہ کن لوگوں کے لئے ہیں حضور نے فرمایا جو اچھی طرح بات کریں۔ (یعنی ترش روتی سے منہ چڑھا کر بات نہ کریں اور لوگوں کو کھانا کھلائیں اور ہمیشہ روزہ رکھیں اور ایسے وقت میں رات کو تہجد پڑھیں کہ لوگ سو رہے ہوں۔

ف۔ یہ روایت متعدد صحابہؓ سے مختلف الفاظ کے ساتھ منقول ہے اس سے بھی نماز تہجد کی فضیلت ظاہر ہے کہ جن اعمال پر حضور اکرم صلی اللہ علیہ وسلم نے

جنت کے عمدہ، اور آئینہ جیسے چمکدار روشن بالا خانوں کے ملنے کا وعدہ فرمایا ہے ان میں ایک عمل تہجد کی نماز بھی ہے۔ چونکہ یہ نماز رات کی تاریکی میں ادا کی جاتی ہے اس لئے حق تعالیٰ شانہ نے اس کا بدلہ چمکدار اور روشن بالا خانوں سے عطا فرمایا۔

(۳) عَنْ بِلَالٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكُمْ بِقِيَامِ اللَّيْلِ فَإِنَّهُ ذَابُّ الصَّالِحِينَ قَبْلَكُمْ وَإِنَّ قِيَامَ اللَّيْلِ قُرْبَةٌ إِلَى اللَّهِ وَتَكْفِيرٌ لِلْسَيِّئَاتِ وَمِنْهَاةٌ عَنِ الْإِثْمِ وَمُطَهِّرَةٌ لِلْحَسَنَةِ (قيام اللیل)

حضرت بلالؓ فرماتے ہیں کہ حضور اقدس صلی اللہ علیہ وسلم نے ارشاد فرمایا کہ تم رات کے جاگنے کو لازم پکڑ لو کیونکہ یہ تم سے پہلے صالحین اور نیک لوگوں کا طریقہ ہے اور رات کا قیام اللہ تعالیٰ کی طرف تقرب کا ذریعہ ہے اور گناہوں کے لئے کفارہ ہے۔ گناہوں سے روکنے والی اور حسد کو دور کرنے والی ہے۔

نوٹ۔ اس حدیث میں رات کے قیام یعنی نماز تہجد کے چار اہم ترین فائدے ذکر کئے گئے ہیں اور یہ بھی بتایا گیا ہے یہ صالحین کا طریقہ ہے:-

پہلا فائدہ قربۃ الی اللہ ہے یعنی نماز تہجد کے ذریعہ سے اللہ کا تقرب اور خوشنودی حاصل ہوتی ہے۔ ظاہر ہے کہ ایک مسلمان کے لئے اس سے بڑھ کر کیا نعمت ہو سکتی ہے۔ تمام عبادات و طاعات اور دین و شرائع کا مقصود صرف یہی ہے کہ معبود حقیقی اور ربی راضی ہو جائے۔ وَرِضْوَانٌ مِّنَ اللَّهِ أَكْبَرُ۔ دوسرا اثر تکفیر سیئات ہے۔ یعنی رات کو حق تعالیٰ کی عبادت و طاعت

مشغولی سے انسان کے گناہ معاف ہو جاتے ہیں یہ بھی ایک بڑی نعمت ہے۔

من نگویم کہ طاعتم بپذیر . قلم عفو بر گناہم کش

مگر ایسے مقامات میں یہ امر قابل لحاظ ہے کہ چھوٹے گناہ معاف ہوتے ہیں، کبائر بلا توبہ کے معاف نہیں ہوتے۔ لیکن ایسے مواقع میں عام طور سے انسان کو توبہ و استغفار کی بھی توفیق ہو جاتی ہے۔ اس لئے حدیث میں اس قید کی تصریح نہیں کی جاتی۔

تیسرا فائدہ یہ ہے کہ یہ انسانوں کو خدا کی نافرمانی اور گناہوں سے روکنے کا بہترین اور کامیاب ذریعہ ہے۔ اس کو اختیار کرنے کے بعد انسان گناہوں کے ارتکاب سے بچ جاتا ہے۔

چوتھا فائدہ یہ ہے کہ حسد جو اہم ترین گناہوں سے ہے جس سے قرآن میں بھی پناہ مانگی گئی ہے رات کا جاگنا اس کو بھی دور کر دیتا ہے۔

حضرت سلمانؓ سے بھی اس مضمون کی ایک روایت ہے مگر اس میں حسد کو دور کرنے کی بجائے بدن سے بیماری دور ہونے کا ذکر ہے۔

حضرت عبداللہ بن عمرو بن العاصؓ سے روایت ہے کہ حضور صلی اللہ علیہ وسلم نے ارشاد فرمایا کہ قیام میل کو لازم پکڑ لو اگرچہ ایک ہی رکعت کیوں نہ ہو۔ کیونکہ رات کی نماز گناہوں سے روکنے والی ہے۔ اور اللہ کے غصہ کو ٹھنڈا کرتی ہے۔ اور قیامت کے دن کی گرمی کو دفع کرتی ہے۔

(۴) عَنْ أَبِي سَعِيدٍ الْخُدْرِيِّ قَالَ أَبُو سَعِيدٍ خُدْرِيٌّ مِنْ رِوَايَتِهِ هِيَ أَنَّ حَضْرَتَهُ
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نِيَامُ اللَّيْلِ يَكْفِيكَ مِنَ النَّارِ مَا يَكْفِيكَ مِنَ النَّارِ

ثَلَاثَةٌ يَضْحَكُ اللَّهُ إِلَيْهِمْ رَجُلٌ
 قَامَ مِنَ اللَّيْلِ وَالْقَوْمُ يَصْفُونَ
 فِي الصَّلَاةِ وَالْقَوْمُ يَصْفُونَ فِي
 الْقِتَالِ (قيام)

بہت خوش ہوتے ہیں، ایک وہ آدمی جو
 رات (نماز کے لئے) کھڑا ہو، دوسرے
 وہ قوم جو نماز میں صف بندی کرے،
 اور تیسرے وہ قوم جو جہاد میں صف
 بنائے تاکہ کفار سے مقابلہ کرے،

وہ یہ مضمون حضرت عبداللہ بن مسعود رضی اللہ عنہ سے بھی منقول ہے مگر اس میں بجائے
 تین کے صرف دو شخصوں کا ذکر ہے۔ ایک وہ شخص جو سردی کی رات میں اپنے اہل
 عیال کے درمیان سے اپنے بستر کو چھوڑ کر وضو کر کے نماز پڑھے۔ حق تعالیٰ اسکے
 عمل کو دیکھ کر فرشتوں سے دریافت فرماتے ہیں کہ میرے بندہ کو اس عمل پر کس چیز
 نے آمادہ، اور براہیگنہ کیا ہے (کہ سردی میں بیوی بچوں سے الگ ہو کر آرام و
 راحت چھوڑ کر خدا کے سامنے کھڑا ہوتا ہے) فرشتے جواب میں عرض کرتے ہیں اے
 ہمارے رب آپ کی مخصوص شفقتوں اور آپ کے ساتھ مخصوص امیدوں کے
 وابستہ ہونے نے حق تعالیٰ ارشاد فرماتے ہیں کہ اے فرشتو! میں تم کو گواہ بناتا
 ہوں کہ اس بندہ نے جس چیز کی مجھ سے امید کی ہے میں نے اس کو عطا کی۔
 اور خون کی تمام چیزوں سے بالکل مامون کر دیا۔ (قيام) آپ نے دیکھا کہ تہجد
 اور رات کے جاگنے میں کس قدر فضیلت ہے کہ اس سے حق تعالیٰ کی رضامندی
 اور خوشنودی حاصل ہوتی ہے۔

دوسرا مضمون جو حدیث میں مذکور ہے وہ نماز میں صف بندی کرنا ہے۔
 یہ بھی حق تعالیٰ کی خوشنودی اور رضامندی کے حصول کا ذریعہ ہے۔ مختلف

روایات میں صفت بندی کے اہتمام اور اس کے ترک پر وعیدیں وارد ہیں صحابہ کرامؓ اور تابعین سے اس کا بہت زیادہ اہتمام نقل کیا گیا ہے۔

تیسرا امر جہاد میں صفت بنا کر کفار سے قتال کرنا ہے جس کی تعریف خود قرآن پاک میں مذکور ہے کہ حق تعالیٰ ان مقابلین کو بہت زیادہ محبوب رکھتے ہیں کہ جو اس کے راستے میں صفت بنا کر کافروں سے قتال کرتے ہیں۔

(۵) عَنْ أَبِي هُرَيْرَةَ رَضِيَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَفْضَلُ الصِّيَامِ بَعْدَ رَمَضَانَ شَهْرُ اللَّهِ الْحَرَامِ وَأَفْضَلُ الصَّلَاةِ بَعْدَ الْفَرِيضَةِ صَلَاةُ اللَّيْلِ - (رواه مسلم بشکوۃ)

حضرت ابو ہریرہؓ سے روایت ہے کہ حضور صلی اللہ علیہ وسلم نے ارشاد فرمایا سب سے زیادہ بہتر روزہ رمضان کے بعد محرم کا روزہ ہے اور سب سے افضل نماز فرض نماز کے بعد رات کی نماز یعنی تہجد کی نماز ہے۔

ف - محرم اسلامی سال کا پہلا مہینہ ہے۔ اس کی دسویں تاریخ کو عربی میں عاشوراء کہتے ہیں۔ اس دن کے ساتھ بہت سی خصوصیات اور اہم تاریخی واقعات وابستہ ہیں۔ فرعون کا غرق، یونس علیہ السلام کی مچھلی کے پیٹ سے نجات، عیسیٰ علیہ السلام کی ولادت اور رفع الی السما، ابراہیم علیہ السلام کی ولادت، یعقوب علیہ السلام کی بینائی کی واپسی، آدم علیہ السلام کی توبہ کا قبول ہونا، یوسف علیہ السلام کا کنوئیں سے نکلنا، نوح علیہ السلام کی کشتی کا جودی پہاڑ کے کنارہ پر لگنا، داؤد علیہ السلام کی توبہ کی قبولیت، حضور اقدس صلی اللہ علیہ وسلم کے تمام گناہوں کی معافی وغیرہ سب اسی دن میں واقع ہوئے ہیں۔ یہود اس دن کا بہت اہتمام سے روزہ رکھتے تھے۔

بعض علماء نے لکھا ہے کہ رمضان کا روزہ فرض ہونے سے پہلے اس دن کا روزہ رکھنا فرض تھا۔

روایات میں آتا ہے کہ اس دن روزہ رکھنے سے ایک سال پہلے کے گناہ معاف ہو جاتے ہیں۔ (مشکوٰۃ) فقہار نے بھی اس دن کے روزہ رکھنے کو مستحب اور مندوب لکھا ہے مگر تہادسویں تاریخ کا روزہ رکھنا یہود کی مشابہت کی وجہ سے مکروہ ہے اس روزہ کے ساتھ نو یا گیارہ کا بھی روزہ رکھا جائے۔ عبداللہ ابن عباسؓ فرماتے ہیں کہ حضورؐ نے جب عاشورہ کا روزہ رکھا اور لوگوں کو بھی اس دن روزہ رکھنے کا امر فرمایا، تو صحابہؓ نے عرض کیا کہ یا رسول اللہ! اس دن کا تو یہود اور نصاریٰ روزہ رکھتے ہیں (لہذا ہم ان کی موافقت اور ان کے ساتھ شبہ کیوں اختیار کریں) آپؐ نے ارشاد فرمایا کہ اگر میں آئندہ سال زندہ رہا تو نو محرم کو بھی روزہ رکھوں گا۔ (مشکوٰۃ)

دوسرے مضمون اس حدیث پاک میں یہ ہے کہ فرض اور سنتوں کے بعد نفل نمازوں میں سب سے افضل اور بہتر نمازرات کی نماز (تہجد) ہے۔ کیونکہ اس میں محنت و مشقت بھی زیادہ ہوتی ہے جو نفس کی اصلاح کا ذریعہ ہے اور ریا و سمعہ بھی نہیں ہوتا جس کی ممانعت بکثرت روایات میں وارد ہے۔ نیز یہ وقت حق تعالیٰ کی مخصوص تجلی اور احسان کا ہے۔ فقہار نے بھی تصریح کی ہے۔ رات کی نماز (نفل) دن کی نماز (نفل) سے افضل ہے (مراتی)

(۶) عَنِ الْمُغِيرَةَ رَضِيَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ حَتَّى تَوَدَّمَتْ

حضرت مغیرہ رضی فرماتے ہیں کہ حضور صلی اللہ علیہ وسلم نے اتنا طویل قیام فرمایا کہ

قَدَمَاهُ فِقِيلٌ لِمَ تَصْنَعُ هَذَا وَقَدْ
 غَفَرَ لَكَ مَا تَقْدَمُ مِنْ ذُنُوبِكَ وَمَا
 تَأَخَّرَ قَالَ أَفَلَا أَكُونُ عَبْدًا شَكُورًا
 متفق علیہ۔ (مشکوٰۃ)

قد میں مبارک پرورم آگیا صحابہؓ نے
 عرض کیا، کہ آپ اتنی مشقت کیوں
 فرماتے ہیں۔ حالانکہ اللہ تعالیٰ نے
 آپ کے اگلے اور پچھلے سب گناہ معاف
 فرمادیئے ہیں۔ آپ نے فرمایا کہ کیا میں خدا
 کا شکر گزار بندہ نہ بنوں؟

ف۔ یعنی جب حق تعالیٰ نے اگلے پچھلے سب گناہ معاف فرمادیئے ہیں تو اس
 نعمتِ عظمیٰ کے شکر یہ میں اور بھی زیادہ سے زیادہ عبادت کرنی چاہیے۔ تاکہ
 خدا کی شکر گزاری ہو اور اس کے سبب درجات و مراتب میں زیادتی ہو جائے
 کیونکہ نعمتوں کے شکر کرنے سے زیادتی کا وعدہ خود قرآن پاک میں مذکور
 ہے لَئِنْ شَكَرْتُمْ لَأَزِيدَنَّكُمْ (احیاء) غور فرمائیے کہ حضورؐ تو باوجود گناہوں
 کی مغفرت کے اس قدر اہتمام اور مجاہدہ دریاضت فرمائیے۔ اور ہم لوگ باوجود
 گنہگار ہونے کے نہایت ہی بے فکری اور اطمینان کے ساتھ رات گزاریں۔ کیا
 امتی ہونے کا یہی تقاضا ہے؟

حضرت علی رضی اللہ تعالیٰ عنہ فرماتے ہیں، ایک قوم نے خدا کی عبادت
 جنت اور ثواب کی امید سے کی یہ تاجروں اور سوداگروں کی عبادت ہے کہ
 ایک تاجر و سوداگر جس طرح اپنے مال کی تجارت کرتا اور بدلہ حاصل کرتا ہے
 اسی طرح یہ عبادت کرنے والے بھی بدلہ حاصل کرنے کی وجہ سے عبادت کرتے ہیں۔
 دوسری قوم نے خوفِ الہی کی وجہ سے عبادت کی یہ غلاموں کی عبادت ہے

ہے کہ غلام اپنے آقا اور سردار کی فرمانبرداری اور اطاعت محض خوف کی وجہ سے کرتا ہے۔

تیسری قوم نے محض شکر الہی کی وجہ سے خدا کی اطاعت و فرمانبرداری اور عبادت کی۔ یہ احرار کی عبادت ہے۔ حافظ شیرازی نے کیا خوب فرمایا ہے۔

تو بندگی چوں گدایاں بشرطِ مزد ممکن

کہ خواجہ خود روشِ بندہ پروری داند

(۱) عَنْ ابْنِ مَسْعُودٍ قَالَ ذُكِرَ
عند النبي صلى الله عليه وسلم رجلٌ
فَقِيلَ لَهُ مَا زَالَ نَأَيْبُهَا حَتَّى أَصْبَحَ
مَا قَامَ إِلَى الصَّلَاةِ قَالَ ذَلِكَ رَجُلٌ
بِأَلِ الشَّيْطَانِ فِي أُذُنَيْهِ أَوْ قَالَ فِي
أُذُنَيْهِ. متفق عليه (مشکوٰۃ)

عبداللہ بن مسعود سے روایت ہے کہ
حضور اکرم صلی اللہ علیہ وسلم کے سامنے
ایک شخص کا تذکرہ کیا گیا کہ وہ صبح تک
سوتا رہا ہے اور نماز کے لئے نہیں اٹھتا
آپ نے ارشاد فرمایا کہ اس شخص کے کان
میں شیطان پیشاب کر جاتا ہے۔

ف۔ اس حدیث میں نماز سے یا تو صبح کی نماز مراد ہے یا تہجد کی۔ شیطان کا پیشاب
کرنا بعض علماء کے نزدیک حقیقت پر محمول ہے کہ شیطان واقعی پیشاب کر دیتا
ہے۔ چنانچہ بعض اہل اللہ سے منقول ہے کہ وہ تیندکے غلبہ کی وجہ سے تہجد یا
صبح کی نماز کے لئے نہ اٹھ سکے تو انہوں نے خواب میں ایک سیاہ رنگ کے آدمی
کو دیکھا کہ اس نے اپنا پاؤں اٹھا کر ان کے کان میں پیشاب کیا۔ حسن بصری ؓ
فرماتے ہیں کہ اگر تو اپنے کان کو ہاتھ لگائے تو شیطان کے پیشاب کی تری محسوس
بھی ہوگی۔ مگر بعض علماء نے کہا کہ یہ شیطان کے حقیر سمجھنے کی طرف کنایہ ہے۔ کیونکہ

جب آدمی کسی چیز کو حقیر سمجھتا ہے تو اس پر پیشاب کر دیتا ہے۔ (مظاہر حق)
 مطلب یہ کہ ایسا شخص شیطان جیسی بدترین مخلوق کی نگاہ میں بھی حقیر ہوتا ہے
 صاحب لوح نے لکھا ہے، ہمارے ایک دوست کو ایک مرتبہ اس کا اتفاق
 ہوا ہے کہ جب وہ سو کر اٹھا تو پیشاب اس کے دونوں کانوں کے گردن کی طرف
 بہ رہا تھا۔ پھر اس نے میرے سامنے پیشاب کو دھویا۔ اس کا خیال تھا کہ یہ شیطان
 کا پیشاب کرنا، ایک معنوی چیز ہے۔ لہذا مناسب ہے کہ جو شخص اس حدیث پر ایمان
 رکھتا ہو وہ جب سو کر اٹھے تو اپنے کانوں کو پیشاب سے پاک صاف کر لیا کرے
 اگرچہ اس کا پیشاب نظر نہ آئے۔

(۸) عَنْ أُمِّ سَلَمَةَ قَالَتْ اسْتَيْقَظَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْلَةً
 فَزَعَا يَقُولُ سُبْحَانَ اللَّهِ مَاذَا أَنْزَلَ
 اللَّيْلَةَ مِنَ الْخَزَائِنِ وَمَاذَا أَنْزَلَ
 مِنَ الْفِتَنِ مِنْ يُوقِنُ صَوَّاحِبَ
 الْحُجُرَاتِ يُرِيدُ أَنْ يَرُدَّ الْجَنَّةَ
 يُصَلِّيَنَّ رَبَّكَ كَأَسِيَّةٍ فِي الدُّنْيَا
 عَارِيَّةً فِي الْآخِرَةِ۔ رواه البخاري
 (مشکوٰۃ)

حضرت ام سلمہ فرماتی ہیں کہ حضور اکرم
 صلی اللہ علیہ وسلم ایک رات بہت گھبرا کر
 بیدار ہوئے آپ فرما رہے تھے کہ آج
 کی رات کس قدر خزانے اور فتنے آئے
 گئے کون شخص ہے کہ جو حجرے والیوں
 (یعنی ازواج مطہرات) کو جگائے کہ وہ
 نماز پڑھیں، دنیا میں بہت سی کپڑے
 پہننے والی عورتیں آخرت میں برہنہ
 ہوں گی۔

ف۔ اس حدیث میں خزانوں سے یا تو مال کے خزانے مراد ہیں۔ اور مطلب
 یہ ہے کہ اللہ تعالیٰ نے امت محمدیہ کے لئے جو خزانے اور فتنے مقدر فرمائے تھے

يُنزِلُ رَبُّنَا تَبَارَكَ وَتَعَالَى كُلَّ
 لَيْلَةٍ إِلَى السَّمَاءِ الدُّنْيَا حِينَ
 يَبْقَى ثُلُثُ اللَّيْلِ الْآخِرِ يَقُولُ
 مَنْ يَدْعُونِي فَأَسْتَجِيبَ لَهُ
 مَنْ يَسْأَلُنِي فَأُعْطِيَهُ مَنْ يَسْتَغْفِرُ
 فَأَغْفِرَ لَهُ مَنْ تَفَقَّعَ عَلَيْهِ وَفِي رِوَايَةٍ
 لِمُسْلِمٍ ثُمَّ يَبْسُطُ يَدَيْهِ وَيَقُولُ
 مَنْ يَقْرَضُ غَيْرَ عَدُوِّهِمْ وَظَلَمُوا
 حَتَّى يَنْفَجِرَ الْفَجْرُ (مشکوٰۃ)

ہر رات جبکہ پچھلی تہائی رات باقی رہ
 جاتی ہے سہار دنیا پر نزول فرماتے ہیں
 اور فرماتے ہیں کون ہے جو مجھ سے دعا
 کرے میں اس کی دعا قبول کروں
 کون شخص ہے جو مجھ سے بخشش طلب
 کرے میں اس کے گناہ معاف کر دوں
 مسلم کی ایک روایت میں ہے پھر حق
 تعالیٰ اپنے دونوں ہاتھ کھولتے ہیں
 (یعنی لطف و رحمت ظاہر فرماتے ہیں)
 اور فرماتے ہیں کہ کون ہے جو ایسے ضرورت
 مند کو قرض دے جو نہ فقیر ہے نہ ظلم
 کریں والا ہے صبح تک حق تعالیٰ کی طرف
 سے یہی ندا ہوتی رہتی ہے۔

ف۔ حق تعالیٰ کے آسمان دنیا پر نزول فرمانے کے بارے میں محدثین کا اختلاف
 ہے بعض علماء اس کو متشابہات میں داخل مانتے ہیں کہ اس کا مطلب صحیح طور
 پر حق تعالیٰ ہی جانتے ہیں۔ ہم لوگ اسکی صحیح حقیقت و کیفیت کا واقف ہیں۔
 حضرت امام مالک و حافظ ابن حجر نے اس کے دو مطلب بیان فرمائے
 ہیں۔ ایک تو یہ کہ نزول رب سے مراد حق تعالیٰ کی رحمت کا نزول ہے۔ یعنی
 اس وقت میں حق تعالیٰ کی مخصوص رحمت کا نزول ہوتا ہے۔ دوسرے یہ ہے کہ

اس سے رحمت کے فرشتے مراد ہیں اور مطلب یہ ہے کہ اس وقت رحمت کے فرشتے نازل ہوتے ہیں۔

اس حدیث میں تو نذر کا یہ وقت پکھلی تہائی رات باقی رہنے پر بیان کیا گیا ہے۔ مگر بعض روایتوں سے آدھی رات یا دو تہائی رات گزرنے پر اس نذر کا شروع ہونا مذکور ہے۔ اس لئے دونوں روایتوں میں تعارض ہے۔

ابن جان نے اس کا یہ جواب دیا ہے کہ مختلف راتوں کے اعتبار سے یہ وقت بیان کیا گیا ہے۔ بعض راتوں میں آدھی رات کے بعد اور بعض میں دو تہائی رات کے بعد اور بعض میں اخیر رات کے تہائی باقی رہنے پر یہ نذر ہوتی ہے۔

دوسرا جواب حافظ ابن حجر نے یہ دیا ہے کہ ممکن ہے کہ رات میں تین مرتبہ نذر ہوتی ہو۔ حق تعالیٰ کو قرض دینے کا مطلب یہ ہے کہ بدنی یا مالی عبادت کر کے حق تعالیٰ سے (جو فقیر و عاجز نہیں) نہ ہی اجر و ثواب کو کم کر کے ظلم کرنے والا ہے) اپنا عوض لے لے یعنی دنیا میں اعمال صالحہ اختیار کر کے آخرت میں اجر و ثواب حاصل کرے اس حدیث میں حق تعالیٰ نے من یقرض غیر عدوم و ظلوم فرمایا ہے۔ ان دونوں صفتوں کے زائد کرنے کی وجہ یہ ہے کہ عام طور پر کسی کو قرض دینے سے دو چیزیں مانع ہوتی ہیں۔ ایک یہ کہ جس کو قرض دیا جا رہا ہے اس کو ادا کرنے پر قدرت نہیں ہے۔ دوسرے ادار پر قدرت کے باوجود بالکل ادا نہ کرنا یا کوتاہی اور نقصان کے ساتھ ادا کرنا۔ اللہ جل شانہ، میں چونکہ یہ دونوں باتیں نہیں ہیں اس لئے وہ اعمال صالحہ کا پورا پورا بدلہ بلا کسی کمی اور نقصان کے عطا فرمائیں گے۔ بلکہ اصل ثواب سے بھی کہیں زیادہ عطا فرماتے ہیں (مرقاۃ)

(۱۰) عَنْ جَابِرٍ قَالَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ إِنَّ فِي اللَّيْلِ لَسَاعَةً لَا يُوَافِقُهَا رَجُلٌ مُسْلِمٌ يَسْأَلُ اللَّهَ فِيهِ خَيْرًا مِمَّنْ أَمَرَ الدُّنْيَا وَالْآخِرَةَ إِلَّا أَعْطَاهُ آيَاهُ وَذَلِكَ كُلَّ لَيْلَةٍ (س داہ مسلم (مشکوٰۃ))

حضرت جابرؓ سے روایت ہے فرماتے ہیں کہ میں نے حضور صلی اللہ علیہ وسلم سے سنا کہ رات میں ایک ایسی گھڑی ہے کہ کوئی مسلمان آدمی اس میں دنیا و آخرت کی کوئی بھلائی طلب نہیں کرتا مگر حق تعالیٰ اسکو وہ عطا فرمادیتے ہیں اور یہ گھڑی ہر رات میں ہوتی ہے۔

ف۔ اس گھڑی کو ساعتِ اجابت (دعا قبول ہونے کی گھڑی) کہتے ہیں اس میں مسلمان کی ہر اچھی دعا قبول ہوتی ہے دنیا کے متعلق ہو یا آخرت کے۔ محدثین کا اس میں اختلاف ہے کہ یہ گھڑی مبہم ہے یا متعین۔ ایک جماعت کی رائے ہے کہ مبہم ہے پوری رات میں کسی وقت ہوتی ہے جیسا کہ لیلۃ القدر اور ساعتِ جمعہ مبہم ہے۔ بہت سے علماء کے نزدیک متعین ہے۔ اور آدھی رات کے بعد بتاتے ہیں۔ (لمعات)

ملا علی قاریؒ نے لکھا ہے کہ اس ساعت کی طلب میں انسان کو خوب کوشش کرنی چاہئے، کہ ایسے مخصوص اوقات میں مکتوڑا ساعلم بھی اجر و ثواب کے لحاظ سے بہت زیادہ ہو جاتا ہے۔

(۱۱) عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحَبُّ الصَّلَاةِ إِلَى اللَّهِ صَلَاةُ دَاوُدَ وَأَحَبُّ

حضرت عبداللہ بن عمروؓ اور شاہ فرماتے ہیں کہ حضور اکرم صلی اللہ علیہ وسلم نے ارشاد فرمایا کہ نمازوں میں اللہ کے نزدیک محبوبا

الصَّيَامِ إِلَى اللَّهِ صِيَامُ دَاوُدَ كَانَ
يَنَامُ نِصْفَ اللَّيْلِ وَيَقُومُ ثُلُثَهُ وَيَنَامُ
سُدُسَهُ وَيَصُومُ يَوْمًا وَيُفْطِرُ يَوْمًا
مُتَّفَقٌ عَلَيْهِ (مشکوٰۃ)

ترین نماز داؤد علیہ السلام کی ہے (اسی
طرح) روزوں میں (بھی) سب سے زیادہ
بہتر اور محبوب روزہ داؤد علیہ السلام کا
ہے۔ وہ آدھی رات سوتے تھے اور تہائی
شب نماز پڑھتے اور پھر چھٹے حصہ میں سوتے
تھے، وہ ایک دن روزہ رکھتے اور ایک
دن افطار فرماتے۔

ف۔ چونکہ دو تہائی رات سوتے کے بعد طبیعت کو نشاط و فرحت حاصل ہو جاتی
ہے دل و دماغ حاضر رہتا ہے اور اس وقت عبادت بخوبی ادا ہوتی ہے اس لئے
اس طرح نماز پڑھنے کو محبوب ترین نماز فرمایا گیا ہے۔ ایسے ہی چونکہ ایک دن روزہ
رکھتے اور ایک دن افطار کرنے میں نفس پر مشقت و دشواری زائد ہوتی ہے اور یہ
زیادتی اجر کا سبب ہے، اس لئے اس روزہ کو بھی پسند فرمایا۔

(۱۳) عَنْ عُمَرَ بْنِ عَبَسَةَ قَالَ قَالَ
رَسُولُ اللَّهِ صَلَّى اللَّهُ عَلَيْهِ وَسَلَّمَ
أَقْرَبُ مَا يَكُونُ الرَّبُّ مِنَ الْعَبْدِ فِي
جَوْفِ اللَّيْلِ الْآخِرِ فَإِنْ اسْتَطَعْتَ
أَنْ تَكُونَ مِنْ يَدِ كُرِّ اللَّهِ فِي مَلَكِ
السَّاعَةِ فَكُنْ رَوَاهُ التِّرْمِذِيُّ (مشکوٰۃ)

ف۔ اخیر رات کے بیچ کا وقت سب سے بہترین اور عمدہ وقت ہے اس میں

خدا تعالیٰ کو بندہ کے ساتھ بہت زیادہ قرب و نزدیکی ہوتی ہے۔ چنانچہ دوسری روایت میں ہے نماز نفل میں سب سے بہتر نماز اسی وقت کی نماز ہے۔ اس وقت میں حق تعالیٰ کی خصوصی توجہ اور رحمت بندوں کی طرف ہوتی ہے۔ مخصوص اعلانات اور ندائیں ہوتی ہیں۔ دعائیں قبول کی جاتی ہیں۔ اس لئے اس پاکیزہ وقت میں نماز، تلاوت، تسبیح و استغفار وغیرہ کے ذریعہ خدا تعالیٰ کی رضا مندی اور خوشنودی حاصل کرنے کی کوشش کرنی چاہئے۔ خدا کا ذکر خود ایک بہترین عمل ہے جس کے مختلف فضائل و محاسن اور فوائد و ثمرات قرآن و حدیث میں وارد ہیں۔ پھر اس وقت خاص میں اس کی اہمیت و فضیلت اور زیادہ ہو جاتی ہے۔

(۱۳) عَنْ أَبِي هُرَيْرَةَ قَالَ قَالَ

رَسُولُ اللَّهِ صَلَّى اللَّهُ عَلَيْهِ وَسَلَّمَ رَحِمَ اللَّهُ

رَجُلًا قَامَ مِنَ اللَّيْلِ فَصَلَّى وَأَيَّقَطَ أَمْرَةً

فَصَلَّتْ فَإِنْ أَبَتْ نَضَحَ وَجْهَهَا الْمَاءَ وَ

رَحِمَ اللَّهُ أَمْرَةً قَامَتْ مِنَ اللَّيْلِ

فَصَلَّتْ وَأَيَّقَطَتْ رُؤُوسَهَا فَصَلَّى فَإِنْ

أَبَى نَضَحَتْ عَلَى وَجْهِهَا الْمَاءَ

سداہ ابود

حضرت ابو ہریرہ فرماتے ہیں کہ حضور

نے فرمایا، حق تعالیٰ اس مرد پر رحم فرمائے

جو رات کو اٹھا اور نماز (تہجد) پڑھی اور

اپنی بیوی کو بھی اٹھایا اور اس نے بھی

نماز (تہجد) پڑھی اگر عورت بیدار نہ ہوئی

تو اس کے چہرہ پر پانی کے چھینٹے دئے

اس عورت پر بھی حق تعالیٰ رحم فرمائیں

جو رات کو اٹھی اور اس نے نماز پڑھی

اور اپنے خاوند کو بھی جگایا اور اس نے

بھی نماز (تہجد) پڑھی اور اگر وہ بیدار

نہ ہو تو عورت نے اس کے منہ پر پانی

کے چھینٹے دیئے۔

ف۔ منہ پر چھینٹا دینا ممکن ہے کہ حقیقت پر محمول ہو، کیونکہ منہ پر پانی کا چھینٹنا دینے سے بیداری میں مدد ملتی ہے۔ مگر ملا علی قاریؒ فرماتے ہیں کہ اس سے نماز تہی کے لئے اٹھانے میں سعی و کوشش کرنا مراد ہے خود چھینٹا دینا مقصود نہیں ہے اس حدیث میں میاں بیوی کے درمیان حسن معاشرت و کمال ملاحظت کی تعلیم دی گئی ہے اور یہ صرف میاں بیوی کے ساتھ ہی خاص نہیں ہے۔ بلکہ اس میں دوستوں کو بھی ایسی ہی ملاحظت اختیار کرنی چاہئے۔ سچی دوستی یہی ہے کہ ایک دوست اپنے دوسرے دوست کو نیکی اور بھلائی کے کاموں پر لگانے کی کوشش کرے۔ حق تعالیٰ نے قرآن میں نیک کاموں اور تقویٰ پر ایک دوسرے کی امانت کرنے کا حکم فرمایا ہے۔ ابن مالکؒ فرماتے ہیں کہ اس حدیث سے یہ بھی معلوم ہوا کہ خیر پر جبر کرنا جائز بلکہ مستحب ہے۔

(۱۴) عَنْ أَبِي أُمَامَةَ وَ قَالَ قَبِيلَ
 يَا رَسُولَ اللَّهِ آتَى الدُّعَاءَ أَسْمَعُ قَالَ
 جَوْفُ اللَّيْلِ الْآخِرَةِ وَ دُبْرُ الصَّلَاةِ
 الْمَكْتُوبَاتِ رَوَاهُ التِّرْمِذِيُّ (مَشْكُوتًا)
 حضرت ابو امامہؓ فرماتے ہیں کہ حضورؐ
 صلی اللہ علیہ وسلم سے دریافت کیا گیا کہ
 حق تعالیٰ کے یہاں کس وقت کی دعا
 زیادہ قبول ہو نیوالی ہے۔ آپ نے فرمایا
 کہ پھلی رات کے درمیان، یعنی جب
 رات کا تہائی حصہ باقی رہ جائے، اور

فرض نمازوں کے بعد۔

ف۔ اس حدیث پاک میں دو مضمون بیان کئے گئے ہیں ایک یہ کہ پھلی تہائی

رات میں دعا زیادہ قبول ہونے والی ہے جس کا تذکرہ پہلی روایات میں بھی آچکا ہے۔ دوسرا مضمون یہ ہے کہ فرض نمازوں کے بعد جو دعائیں مانگی جاتی ہیں وہ بھی زیادہ مقبول ہوتی ہے۔ یہ مضمون بھی مختلف حدیثوں میں وارد ہے۔ ایک حدیث میں ہے کہ حضرت ابن عمرؓ رات بھر بیدار رہتے اور خدا کی عبادت میں مصروف رہتے۔ اور حضرت نافعؓ سے متعدد مرتبہ دریافت فرماتے کیا سحر ہوگئی؟ حضرت نافعؓ فرماتے نہیں، آپ پھر عبادت میں مصروف ہو جاتے، اور نافعؓ سحر پھر دریافت فرماتے۔ جب نافعؓ کہتے کہ سحر ہوگئی تو آپ استغفار میں مشغول ہو جاتے حضرت ابن عمرؓ اس وقت خصوصیت سے استغفار اس لئے فرماتے کہ قرآن میں اس وقت استغفار کرنے والوں کی تعریف کی گئی ہے۔

(۱۵) عَنْ عَبْدِ اللَّهِ بْنِ عَمْرٍو بْنِ
 الْعَاصِ قَالَ قَالَ رَسُولُ اللَّهِ صَلَّى
 اللَّهُ عَلَيْهِ وَسَلَّمَ يَا عَبْدَ اللَّهِ لَا
 تَكُنْ مِثْلَ فُلَانٍ كَانَ يَقُومُ مِنَ
 اللَّيْلِ فَذَكَرَ قِيَامَ اللَّيْلِ مَتَّفِقًا
 عَلَيْهِ (مشکوٰۃ)

عبداللہ بن عمرو بن العاص فرماتے ہیں
 کہ مجھ سے حضور صلی اللہ علیہ وسلم نے
 ارشاد فرمایا کہ اے عبداللہ تو فلاں شخص
 کے مانند نہ ہو کہ وہ شب میں قیام
 کرتا تھا یعنی تہجد پڑھتا تھا، پھر اس
 نے رات کے قیام (یعنی تہجد) کو چھوڑ دیا۔

ف۔ محدثین نے اس حدیث کے دو مطلب بیان کئے ہیں، ایک یہ کہ حضور
 صلی اللہ علیہ وسلم نے اس میں عمل، مجاہدہ اور ریاضت وغیرہ میں میانہ روی
 کی تعلیم و ترغیب دی ہے کہ اے عبداللہ تم فلاں شخص کی طرح نہ بنو کہ وہ پہلے
 تو پوری رات جاگتا تھا اور جب تھل نہ ہو سکا تو اس نے رات کے جاگنے اور

تہجد کے پڑھنے کو بالکل ترک کر دیا۔ چنانچہ مختلف روایات میں اس کی مذمت و
 بُرائی بیان کی گئی ہے۔ ایک حدیث میں ہے کہ تم اس قدر عمل کرو جس کو پابندی
 اور ہمیشگی کے ساتھ کر سکو۔ یعنی اس قدر عبادت کرو کہ جس کو ہمیشہ کر سکو یہ نہ ہو
 کہ ابتداءً تو طاقت سے زیادہ کام شروع کیا اور پھر تحمل و برداشت کی قوت
 نہ ہونے کی وجہ سے بالکل ترک کر دیا۔ ایک حدیث میں ہے کہ خدا کے نزدیک
 سب سے زیادہ محبوب عمل وہ ہے جس کو مداومت اور پابندی کے ساتھ
 کیا جائے اگرچہ وہ بھٹوراہی کیوں نہ ہو۔

دوسرا مطلب یہ ہے کہ اس میں نیک عمل کے اختیار کرنے کے بعد اسکے
 چھوڑنے پر تبنیہ فرمائی ہے کہ اے عبد اللہ تم فلاں شخص کی طرح نہ ہو کہ وہ رات
 کے بعض حصہ میں اٹھ کر نماز پڑھتا تھا، پھر اس نے بلا کسی عذر کے ترک کر دیا
 اور ایسے لوگوں میں داخل ہوا جن کے متعلق تارک الورد ملعون فرمایا گیا ہے
 خود حضور اکرم صلی اللہ علیہ وسلم نے اس سے پناہ مانگی ہے۔ لہذا ہر شخص کو زیادتی
 کا طالب رہنا چاہئے۔ عبادت کو چھوڑنا انسان کے لئے کھلے طور پر نقصان کی
 چیز ہے۔

(۱۶) عَنْ عُمَانَ بْنِ أَبِي الْعَاصِ
 قَالَ سَمِعْتُ رَسُولَ اللَّهِ صَلَّى اللَّهُ
 عَلَيْهِ وَسَلَّمَ يَقُولُ كَانَ لِدَاوُدَ
 عَلَيْهِ السَّلَامُ سَاعَةٌ يُوَقَّفُ فِيهَا أَهْلُهُ
 يَقُولُ يَا آلِ دَاوُدَ قُومُوا فَصَلُّوا فَإِنَّ
 عُثْمَانَ بْنَ أَبِي الْعَاصِ فرماتے ہیں کہ
 میں نے حضور سے سنا آپ فرماتے تھے
 کہ رات کے ایک خاص وقت (نصف
 اخیر) میں حضرت داؤد اپنے اہل کو جگایا
 اور فرماتے کہ آلِ داؤد اٹھو اور نماز

هَذِهِ سَاعَةٌ يُسْتَجِيبُ اللَّهُ
عَنْ وَجَلٍ فِيهَا الدُّعَاءَ إِلَّا سَاحِرٍ
أَوْ عَشَّارٍ سِوَاهُ أَحْمَدُ (مشکوٰۃ) قبول فرماتے ہیں۔
پڑھو کیونکہ اس وقت حق تعالیٰ ساحر

ف حضرت داؤد علیہ السلام کا اپنے اہل و عیال کو تہجد کے لئے جگانا دودھ سے تھا، ایک تو اس لئے کہ آپ کے اہل و عیال کو تہجد پڑھنے کا حکم تھا۔ دوسرے اس لئے تاکہ وہ بھی حق تعالیٰ شانہ سے اس قبولیت کے وقت میں دعائیں مانگ کر اپنے مقاصد میں کامیابی حاصل کریں۔ ساحر سے مراد جادو گر ہے۔ اور عشار سے مراد وہ شخص ہے جو راستوں میں بیٹھ کر لوگوں کا مال ظلماً لیتا ہے۔ ان دونوں کی دعا اس لئے قبول نہیں ہوتی کہ ان سے خدا کی مخلوق کو ضرر و نقصان پہنچتا ہے۔ اسی لئے بعض عارفین نے لکھا ہے کہ عبودیت کی حقیقت دو چیزیں ہیں، اللہ کے امر کی تعظیم کرنا اور مخلوق پر شفقت کرنا۔ ان دونوں میں مخلوق خدا پر شفقت مفقود ہے۔ علامہ طیبیؒ فرماتے ہیں کہ تمام مسلمانوں میں صرف ان دونوں کو دعا کی قبولیت سے تشدید و تغلیظ کی بنا پر مستثنیٰ کیا گیا ہے۔ گویا یہ دونوں حق تعالیٰ کی رحمت عامہ سے بالکل محروم ہیں۔ ان کو اس رحمت سے اس جرم عظیم کے ارتکاب کی وجہ سے کوئی حصہ نہیں ملے گا۔ اور یہ بھی ممکن ہے کہ ان دونوں کو اس عمل خیر یعنی نماز تہجد کی توفیق بھی نہ ہوگی کیونکہ یہ دونوں بہت ہی بُرے عمل میں مبتلا ہیں۔ (مرقاۃ)

(۱۷) وَعَنْهُ رَأْبِيْهُرَيْرَةٌ جَاءَ
رَجُلٌ إِلَى النَّبِيِّ صَلَّى اللَّهُ عَلَيْهِ
حَضْرَتِ ابُو هُرَيْرَةَ مِنْ رُوَايَةِ هَيْبَةَ
ایک شخص حضور کی خدمت میں حاضر

وَسَلَّمَ فَقَالَ إِنَّ فُلَانًا يَصَلِّي بِاللَّيْلِ
فَإِذَا أَصْبَحَ سَرَقَ فَقَالَ إِنَّهَا
سَيِّئَةٌ رَوَاهُ أَحْمَدُ الْبَيْهَقِيُّ فِي
شُعَبِ الْإِيمَانِ (مشکوٰۃ)

ہوا اور کہنے لگا کہ فلاں شخص رات کو
نماز پڑھتا ہے اور جب صبح قریب ہوتی
ہے تو چوری کرتا ہے۔ آپ نے فرمایا یقیناً
نماز اس کو بڑے کام سے روک دے گی۔

ف۔ معلوم ہوا کہ نماز پڑھنے والا شخص رفتہ رفتہ بڑے کاموں سے بچنے لگتا
ہے۔ اللہ تعالیٰ کی طرف سے اسکو توبہ و استغفار کی توفیق ہو جاتی ہے۔ اسی کی
طرف حق تعالیٰ نے آیتِ اِنِّ الصَّلٰوَةَ تَنْهٰی عَنِ الْفَحْشَاۃِ وَالْمُنْكَرِ میں
اشارہ فرمایا ہے بیشک نماز بے حیائی اور ناشائستہ کاموں سے روکتی ہے۔
حضرت مولانا شبیر احمد صاحب تفسیری فوائد میں تحریر فرماتے ہیں، نماز
کا بُرائیوں سے روکنا دو معنی میں ہو سکتا ہے، ایک بطریق تسبیب یعنی نماز میں
اللہ تعالیٰ نے یہ خاصیت و تاثیر رکھی ہو کہ نمازی کو گناہوں اور بُرائیوں سے
روک دے جیسے کسی دوا کا استعمال کرنا بخار وغیرہ امراض کو روک دیتا ہے۔ اس
صورت میں یاد رکھنا چاہئے کہ دوا کے لئے یہ ضروری نہیں کہ اس کی ایک ہی
خوراک بیماری کو روکنے کے لئے کافی ہو جائے۔ بعض دوائیں خاص مقدار میں
مدت تک التزام کے ساتھ کھائی جاتی ہیں۔ اس وقت اس کا نمایاں اثر ظاہر
ہوتا ہے بشرطیکہ مریض کسی ایسی چیز کا استعمال نہ کرے جو اس دوا کی خاصیت
کے منافی ہو۔ بس نماز بھی بلاشبہ قوی تاثیر دوا ہے جو روحانی بیماریوں کو روکنے
میں اکیسرا حکم رکھتی ہے۔ ہاں ضرورت ہے اس کی کہ ٹھیک مقدار میں اسی
احتیاط اور بدرقہ کے ساتھ استعمال کی جائے جو اطباء روحانی نے تجویز کیا ہو۔

خاصی مدت تک اس پر مواظبت کی جائے۔ اس کے بعد مریض خود محسوس کر لے گا کہ نماز کس طرح اسکی پُرانی بیماریوں اور برسوں کے روگ کو دور کرتی ہے۔ دوسرے معنی یہ ہو سکتے ہیں کہ نماز کا پُرانیوں سے روکنا بطور اقتضائے ہو یعنی نماز کی ہر مہیت اور اس کا ہر ذکر مقصد ہے کہ جو انسان ابھی ابھی بارگاہِ الہی میں اپنی بندگی، فرمانبرداری، خضوع و تذلل اور حق تعالیٰ کی ربوبیت کا اظہار و اقرار کر کے آیا ہے۔ مسجد سے باہر آکر بھی بد عہدی اور شرارت نہ کرے، اور شہنشاہِ مطلق کے احکام سے منحرف نہ ہو۔ گویا نماز کی ہر ادا مصلیٰ کو پانچوں وقت حکم دیتی ہے کہ اے بندگی اور غلامی کا دعویٰ کر نیو اے واقعی بندوں اور غلاموں کی طرح رہ، اور بزبانِ حال مطالبہ کرتی ہے کہ بے حیائی اور شرارت و سرکشی سے باز آ۔ اب کوئی باز آئے یا نہ آئے۔ مگر اب نماز بلاشبہ اس کو روکتی، اور منع کرتی ہے جیسے حق تعالیٰ خود روکتا اور منع فرماتا ہے **إِنَّ اللَّهَ يَأْمُرُ بِالْعَدْلِ وَالْإِحْسَانِ** الخ

پس جو بد بخت اللہ تعالیٰ کے روکنے اور منع کرنے پر بھی پُرانی سے نہیں رُکے نماز کے روکنے پر اُن کا نہ رُکنا کوئی محلِ تعجب نہیں ہے۔ ہاں یہ واضح رہے کہ ہر نماز کا روکنا اور منع کرنا اسی درجہ تک ہے جہاں تک اس کے ادا کرنے میں خدا کی یاد سے غفلت نہ ہو۔ کیونکہ نماز محض چند مرتبہ اُٹھنے بیٹھنے کا نام نہیں ہے۔ سب سے بڑی چیز اس میں خدا کی یاد ہے نمازی ارکانِ صلوٰۃ ادا کرتے وقت اور قرأتِ قرآن یا دعا و تسبیح کی حالت میں جتنا حق تعالیٰ کے جلال کو مستحضر اور زبان و دل کو موافق رکھے گا اتنا ہی اس کا دل نماز کے منع کرنے کی

آواز کو سنے گا اور اسی قدر نماز اس کی بڑائیوں کے چھڑانے میں موثر ثابت ہوگی۔
 ورنہ جو نماز قلب لاہی و غافل سے ادا ہو وہ صلوٰۃ منافق کے مشابہ ٹھہرے گی
 جس کی نسبت حدیث میں فرمایا لَا يَدْعُكَ اللهُ إِلَّا قَلِيلًا اسی نماز کی نسبت
 لَمْ يَزِدْ دُومِنَ اللهِ إِلَّا بَعْدًا کی وعید آئی ہے۔

(۱۸) عَنْ أَبِي سَعِيدٍ وَأَبِي هُرَيْرَةَ
 قَالَ رَسُولُ اللهِ صَلَّى اللهُ عَلَيْهِ وَسَلَّمَ
 إِذَا أَيَقُظَ الرَّجُلُ أَهْلَهُ مِنَ اللَّيْلِ
 فَصَلِّيَا أَوْ صَلِّ رُكْعَتَيْنِ جَمِيعًا
 كِتَابًا مِنَ الذَّاكِرِينَ وَالذَّاكِرَاتِ
 رواہ ابو داؤد و ابن ماجہ (مشکوٰۃ) جاتے ہیں۔

حضرت ابو سعید و ابو ہریرہؓ سے روایت ہے کہ حضور صلی اللہ علیہ وسلم نے ارشاد فرمایا کہ جو شخص رات میں اپنے اہل کو بیدار کرے اور دونوں دو رکعت نماز (تہجد) پڑھیں تو ذاکرین اور ذاکرات میں لکھے جاتے ہیں۔

ف۔ اہل سے مراد یا تو فقط بیوی ہے یا بیوی اور اولاد و اقارب بھی۔ ذاکرین و ذاکرات میں لکھے جانے کا مطلب یہ ہے کہ اللہ تعالیٰ ان دونوں کو کثرت سے ذکر کرنے والے مرد اور عورتوں میں داخل کرنے کے متعلق لکھنے کا حکم فرمادیتے ہیں اور وہی اجر و ثواب عطا فرماتے ہیں جو ذاکرین و ذاکرات کو۔ ان کے متعلق قرآن میں مغفرت اور اجر عظیم کا وعدہ فرمایا ہے یہی ان دو رکعت پڑھنے والے مرد اور عورتوں کو بھی عطا فرمائیں گے۔

(۱۹) عَنْ ابْنِ عَبَّاسٍ قَالَ قَالَ
 رَسُولُ اللهِ صَلَّى اللهُ عَلَيْهِ وَسَلَّمَ
 أَشْرَافُ أُمَّتِي حَمَلَةُ الْقُرْآنِ وَ
 ابن عباسؓ سے مروی ہے کہ حضور نے ارشاد فرمایا کہ میری امت کے بزرگ ترین اور اشراف لوگ حملہ القرآن

أَصْحَابُ اللَّيْلِ سِوَاهِ الْبَيْهَقِيِّ فِي أَوْصِيَاءِ لَيْلٍ هِيَ -

شعب الایمان۔ (مشکوٰۃ)

ف۔ حملہ قرآن کا لفظی ترجمہ ”قرآن کے اٹھانے والے“ ہے مگر یہاں اس سے مراد وہ حفاظ قرآن ہیں جو ہمیشہ قرآن پاک کی تلاوت اور اس کے احکام پر عمل کرتے ہیں۔ اور اصحاب اللیل سے وہ لوگ مراد ہیں جو راتوں میں بیدار رہ کر نماز تہجد، قرأت، استغفار، تسبیح وغیرہ میں مصروف رہتے ہیں (سراج المنیر) کیونکہ رات میں آرام و راحت چھوڑ کر، عبادت الہی میں مصروف ہونا نفس انسانی پر نہایت شاق گذرتا ہے اور حضورؐ نے ارشاد فرمایا ہے کہ بہترین عبادت وہ ہے جس میں نفس پر مشقت و گرائی زیادہ ہو۔ نیز اس وقت میں ریاضت کا امکان بھی بعید ہے۔

(۲۰) جَابِرٌ رَفَعَهُ لَاتَدْعَنَّ صَلَاةَ اللَّيْلِ وَلَوْ حَلَبَ شَاةٍ (جمع الفوائد)

حضرت جابر رضی عنہ سے مروی ہے کہ حضورؐ نے ارشاد فرمایا کہ (اے جابر) تم رات کی نماز ہرگز نہ چھوڑو (رات کو نماز ضرور پڑھو) اگرچہ بکری کے دودھ دودھنے کی بقدر ہو۔

ف۔ نماز تہجد کے اہتمام کو بیان کرنا مقصود ہے کہ رات کو نماز ضرور پڑھو اگر

زیادہ دیر تک پڑھنے کا موقعہ یا ہمت نہ ہو تو پھر تھوڑی دیر ہی پڑھ لینا چاہئے۔

(۲۱) اَعْلَمُ أَنْ شَرَفَ الْمُؤْمِنِ قِيَامُ اللَّيْلِ وَبِعِزَّةِ اسْتِغْنَاهُ عَنِ النَّاسِ

اے محمد (صلی اللہ علیہ وسلم) خوب جان لو کہ مؤمن کی بزرگی اور شرافت

سواۃ سہل - (جمع الفوائد)

رات کو اٹھ کر نماز پڑھنے میں ہے، اور
اس کی عزت مخلوق سے استغفار اختیار
کرنے میں ہے۔

ف حضرت سہل سے بھی یہ مضمون منقول ہے فرماتے ہیں کہ ایک مرتبہ حضرت
جبریل علیہ السلام حضور اقدس صلی اللہ علیہ وسلم کی خدمت میں تشریف لائے
اور یہ ارشاد فرمایا کہ اے محمد آپ جب تک چاہیں زندہ رہیں بالآخر موت ضرور
آنے والی ہے اور جو چاہے (اچھا یا بُرا) عمل کیجئے آپ کو اس کا بدلہ ضرور دیا جائے گا
اور جس سے چاہے دوستی کر لیں بہر صورت آپ اس سے جدا ہونے والے ہیں،
اے محمد (صلی اللہ علیہ وسلم) خوب جان لو! کہ مومن کی بزرگی اور شرافت رات کو
اٹھ کر نماز پڑھنے میں ہے اور اس کی عزت مخلوق سے استغفار اختیار کرنے میں ہے۔

(۲۲) عَنْ عَبْدِ اللَّهِ قَالَ قَالَ
رَسُولُ اللَّهِ صَلَّى اللَّهُ عَلَيْهِ وَسَلَّمَ
فَضْلُ صَلَاةِ اللَّيْلِ عَلَى صَلَاةِ النَّهَارِ
كَفَضْلِ صَدُقَةٍ عَلَى صَدُقَةٍ

حضرت عبداللہ فرماتے ہیں کہ حضور نے
ارشاد فرمایا کہ رات کی نماز کو دن کی
نماز پر ایسی فضیلت ہے جیسے پوشیدہ
صدقہ کو علانیہ صدقہ پر۔

الْعَلَانِيَةِ (جمع الزوائد)

ف یعنی جس قدر ثواب اور فضیلت علانیہ صدقہ کے مقابلہ میں پوشیدہ
طور پر صدقہ دینے میں ہے وہی ثواب اور فضیلت دن کی نماز کے مقابلہ میں رات
کی نماز کو ہے۔ ایک روایت میں ہے کہ تین شخصوں سے حق تعالیٰ محبت فرماتے
ہیں۔ ان میں سے ایک وہ ہے جو پوشیدہ طور پر دامن ہاتھ سے صدقہ کرے

کہ بایں کو بھی خبر نہ ہو (مشکوٰۃ) ایک اور حدیث میں ہے کہ پوشیدہ طور پر صدقہ دینے والا قیامت کے دن خدا کے عرش کے سایہ تلے ہوگا جبکہ کوئی سایہ نہ ہوگا یہی تمام ثواب حق تعالیٰ رات کے نماز پڑھنے والے کو بھی مرحمت فرمائیں گے۔

(۲۳) عَنْ عَبْدِ اللَّهِ بْنِ مَسْعُودٍ
يَرْفَعُهُ قَالَ ثَلَاثَةٌ يُحِبُّهُمُ اللَّهُ
رَجُلٌ قَامَ مِنَ اللَّيْلِ يَتْلُو كِتَابَ اللَّهِ
وَرَجُلٌ يَتَصَدَّقُ بِصَدَقَةٍ بِمِئِنِهِ
يُخْفِيهَا أَرَاهُ قَالَ مِنْ شِمَالِهِ وَرَجُلٌ
كَانَ فِي سَرِيَّةٍ فَأَتَاهُ زَمْرًا أَصْحَابُهُ
فَأَسْتَقْبَلَ الْعَدُوَّ (مشکوٰۃ)

عبداللہ بن مسعود فرماتے ہیں کہ تین شخصوں کو حق تعالیٰ دوست رکھتے ہیں۔ ایک وہ آدمی جو رات کو اٹھے اور قرآن پاک کی تلاوت کرے دوسرا وہ شخص جو اپنے داہنے ہاتھ سے پوشیدہ طور پر صدقہ کرے کہ بایں ہاتھ سے بھی پوشیدہ رکھے تیسرا وہ شخص کہ جو کسی سر یہ میں تھا اور اس کے ساتھیوں کو شکست ہوئی تو اس نے دشمن کا مقابلہ کیا۔

ف۔ ملا علی قاری لکھتے ہیں کہ ان تینوں کو ایک جگہ جمع کرنے کی حکمت یہ ہے کہ یہ تینوں حقیقت میں مجاہد ہیں۔ اگرچہ جہاد کی نوعیت علیحدہ علیحدہ ہے۔ پہلا شخص جو رات میں تلاوت قرآن پاک کرتا ہے مجاہد نفس ہے۔ رات کے آرام و راحت اور نیند جو نفس کے تقاضے ہیں ان کو چھوڑ کر خدا کے مقدس صحیفہ کی تلاوت کرتا ہے۔ دوسرا شخص مجاہد مال ہے کہ مال جیسی محبوب ترین چیز کو خدا کی خوشنودی و تقرب حاصل کرنے کے لئے ایسے طور پر خرچ کرتا ہے کہ کسی کو بھی سوائے خدا کے اس کا علم نہیں ہوتا۔ تیسرا شخص اپنی سب سے بہترین اور

قیمتی چیز یعنی روح کو خدا کے سامنے قربان کرتا ہے۔ اس کا مقصد محض اپنے مربی اور مالک حقیقی کی رضا و خوشنودی ہوتی ہے۔ مالِ عنایت، لوگوں کی تعریف، اظہارِ شجاعت وغیرہ مقصود نہیں ہوتا۔

(۲۴) عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةٌ يُحِبُّهُمُ اللَّهُ وَثَلَاثَةٌ يُبْغِضُهُمُ اللَّهُ فَأَمَّا الَّذِينَ يُحِبُّهُمُ اللَّهُ فَرَجُلٌ أَلَى قَوْمًا فَالْهَمُّ بِاللَّهِ وَلَمْ يَسْأَلْهُمْ لِقَرَابَةٍ بَيْنَهُ وَبَيْنَهُمْ فَمَنْعُوهُ فَتَخَلَّفَ رَجُلٌ بِأَعْيَانِهِمْ فَأَعْطَاهُ سِرًّا لَا يَعْلَمُ بِعَطِيَّتِهِ إِلَّا اللَّهُ وَالَّذِي أَعْطَاهُ سِرًّا وَأَتَيْتَهُمْ حَتَّى إِذَا كَانَ النَّوْمُ أَحَبَّ إِلَيْهِمْ مِمَّا يَعْدِلُ بِهِ فَوَضَعُوهُ وَسْطَهُمْ فَقَامَ يَتَمَلَّقُنِي وَيَتْلُو آيَاتِي وَرَجُلٌ كَانَ فِي سَرِيَّةٍ فَلَقِيَ الْعَدُوَّ فَأَقْبَلَ بِصَدْرِهِ حَتَّى يُقْتَلَ أَوْ يُفْتَكِرَ لَهُ وَالثَّلَاثَةُ الَّذِينَ يُبْغِضُهُمُ اللَّهُ الشَّيْخُ الزَّانِي وَالْفَقِيرُ الْمُخْتَالُ وَالْقَنِيُّ الظُّلْمُ (مشکوٰۃ)

ابو ذر فرماتے ہیں کہ حضور نے ارشاد فرمایا کہ تین آدمیوں سے اللہ تعالیٰ محبت فرماتے ہیں۔ اور تین شخصوں سے بغض رکھتے ہیں۔ وہ تین شخص جن سے حق تعالیٰ محبت فرماتے ہیں یہ ہیں: ایک وہ شخص جس نے کسی قوم کے پاس آ کر خدا کا واسطہ دیکر سوال کیا قرابت کے واسطہ سے سوال نہیں کیا اور لوگوں نے اس کو کچھ نہ دیا پس ایک شخص نے اسی قوم میں سے علیٰ ہو کر چپکے سے اس سائل کو کچھ دیا کہ سوائے خدا کے اور اس دینے والے اور سائل کے کسی کو پتہ نہ چلا۔ دوسرا شخص وہ ہے جو ایک قوم کے ساتھ رات میں سفر وغیرہ کے لئے چلا۔ یہاں تک کہ جہاں لوگوں کو نیند بہ چیز سے پیاری معلوم ہونے لگی تو سو گئے اور یہ شخص کھڑا ہو کر میرے سامنے

گڑ گڑانے لگا۔ اور میری آیات تلاوت
 کرنے لگا۔ تیسرا وہ شخص جو کسی لشکر میں
 تھا لشکر کو شکست ہو گئی اور یہ شخص تنہا
 اپنے سینہ کے ساتھ متوجہ ہوا یہاں تک
 کہ مارا گیا یا فتح حاصل کی۔ وہ تین شخص
 جن سے حق تعالیٰ بغض فرماتے ہیں میں
 زنا کرنے والا پوڑھا۔ متبکر فقیر۔ دو بلند ظالم

ف۔ ان چھ شخصوں کے متعلق اس قسم کے مضامین مختلف روایات میں وارد ہوئے
 ہیں بعض روایات میں ان میں سے ایک کو ذکر کیا ہے اور بعض میں ایک سے زائد کو۔
 ایک حدیث میں ہے کہ تین موقعہ ایسے ہیں جن میں بندہ کی دعارر دہنیں کی جاتی یعنی
 ضرور قبول ہوتی ہے ایک وہ شخص جو کسی جنگل میں ہو جہاں کوئی اس کو نہ دیکھتا ہو،
 اور وہاں کھڑے ہو کر نماز پڑھنے لگے۔ دوسرے وہ شخص جو کسی جمع کے ساتھ جہاں
 میں شریک ہو اور ساتھی بھاگ جائیں وہ اکیلا جمار ہے۔ تیسرا وہ شخص جو آخرت
 میں اللہ کے سامنے کھڑا ہو جائے۔ (جامع صغیر)

ایک حدیث میں ہے کہ تین آدمی ایسے ہیں جن سے حق تعالیٰ جل شانہ قیامت
 میں نہ کلام کریں گے نہ ان کا تزکیہ کریں گے نہ ان کی طرف نظر رحمت فرمائیں گے۔
 اور ان کیلئے دکھ دینے والا عذاب ہوگا۔ ایک پوڑھا زانی، دوسرا جھوٹا بادشاہ،
 تیسرا متبکر فقیر (جامع صغیر)

حضرت ابوالدرداء رضی عنہ سے روایت ہے کہ حضور نے ارشاد فرمایا کہ تین شخصوں

سے حق تعالیٰ بہت خوش ہوتے ہیں اور ان کو محبوب رکھتے ہیں۔ ایک وہ شخص جو کسی
 مجمع کے ساتھ جہاد میں شریک ہوا اور تنہا مقابلہ میں ڈٹ گیا اور قتل ہوا یا کامیاب
 حق تعالیٰ فرشتوں سے فرماتے ہیں کہ میرے اس بندہ کو دیکھو کہ اس نے میرے
 لئے کس طرح صبر اور استقلال سے کام کیا۔ دوسرا وہ شخص ہے جس کے پاس
 خوبصورت بیوی اور نرم بستر ہے اور وہ اپنی شہوتِ خواہش کو چھوڑ کر رات میں
 میرا ذکر کرتا ہے۔ حالانکہ اگر وہ چاہتا تو سو رہتا۔ تیسرا وہ شخص جو کسی مجمع کے ساتھ
 سفر میں تھا وہ چلتے چلتے کچھ دیر کے لئے آرام کرنے لگے اور یہ کھڑا ہو کر نماز کی عبادت
 کرنے لگا۔ (مجمع)

(۲۵) عَنْ ابْنِ عُمَرَ عَنِ حَفْصَةَ
 عَنِ النَّبِيِّ صَلَّى اللَّهُ عَلَيْهِ وَسَلَّمَ نَعْمَ
 الرَّجُلُ عَبْدُ اللَّهِ لَوْ كَانَ يُصَلِّي
 بِاللَّيْلِ (متفق عليه)

ابن عمرؓ حضرت حفصہؓ سے حضورؐ کا ارشاد
 نقل کرتے ہیں کہ آپؐ نے فرمایا ”عبد اللہ
 کیا ہی اچھا آدمی ہے اگر وہ رات میں
 نماز پڑھے“

ف۔ اس حدیث میں عبد اللہ سے حضرت عبد اللہ بن عمرؓ مراد ہیں۔ روایات میں
 آیا ہے کہ حضرت عبد اللہؓ نے جب سے یہ ارشاد سنا تو پوری زندگی کے لئے یہ
 معمول بنا لیا کہ رات کو بہت کم سوتے اور زیادہ وقت نماز میں گزارتے۔ آپ کے
 غلام حضرت نافعؓ فرماتے ہیں کہ ابن عمرؓ کثرت سے نماز پڑھتے رہتے تھے۔ صبح کے
 قریب مجھ سے دریافت فرماتے کہ سپیدہ صبح نمودار ہوا یا نہیں؟ اگر میں ہاں کہتا
 تو پھر طلوعِ سحر تک استغفار میں مشغول ہو جاتے۔ اور اگر نہیں کہتا تو پھر نماز
 شروع کر دیتے۔

(۲۶) عَنْ سَمْرَةَ رَضِيَ قَالَ أَمَرَ نَبِيُّ رَسُولُ
 اللَّهُ صَلَّى اللَّهُ عَلَيْهِ وَسَلَّمَ أَنْ يُصَلِّيَ مِنَ اللَّيْلِ
 مَا قَلَّ أَذْكَرُ وَتَجْعَلُ أَخْرَ ذَلِكَ وَتُرَارَ بِمَجْعٍ
 حضرت سمرہ فرماتے ہیں کہ حضور نے ہم کو حکم
 فرمایا کہ ہم رات میں نماز (تہجد) پڑھیں تو جو
 ہو یا بہت، اور آخر میں دو تہجد پڑھیں۔

ف۔ اس روایت سے بھی تہجد کی اہمیت ظاہر ہے کہ حضور نے صحابہ کو اس کا حکم
 فرمایا کہ جتنا ہو سکے رات میں نماز ضرور پڑھی جائے یہی وجہ ہے کہ خود حضور اور صحابہ
 و تابعین و صوفیہ و مشائخ کے معمولات میں ہمیشہ یہ نماز داخل رہی ہے سب اس کو
 اہتمام سے پڑھتے رہے ہیں جیسا کہ آئندہ قدرے تفصیل سے معلوم ہو گا۔

(۲۷) قَالَ صَلَّى اللَّهُ عَلَيْهِ وَسَلَّمَ رَكْعَتَانِ
 يَكْفُهُمَا الْعَبْدُ فِي جَوْفِ اللَّيْلِ لِأَخْبِرَ
 خَيْرَ مِمَّنِ الدُّنْيَا وَمَا فِيهَا وَلَوْلَا أَنْ أُشِقَّ
 عَلَى أُمَّتِي لَفَرَضْتُهَا عَلَيْهِمْ رَاحِيًا
 حضور صلی اللہ علیہ وسلم نے ارشاد فرمایا کہ دو
 رکعتیں اخیر رات کے وسط کی دنیا اور اسکی
 تمام چیزوں سے بہتر ہیں اور اگر میں اپنی امت
 پر اسکو دشوار نہ سمجھتا تو ان پر ان دونوں
 (ردی مرسلہ و وصلہ الدیلمی الحنفی) رکعتوں کو فرض کر دیتا۔

ف۔ اس حدیث سے بھی تہجد کی فضیلت معلوم ہوتی ہے کہ حضور اکرم صلی اللہ
 علیہ وسلم نے امت کی مشقت اور دشواری کی رعایت کرتے ہوئے اسکو فرض نہیں کیا
 ورنہ اگر یہ اندیشہ نہ ہوتا تو حضور اقدس صلی اللہ علیہ وسلم امت پر اس نماز کو بھی فرض
 فرمادیتے۔ آپ نے دنیا اور اسکی تمام چیزوں سے بہتر ان دو رکعتوں کو ارشاد فرمایا کیونکہ
 دنیا اور اسکی تمام چیزیں فنا ہونے والی ہیں۔ اور ان دو رکعتوں کا ثواب ہمیشہ کیلئے
 باقی رہنے والا ہے۔ اس حدیث سے یہ بھی معلوم ہوا کہ تہجد کی نماز امت پر فرض
 نہیں ہے۔

(۲۸) قَالَ صَلَّى اللَّهُ عَلَيْهِ وَسَلَّمَ ابْنِي
 ذَرِيضًا لَوْ أَرَدْتَ سَفَرًا أَعَدَدْتَ لَهُ عِدَّةً
 قَالَ نَعَمْ قَالَ فَكَيْفَ سَفَرُ طَرِيقِ
 الْقِيَامَةِ - أَلَا أَنْبَيْتُكَ يَا أَبَا ذَرٍّ مَا
 يَنْفَعُكَ فِي ذَلِكَ الْيَوْمِ قَالَ بَلَى يَا بَنِي
 أَنْتَ وَأُمَّيْ قَالَ صُمْ يَوْمَ مَا شَدِيدِ الْحَرِّ
 لِيَوْمِ النَّشُورِ وَصَلِّ رَكْعَتَيْنِ فِي ظُلْمَةِ
 اللَّيْلِ بِوَحْشَةِ الْقُبُورِ وَحَجَّ حَجَّةً
 لِعَظَائِمِ الْأُمُورِ - وَتَصَدَّقْ صَدَقَةً
 عَلَى مَسْكِينٍ أَوْ كَلِمَةً حَقٍّ تَقُولُهَا أَوْ كَلِمَةً
 شَرَّكَتُ عَنْهَا (أَحْيَاء) فِي الْأَتْحَافِ
 قَالَ الْعِرَاقِيُّ رِوَاةُ ابْنِ أَبِي الدُّنْيَا
 فِي كِتَابِ التَّهْجِدِ مِنْ رِوَايَةِ
 السَّرِيِّ بْنِ مُحَمَّدٍ مَرْسَلًا وَالسَّرِيُّ
 ضَعَفَهُ الْأَزْدِيُّ (الْأَتْحَافِ)

ف مطلب یہ ہے کہ دنیا میں جب آدمی سفر کرتا ہے تو پہلے سے زادراہ کی تیاری
 کرتا ہے اور جس قسم کا سفر ہوتا ہے اسی قسم کی تیاری بھی ہوتی ہے۔ حضور نے فرمایا
 کہ قیامت کا طویل اور دشوار ترین سفر جو ہر ایک کو پیش آنے والا ہے اسکے لئے بھی
 خوب تیاری کرنی چاہئے۔ اور ایسی چیزیں بطور زادراہ جمع کرنی چاہئیں جن سے

حضرت ابو ذرؓ سے حضور اقدس صلی اللہ
 علیہ وسلم نے ارشاد فرمایا تم اگر (دنیا میں)
 سفر کا ارادہ کرو تو سامان سفر کی تیاری
 کرو گے ابو ذرؓ نے جواب دیا، جی ہاں!
 آپ نے فرمایا پھر قیامت کا دشوار و
 سخت ترین سفر کیسے ہوگا؟ کیا میں تم کو
 وہ چیزیں نہ بتاؤں جو اس دن تم کو نفع
 دیں۔ ابو ذرؓ نے فرمایا کہ میرے ماں باپ
 قربان ہوں ضرور فرمائیے۔ آپ نے فرمایا
 کہ سخت گرمی کا روزہ رکھو یوم النشور
 کیلئے اور رات کی تاریکی میں دو رکعت نماز
 پڑھو وحشت قبور دور کرنے کیلئے، اور
 عظیم ترین امور کیلئے حج کرو، اور مسکین
 پر صدقہ کرو، یا کوئی حق بات کہو یا کسی
 بُری بات سے خاموش رہو۔

اس طویل سفر میں انسان کو کوئی پریشانی لاحق نہ ہو۔ پھر آپ نے اس سفر میں نفع دینے والی مذکورہ بالا چار باتیں ارشاد فرمائیں جن کی اہمیت اور فضیلت مختلف روایات میں مذکور ہے۔ مختصر طور پر یہاں بھی ذکر کیا جاتا ہے۔

پہلی بات سخت گرمی میں روزہ رکھنا ہے۔ یہ مرنیکے بعد زندہ ہونے کے دن نفع پہنچانے کا اس دن کی تمام پریشانیوں اور سخت ترین مصیبتوں سے بچانے والا ہے۔ جب آفتاب مخلوق کے بالکل قریب ہوگا، گرمی کی کوئی انتہا نہ رہے گی۔ مردے زندہ ہو رہے ہوں گے زمین انسان کے اعمال کی خبر دے رہی ہوگی۔ اس وقت میں روزہ انسان کی مدد اور اعانت کریگا اور ان تمام ہولناک مناظر سے بچنے کے لئے سیر کا کام دیگا۔ اس لئے حضور نے ارشاد فرمایا ہے الصوم جنتہ۔ روزہ دنیا میں گناہوں سے اور آخرت میں آگ سے بچنے کیلئے سیر ہے۔ ایک روایت میں ہے کہ حق تعالیٰ نے اس امر کا فیصلہ فرمادیا کہ جو شخص سخت گرمی کے دن روزہ رکھے گا تو حق تعالیٰ اسکو ضرور قیامت کے دن سیراب فرمائیں گے۔ اسی لئے حضرت ابو موسیٰ ایسے دن کے روزہ رکھنے کی تلاش میں رہتے تھے (ترغیب)

دوسرا مضمون رات کی تاریکی میں نماز پڑھنا ہے کہ یہ قبر کی تاریکی اور وحشت کو دور کرنے میں بہت ہی موثر ہے۔ پہلے بھی مختلف روایات اور آیات سے اسکی فضیلت معلوم ہو چکی ہے۔

تیسرا امر حج ہے کہ یہ بھی آخرت کے سفر میں عزائم امور کے پورا کرنے میں بہت ہی مفید چیز ہے۔ مختلف روایات میں حج کے فضائل و محاسن وارد ہیں۔ ایک حدیث میں ہے جس نے محض اللہ کی خوشنودی کیلئے حج کیا، جماع اور اسکے

تذکرے اور گناہ سے محفوظ رہا تو وہ پاک ہو کر ایسا لڑتا ہے جیسا ماں کے پیٹ سے پیدا ہونے کے روز (پاک تھا)۔ (بخاری و مسلم) ایک حدیث میں ہے کہ جو حاجی سوار ہو کر حج کرتا ہے اس کی سواری کے ہر قدم پر ستر نیکیاں لکھی جاتی ہیں اور جو پیدل حج کرتا ہے اس کے ہر قدم پر سات سو نیکیاں حرم کی نیکیوں میں سے لکھی جاتی ہیں۔ آپ سے دریافت کیا گیا کہ حرم کی نیکیاں کتنی ہوتی ہیں، آپ نے فرمایا، ایک نیکی لاکھ نیکیوں کے برابر ہوتی ہے۔ (جمع الفوائد)

حج ایک فریضہ ہے اور اس کی ادائیگی ہمارے ذمہ ہے۔ مگر حق تعالیٰ کا کتنا بڑا احسان ہے کہ نہ صرف ہم کو فریضہ سے سبکدوش فرمایا گیا بلکہ ساتھ ہی ساتھ ہمارے گناہ بھی بخش دئے جاتے ہیں اور نیکیاں و ثواب بھی عطا فرماتے ہیں۔ یہی وجہ ہے کہ صحابہ و تابعین باوجود اپنی مشغولیتوں کے کثرت سے حج کرتے ہیں۔ امام اعظم نے پچھن حج کئے۔

چوتھی چیز صدقہ ہے کہ یہ بھی آخرت میں نفع دینے والی چیز ہے۔ بشمار روایات میں اسکی فضیلت وارد ہے۔ ایک حدیث میں ہے، صدقہ کرنے میں جلدی کیا کرو، اس لئے کہ بلا صدقہ کو پہچاند نہیں سکتی۔ (مشکوٰۃ) ایک ضعیف حدیث میں ہے کہ صدقہ بڑائی کے ستر دروازوں کو بند کرتا ہے۔ ایک دوسری حدیث میں ہے، صدقہ سے بیماریوں کا علاج کیا کرو، کہ صدقہ آبروریزیوں کو بھی ہٹاتا ہے، نیکیوں میں اضافہ کرتا ہے، بیماریوں کو بھی دفع کرتا ہے، عمر بڑھاتا ہے۔ ایک حدیث میں ہے کہ صدقہ خدا کے غصہ کو بجھاتا ہے۔

پانچویں چیز، اچھی بات کا منہ سے نکالنا اور بُری بات سے خاموش رہنا۔

یہ بھی ایک اہم اور ضروری چیز ہے۔ زبان چھوٹا سا عضو ہے مگر اس سے بہت سے گناہ صادر ہوتے ہیں ع

جرم جرم صغیر و جرم کبیر

ایک حدیث میں ہے کہ جو شخص اللہ اور آخرت کے دن پر ایمان لایا اس کو چاہئے کہ یا تو اچھی بات کہے یا خاموش رہے۔

(۲۹) عَنْ عَلِيٍّ رَضِيَ اللَّهُ عَنْهُ النَّبِيِّ صَلَّى اللَّهُ عَلَيْهِ وَسَلَّمَ طَرَقَهُ دَفَاطِمَةٌ لَيْلًا فَقَالَ أَلَا تُصَلِّيَانِ مَتَّفِقَ عَلَيْهِ

حضرت علیؓ فرماتے ہیں کہ حضور صلی اللہ علیہ وسلم رات میں میرے اور فاطمہ کے پاس تشریف لائے (اور ہمیں سوتے دیکھ کر) ارشاد فرمایا، کیا تم دونوں نماز

(ریاض الصالحین)

(تہجد) نہیں پڑھتے۔

ف۔ اس حدیث سے معلوم ہوا کہ ہر شخص کو اپنے اہل و عیال کی دینی حیثیت سے

دیکھ بھال کرتے رہنا چاہئے۔ حضور کا ارشاد ہے اَلَا كَلُّكُمْ رَاعٍ وَكَلُّكُمْ مَسْئُولٌ

عَنْ رَعِيَّتِهِ تم میں سے ہر شخص نگران ہے اور ہر ایک سے اسکے ماتحتوں کے بارے میں

سوال کیا جائیگا۔ حضور اقدس صلی اللہ علیہ وسلم کا اہتمام سے رات کو تشریف لیجانا

اور نماز تہجد کی تہنیت فرمانا، تہجد کی اہمیت پر صاف طور سے دلالت کرتا ہے (نووی)

(۳۰) عَنْ أَسْمَاءَ بِنْتِ يَزِيدٍ عَنْ

رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ

يُحْشَرُ النَّاسُ فِي صَعِيدٍ وَاحِدٍ يَوْمَ

الْقِيَامَةِ فَيُنَادِي مُنَادٍ فَيَقُولُ أَيْنَ

اسما بنت یزیدؓ سے نقل فرماتی ہیں کہ تمام لوگوں کو قیامت کے روز ایک زمین پر جمع کیا جائیگا۔ پھر ایک پکارنے والا پکارے گا کہ وہ لوگ کہاں ہیں جو آج

الَّذِي كَانَتْ تَحْجَانِي جُنُوبَهُمْ عَنِ
 الْمَضَاجِعِ فَيَقُومُونَ وَهُمْ قَلِيلٌ نَبِيذٌ
 خُلُونِ الْجَنَّةَ بِغَيْرِ حِسَابٍ ثُمَّ
 يُؤْمَرُ لِسَائِرِ النَّاسِ إِلَى الْحِسَابِ
 رواه البيهقي في شعب الایمان (مشکوٰۃ)

میں اپنے پہلوؤں کو اپنے بستروں سے علیحدہ
 رکھتے تھے (یعنی تہجد پڑھتے تھے) پس یہ
 لوگ اٹھیں گے اور بلا حساب و کتاب حنت
 میں داخل ہو جائیں گے اور یہ لوگ تعدد
 میں تھوڑے ہوں گے (اسکے بعد) پھر تمام
 لوگوں کے حساب و کتاب کا حکم کیا جائیگا۔

و تہجد پڑھنے والوں کے لئے کس قدر فضیلت اور خوبی بیان کی گئی ہے کہ بغیر
 حساب و کتاب اور سب سے پہلے حق تعالیٰ ان کو حنت میں داخل فرمائیں گے پس
 افسوس ہے ہم جیسے انسانوں کے لئے جو تہجد جیسی اہم اور پیاری نماز سے پہلو تہدی کرتے
 ہیں۔ اللهم وفقنا لما تحب وترضى۔

(۳) ثَلَاثَةٌ مَوَاطِنٌ لَا تُرَدُّ فِيهَا
 دَعْوَةُ عَبْدَةٍ رَجُلٌ يَكُونُ نِيَّ بَرِيَّةٍ
 حَيْثُ لَا يَرَاهُ إِلَّا اللَّهَ فَيَقُومُ فَيُصَلِّي
 وَرَجُلٌ يَكُونُ مَعَهُ فِئَةٌ فِي الْجِهَادِ
 فَيَفِرُّ عَنْهُ أَصْحَابُهُ فَتَبَّتْ وَرَجُلٌ
 يَقُومُ آخِرَ اللَّيْلِ (جامع صغیر)

تین مواقع ایسے ہیں کہ ان میں انسان کی
 دعا رد نہیں کی جاتی۔ ایک وہ شخص جو
 جنگل میں ہو اور سوائے خدا (اور حفظ)
 کے کوئی شخص اسکو نہ دیکھے مگر وہ وہاں
 پر نماز (نفل یا فرض) ادا کرے۔ دوسرے
 وہ شخص جو جہاد میں ایک جماعت کیساتھ
 شریک ہو اور اس کے ساتھی بھاگ جائیں
 اور یہ تنہا مقابلہ میں رہ جائے۔ تیسرا وہ
 آدمی جو رات کے اخیر حصہ میں تہجد ادا کرے

ف۔ اس حدیث پاک میں تین ایسے موقعے ارشاد فرمائے گئے ہیں جن میں دعا رد نہیں ہوتی۔ ایک جنگل میں نماز کہ جہاں کوئی انسان اس کو دیکھنے والا نہیں۔ ظاہر ہے کہ اس جگہ پر یہ نماز ریا و سمعہ کی وجہ سے نہ پڑھی جائے گی بلکہ محض خدا کے خوف اور خوشنودی کے پیش نظر ہوگی۔ ایک حدیث میں ہے کہ حق تعالیٰ شانہ اس پر دابے سے بہت خوش ہوتے ہیں جو کسی پہاڑ کی چوٹی پر اذان دیکر نماز پڑھے۔ حق تعالیٰ فرماتے ہیں کہ میرے اس بندہ کی طرف دیکھو میرے خوف کی وجہ سے اذان اور نماز قائم کر رہا ہے، میں نے اپنے اس بندہ کی مغفرت کر دی اور جنت میں داخل کر دیا۔

دوسرا موقعہ یہ ہے کہ ایک شخص جو جہاد میں شریک ہوا، اور اسکے ساتھی اسکو تنہا چھوڑ کر بھاگ گئے اور یہ ثابت قدم رہا اور کافروں سے خوب مقابلہ کیا، اس کی دعا بھی حق تعالیٰ کے یہاں مردود نہ ہوگی۔ جہاد ایک اونچا عمل ہے، پھر تنہا مقابلہ کرنے سے اور بھی زیادہ اہمیت پیدا کر دی۔ پہلے بھی روایات میں یہ مضمون آچکا ہے۔

تیسرا موقعہ یہ ہے کہ اخیرات میں کوئی شخص نماز پڑھے اسکی بھی حق تعالیٰ کے یہاں دعا رد نہیں کی جاتی۔

(۳۳) رُوِيَ عَنْ عَلِيٍّ وَ قَالَ سَمِعْتُ
رَسُولَ اللَّهِ صَلَّى اللَّهُ عَلَيْهِ وَسَلَّمَ
يَقُولُ إِنَّ فِي الْجَنَّةِ شَجْرَةً يُخْرَجُ
مِنْ أَعْلَاهَا حُلٌّ وَمِنْ أَسْفَلِهَا
حضرت علیؑ سے مروی ہے کہ میں نے رسول
کریم صلی اللہ علیہ وسلم سے سنا ہے آپؐ فرماتے
تھے جنت میں ایک درجہ جنت ہے جس کے
اوپر سے جوڑے اور نیچے سے یا قوت ہوتی

نَحِيلُ مَن ذَهَبَ مُتَرَجِّعًا مُلْجَمًا مِّنْ
 دَرِّيٍّ قَوِيٍّ لَا تَرُوثُ وَلَا تَبُولُ
 لَهَا أَجْنَعَةٌ خَطُوهَا مَدَّ الْبَصِيرِ فَيُرْ
 كَبَهَا أَهْلُ الْجَنَّةِ فَتَطِيرُ بِهِمْ حَيْثُ
 شَاءُ فَيَقُولُ الَّذِينَ أَسْفَلَ مِنْهُمْ
 دَرَجَةً يَا رَبِّ بِمَا بَلَغَ عِبَادَكَ هَذِهِ
 الْكُفْرَةَ كُلَّهَا قَالَ فَيُقَالُ لَهُمْ
 كَانُوا يُصَلُّونَ بِاللَّيْلِ وَكُنْتُمْ نَامُونَ
 وَكَانُوا يُصُومُونَ وَكُنْتُمْ تَأْكُلُونَ
 وَكَانُوا يُنْفِقُونَ وَكُنْتُمْ تَبْخُلُونَ وَكَانُوا
 يُقَاتِلُونَ وَكُنْتُمْ تَجْبِنُونَ - رواه ابن ابی
 الدنيا (التَّوْبَةُ وَالرَّغِيبُ وَالرَّهْبِيُّ)

کی زمین اور لگام لگے ہوئے سونے کے
 ایسے گھوڑے نکلتے ہیں جو نہ لید کرتے
 ہیں اور نہ پیشاب، ان کے پر ہوتے ہیں
 اور ان کی رفتار انتہائے نظر ہوتی ہے۔
 اہل جنت ان پر سوار ہوتے ہیں اور جہاں
 چاہتے ہیں لے اڑتے ہیں جو لوگ ان سے
 نیچے کے درجے کے ہوتے ہیں وہ کہتے
 ہیں، اے پروردگار! تیرے بندوں کو
 یہ ساری بزرگی کس وجہ سے حاصل ہوئی؟
 (جواباً) کہا جاتا ہے، یہ لوگ رات میں
 نماز پڑھتے تھے اور تم سوتے تھے، یہ
 روزے رکھتے تھے اور تم کھاتے تھے، یہ
 رخصت کی راہ میں خرچ کرتے تھے اور تم
 بخل کرتے تھے، یہ لوگ جہاد کرتے تھے
 اور تم بزدلی سے کام لیتے تھے۔

ف - جنت میں عمدہ جوڑوں کا لینا، یا قوت مولیٰ کے پاکیزہ اور تیز رفتار گھوڑوں
 کا حاصل ہونا اور اہل جنت کا اس پر سوار ہو کر بلا کسی روک ٹوک کے حسب نشار
 جنت کی سیر و تفریح کرنا، یہ ایک بڑا عظیم الشان اکرام و اعزاز ہے اور اسکے اسباب
 میں جہاں صدقہ و خیرات روزہ و جہاد کو بیان کیا ہے وہاں رات کی نماز یعنی تہجد کو

بھی ذکر کیا ہے۔ اس سے تہجد کی فضیلت اور اہمیت بخوبی واضح ہو جاتی ہے۔

(۳۳) رُوِيَ عَنْ أَنَسٍ يَرْفَعُهُ قَالَ
حَضْرَتِ أَنَسٍ رَضِيَ اللَّهُ عَنْهُ قَالَ

صَلَاةٌ فِي مَسْجِدِي تَعْدِلُ بِعَشْرَةِ
كَأَيِّهِ ارشاد نقل کیا گیا ہے۔ آپ نے فرمایا

أَلْفِ صَلَاةٍ وَصَلَاةٌ فِي الْمَسْجِدِ
میری مسجد میں ایک نماز اگر نادوس ہزار

أَلْفِ صَلَاةٍ تَعْدِلُ بِمِائَتِهِ أَلْفِ صَلَاةٍ
نمازوں کے برابر ہے اور ایک نماز مسجد

وَالصَّلَاةُ بِأَرْضِ الرَّبِّ بِأَلْفِ صَلَاةٍ
حرام میں پڑھنا ایک لاکھ نمازوں کے مساوی

أَلْفِ صَلَاةٍ وَأَكْثَرُ مِنْ ذَلِكَ كُلِّهِ
ہے۔ اور ارضِ رباط کی نماز بیس لاکھ نمازوں

الرَّكْعَتَانِ يُصَلِّيْنَهُمَا الْعَبْدُ فِي جَوْفِ
کے برابر ہے۔ اور ان سے بڑھ کر وہ دو

اللَّيْلِ لَا يُرِيدُ بِهِمَا إِلَّا مَا عِنْدَ اللَّهِ
رکعتیں ہیں جن کو بندہ رات کے پہلے

عَزَّ وَجَلَّ رَوَاهُ أَبُو الشَّيْخِ بْنِ جَابَانَ
ادا کرے۔ اور اس سے صرف اس چیز کا

كُتَابُ الثَّوَابِ. (تَرْغِيبُ)
قصہ ہو جو حق تعالیٰ کے نزدیک ہے۔

ف۔ اس حدیث میں تہجد کی کس قدر فضیلت بیان کی گئی ہے کہ تہجد کا ثواب

مسجد حرام، مسجد نبوی، اور ارضِ رباط کی نماز جس کا حدیث مذکور میں مخصوص

ثواب بیان کیا گیا ہے، سے بھی زیادہ ہے۔ رباط سرحد دار اسلام پر دشمنانِ دین

کے مقابلہ پر نگہبانی کے لئے بیٹھنے کو کہتے ہیں تاکہ دشمن اہل اسلام کے ملک میں

داخل نہ ہوں۔ روایت بالا کے علاوہ متعدد روایات میں اس کی ترغیب دی ہے

ہے اور اس کی فضیلت کو بیان کیا گیا ہے۔ عقلاً بھی اس کی جو اہمیت محسوس

ہوتی ہے وہ ظاہر ہے۔ قرآن پاک میں بھی اس کا حکم آیا ہے ارشاد باری ہے:-

يَا أَيُّهَا الَّذِينَ آمَنُوا صَبِرُوا وَرُوَادَ
اے ایمان والو! صبر کرو اور مقابلہ میں

مَآبِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ. (آل عمران)

(۳۴) عَنْ عَبْدِ اللَّهِ بْنِ مَسْعُودٍ فِي قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا خَابَ اللَّهُ إِمْرًا قَامَ فِي جَوْفِ اللَّيْلِ فَأُتِيَتْهُ سُورَةُ الْبَقَرَةِ رَأَى عُمَرَانُ فِي الْأَوَّلِ

مضبوط رہو اور خدا سے ڈرتے رہو تاکہ تم اپنی مراد کو پہنچو۔
عبداللہ بن مسعود فرماتے ہیں کہ حضور نے ارشاد فرمایا، اللہ تعالیٰ نے اس شخص کو محروم نہیں کیا جو درمیان رات میں (نماز کیلئے) کھڑا ہوا اور سورہ بقرہ آل عمران شروع کرے۔

وَفِي اسنادہ بقیہ (الترغیب والترہیب)

و یعنی جو شخص درمیان رات میں کھڑے ہو کر نماز (تہجد) شروع کرے اور بڑی بڑی سورتیں پڑھے تو حق تعالیٰ اس کو دین و دنیا میں کبھی محروم نہ فرمائیں گے سورہ بقرہ آل عمران کی تخصیص ان کے طویل ہونے کی وجہ سے ہے۔ اور جس نماز میں طویل قرات ہوتی ہے وہ نماز افضل ہے حضور اقدس صلی اللہ علیہ وسلم سے سوال کیا گیا کونسی نماز افضل ہے۔ آپ نے فرمایا جس نماز میں قیام طویل ہو۔ (قیام)

(۳۵) عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ يَعْقِدُ الشَّيْطَانُ عَلَى قَافِيَةِ رَأْسِ أَحَدِكُمْ إِذَا هُوَ نَامَ ثَلَاثَ عَقَدٍ يَضْرِبُ عَلَى كُلِّ عُقْدَةٍ عَلَيْكَ لَيْلٌ طَوِيلٌ فَارْقُدْ فَإِنْ اسْتَيْقَظَ فَذَكَرَ اللَّهَ نَعَى

حضرت ابو ہریرہ رضی عنہ سے روایت ہے کہ حضور اکرم صلی اللہ علیہ وسلم نے ارشاد فرمایا کہ شیطان تمہارے سونے کی حالت میں تمہارے گدی پر تین گرہیں لگاتا ہے۔ ہر گرہ کے وقت سونے والے کے دل میں یہ بات ڈالتا ہے کہ (ابھی) طویل (حصہ) رات کا،

باقی ہے (ابھی) سو جا پس اگر شخص بیدار
 ہو اور اس نے خدا کا (دل یا زبان سے)
 ذکر کیا تو ایک گرہ کھل جاتی ہے پھر اگر
 وضو بھی کیا تو دوسری گرہ بھی کھل جاتی
 ہے۔ پس یہ شخص صبح کرتا ہے پاک نفس اور
 خوش ہو کر، اور اگر نہ جاگا، نہ وضو کی نہ
 نماز پڑھی تو صبح کرتا ہے کاہل اور پلید
 نفس ہو کر۔

اِنْخَلَّتْ عُقْدَةٌ اِنْ تَوَضَّاءِ اِنْخَلَّتْ
 عُقْدَةٌ اِنْ صَلَّى اِنْخَلَّتْ عُقْدَةٌ كُلُّهَا
 فَاصْبِرْ نَشِيْطًا طَيِّبِ النَّفْسِ اِلَّا اَصْبَحَ
 خَبِيْثًا النَّفْسِ كَلَانَ رَوَاهُ مَالِكٌ
 وَابْنُ خُبَّارٍ وَمُسْلِمٌ وَابُو دَاوُدَ وَالتِّرْمِذِيُّ
 وَرَوَاهُ ابْنُ خُرَيْزَةَ فِي صَحِيْحِهِ مَعْمُوْدٌ
 زَادَ فِيْ اٰخِرِهِ فَحَلُوْا عُقْدَةَ الشَّيْطَانِ
 وَدُوْبَ كَعْتَيْنِ۔ (التَّرغِيْبُ)

ف۔ اتمام صلوٰۃ پر علامہ نوری سے نقل کیا ہے کہ یہ گرہ حقیقت پر محمول ہے یعنی حقیقت
 گرہ لگاتا ہے جیسے جادو گر، جادو کرنے کے وقت دھلگے پر گرہ لگاتا ہے بعض روایات
 سے اسکی تائید بھی ہوتی ہے بعض علماء نے اسکو مجاز پر محمول کیا ہے۔ گویا شیطان کے
 ذکر اور صلوٰۃ سے روکنے کو جادو گر کے نعل کے ساتھ تشبیہ دی ہے۔ جس طرح جادو گر
 جادو کے ذریعہ مسحور کو اس کے مقصد و مراد سے روکتا ہے۔ اسی طرح شیطان بھی ذکر و
 دعا اور نماز وغیرہ سے روکتا ہے۔ ابن ملک فرماتے ہیں کہ گرہ سے مراد کسل و سستی کی
 گرہ ہے یعنی شیطان سونے والے کے لئے کسل و سستی کا محرک بنتا ہے بعض علماء فرماتے
 ہیں کہ یہ لفظ عقد القلب سے ماخوذ ہے جس کے معنی دل کو ایک چیز پر مصمم و مضبوط
 کرنے کے ہیں مطلب یہ ہے کہ شیطان سونے والے کے دل میں یہ دوسوہ ڈالتا ہے
 کہ ابھی رات بہت بڑی ہے سو تارہ انسان سو تارہ تارہ ہے اور اس کا رات کا اٹھنا
 چھوٹ جاتا ہے۔

اس حدیث میں نماز سے مراد اکثر علماء کے نزدیک تہجد کی نماز ہے بعض علماء کے نزدیک عشاء کی نماز مراد ہے۔ کیونکہ اہل عرب کے یہاں عشاء کی نماز سے پہلے سونیکا معمول تھا۔ نیز اس حدیث سے تہجد، وضو، بیدار ہونے کے وقت ذکر اللہ کی فضیلت بھی ظاہر ہوتی ہے۔

(۳۶) عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَتْ أُمُّ سُلَيْمَانَ بِنِ دَاوُدَ سُلَيْمَانَ يَا بُنَيَّ لَا تَكْثِرِ النَّوْمَ بِاللَّيْلِ فَإِنَّ كَثْرَةَ النَّوْمِ بِاللَّيْلِ تَذُكُّ الرَّجُلَ فَقِيْرًا يَوْمَ الْقِيَامَةِ

حضرت جابر فرماتے ہیں کہ حضور نے ارشاد فرمایا کہ حضرت سلیمان بن داؤد کی والدہ نے حضرت سلیمان سے کہا کہ اے بیٹے! رات کو زیادہ مت سو، کیونکہ رات کو زیادہ سونا قیامت تک کیلئے آدمی کو فقیر بنا دیتا ہے۔

رواہ ابن ماجہ (البیہقی و فی اسنادہ)

احتمال التحین (الترغیب)

ف۔ اس روایت سے معلوم ہوا کہ پوری رات غفلت اور نیند میں گزارنا اور نماز تہجد ادا نہ کرنا انسان کو قیامت تک کے لئے تنگدستی اور فقر و فاقہ میں مبتلا کر دیتا ہے۔ ہماری اقتصادی و معاشی پریشانیوں کا ایک بڑا اور اہم سبب یہ بھی ہے کہ ہماری راتیں غفلت اور آرام و راحت میں گذرتی ہیں۔ عوام تو عوام بہت سے علماء بھی ایسے ہیں جو اس مرض میں مبتلا ہیں۔ حضور اکرم صلی اللہ علیہ وسلم نے اس حدیث میں نماز تہجد کے فوت ہونے کا سبب زیادہ سونے کو بیان فرمایا ہے حضرت ربیعہ سے بھی اس قسم کی روایت منقول ہے۔ اس میں یہ الفاظ ہیں فَيُفْقِرُكَ يَوْمَ يَحْتَاجُ النَّاسُ إِلَى أَعْمَالِهِمْ۔ تجھ کو فقیر بنا دینگا جس دن لوگ اپنے اعمال کیلئے

محتاج ہوں گے۔ علماء نے لکھا ہے زیادہ سونا زیادہ پانی پینے سے اور پانی پینے کی کثرت زیادہ کھانے سے ہوتی ہے۔ عون بن عبد اللہ فرماتے ہیں کہ بنی اسرائیل میں ایک قیم تھا جو روزہ کے افطار کے وقت ان کی نگہداشت پر مامور تھا وہ افطار کی وقت کہتا تھا

لَا تَأْكُلُوا أَكْثَرَ أَفَاتِكُمْ إِنْ أَكَلْتُمْ كَثِيرًا
زیاہہ مت کھاؤ کیونکہ اگر تم زیادہ کھاؤ گے
نَمْتُمْ كَثِيرًا وَإِنْ نَمْتُمْ كَثِيرًا أَصَلَيْتُمْ قَلِيلًا
تو زیادہ سوؤ گے اور زیادہ سوؤ گے تو نماز کم پڑھو گے

(۳۷) عَنْ أَبِي هُرَيْرَةَ عَنِ النَّبِيِّ صَلَّى
اللَّهُ عَلَيْهِ وَسَلَّمَ إِنَّ لِلْمُنافِقِينَ عَلَامَاتٍ
حضرت ابو ہریرہ رضی عنہ سے روایت ہے کہ حضور
اقدس صلی اللہ علیہ وسلم نے ارشاد فرمایا:

يُعْرَفُونَ بِهَا تَحِيَّتُهُمْ لِعَنَّةٍ وَطَعَامُهُمْ
نَهْبَةٌ وَغَنَمَتُهُمْ غُلُولٌ لَا يَقْرُبُونَ
جانتے ہیں، ان کا تحیہ لعنت ہے! ان کا کھانا

الْمَسَاجِدَ إِلَّا هَجْرًا وَلَا يَأْتُونَ الصَّلَاةَ
لَوْ كَانُوا يَرَوْنَهَا وَلَا يُؤْتُونَ خَشْبًا بِاللَّيْلِ
لوٹ ہے۔ انکی غنیمت مال غنیمت سے چوریا
ہے۔ مساجد کے قریب برا کلام کرتے ہوئے

جانتے ہیں، اور نمازوں کے لئے ایسے طوڑے
آتے ہیں کہ تکبر کریں اور بعد میں پہنچنے والے
ہوتے ہیں۔ نہ (مؤمنین سے) الفت رکھتے

ہیں اور الفت کئے جاتے ہیں (یعنی مؤمنین بھی
ان سے الفت نہیں رکھتے) رات کو سوکھی لکڑی کی

طرح ہوتے ہیں (یعنی پڑے رہتے ہیں نماز
نہیں پڑھتے) اور دن میں چینی والے ہوتے ہیں۔

ف۔ اسلامی شریعت میں منافق اس شخص کو کہتے ہیں جو زبان سے اسلامی عقائد کو

تسلیم کرتا ہو مگر دلی تصدیق سے بالکل خالی ہو۔ حضور اکرم صلی اللہ علیہ وسلم نے اس حدیث میں منافقین کی سات مخصوص علامات ارشاد فرمائی ہیں :-

پہلی علامت یہ بیان فرمائی، کہ اُن کا تَحْتِ لَعْنَتِہ ہے۔ تَحْتِہ کے معنی عربی زبان میں حیات کی دعا کرنے کے ہیں۔ سلام پر بھی اس کا اطلاق کیا جاتا ہے۔ لعنت کے معنی بھلائی اور خدا کی رحمت سے ابعاد و دوری کے ہیں۔ مطلب یہ ہے کہ انکی دعا یا سلام لعنت ہے۔ مسلمانوں پر لعنت اور بد دعا کرتے ہیں۔

دوسری علامت طعناہم نہیبہ بیان فرمائی۔ نہیبہ کے معنی عربی زبان میں قہر اور غلبہ کے ساتھ مال لینے کے ہیں۔ مطلب یہ ہے کہ یہ لوگ زبردستی دوسروں کے اموال پر قبضہ کر کے کھاتے ہیں جو معصیت اور سخت ترین گناہ ہونے کے علاوہ انسائرت اور ہمدردی کے خلاف ہے۔

تیسری علامت یہ ہے کہ ان کی غنیمت غلول ہے۔ مال غنیمت سے چوری کر نیکو غلول کہتے ہیں۔ مطلب یہ ہے کہ اگر منافقین کو مال غنیمت سے حصہ نہیں ملتا تو یہ اسمیں سے چوری کر کے اپنا حصہ مقرر کرتے ہیں۔ حالانکہ غلول سخت ترین گناہ ہے۔ مختلف آیات و روایات میں اسکی ممانعت اور مذمت بیان کی گئی ہے۔ ایک مقام پر ارشاد ہے :-

وَمَا كَانَ لِنَبِيٍّ أَنْ يَغُلَّ وَ مَنْ يَغُلْ
 يَأْتِ بِمَا غَلَّ يَوْمَ الْقِيَامَةِ ثُمَّ تُوْفِي
 كُلُّ نَفْسٍ بِمَا كَسَبَتْ وَ هُمْ لَا يُظْلَمُونَ
 اور نبی کا یہ کام نہیں کہ کچھ چھپا رکھے اور جو
 کوئی چھپائے گا وہ اپنی چھپائی ہوئی چیز
 قیامت کے دن لائے گا پھر ہر نفس پورا
 پائیگا جو اس نے کمایا اور ان پر ظلم نہ ہوگا۔

چوتھی علامت یہ ہے کہ مساجد میں بُری باتیں اور تبیح افعال کا ارتکاب کرتے

ہیں۔ حالانکہ مساجد خداوند قدوس کی بارگاہ۔ اللہ کے گھر، آخرت کے بازار، جنت کے باغات تمام جگہوں میں خدا کی محبوب ترین اور پسندیدہ جگہ، دنیا کا سب سے پہلا اور آخری گھر ہیں ان خصوصیات کا تقاضا تو یہ تھا کہ مسجد میں آنے کے بعد کوئی غلط بات یا کسی فعل تبیح کا ارتکاب تو کیا ہونا جائز اور مباح اقوال و افعال سے بھی علیحدہ ہو کر صرف خداوند قدوس کے ذکر و تسبیح تہلیل، نماز و تلاوت وغیرہ پاکیزہ اعمال سے ان کو معمور آباد کیا جاتا، جن کے لئے مساجد درحقیقت بنائی گئی ہیں۔ حضور کا ارشاد ہے اِنَّمَا بُنِيَتْ الْمَسَاجِدُ لِذِكْرِ اللَّهِ يَعْنِي مَسْجِدَ خَدَا كَيْ ذِكْرِكُمْ لِيَعْمُرُ كَيْ كُنْتُمْ فِيهِ۔ مگر یہ انقلاب زمانہ ہے کہ آج ہماری مساجد آرام گاہیں اور نشست گاہیں بنی ہوئی ہیں۔ ہر قسم کے قصے، ہر نوع کے معاملات وہاں طے ہوتے ہیں بازاروں کا شور و غوغا، لڑائی جھگڑے، سب و شتم، سیاسی مسائل اور حالات حاضرہ پر تنقید و تبصرے سب کچھ مسجد میں ہی ہوتا ہے۔ حالانکہ حدیث میں آتا ہے کہ جب کوئی شخص مسجد میں دنیا کی باتیں شروع کرتا ہے تو فرشتے کہتے ہیں اُسْكُتْ يَا وَدِيَّ اللَّهُ رَاے اللہ کے ولی چپ رہ) پھر اگر وہ چپ نہیں ہوتا اور برابر باتوں میں لگا رہتا ہے تو کہتے ہیں اُسْكُتْ يَا بَغِيضَ اللَّهِ رَاے اللہ کے دشمن چپ رہ) پھر اس سے بھی آگے بڑھتا ہے تو وہ کہتے ہیں اُسْكُتْ لَعْنَةُ اللَّهِ عَلَيْكَ (تجھ پر خدا کی لعنت چپ رہ دمدخل)

شیخ ابن ہمام نے لکھا ہے کہ مسجد میں دنیا کی باتیں کرنا بھلائیوں اور نیکیوں کو اس طرح ختم کر دیتا ہے جیسے آگ لکڑی کو۔

پانچویں علامت نماز کے لئے تکبیر کے ساتھ بعد میں آنا ہے۔ جو شوق و اہتمام نہ ہونے کی دلیل ہے۔

جیسی علامت یہ ہے کہ ان کو مومنین سے اور مومنین کو ان سے کوئی الفت و انس نہیں ہوتا۔ اسلئے کہ وہ حقیقتاً مسلمان نہیں۔ جیسا کہ ان کے افعال و اعمال سے ظاہر ہوتا ہے۔ اخیر میں فرمایا کہ سوکھی لکڑی کی طرح بیکار محض پڑے سوتے رہتے ہیں اور دن میں چھینے اور شور و شغب کرتے پھرتے ہیں یعنی احکام خداوندی کی پروا نہیں کرتے بالکل لاابالی ہوتے ہیں۔

(۳۸) عَنْ أَبِي أَمَامَةَ الْبَاهِلِيِّ
قَالَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ مَا آذَنَ اللَّهُ لِعَبْدٍ فِي شَيْءٍ أَفْضَلَ
مِنْ رَكْعَتَيْنِ وَإِنَّ الْبَلِيدَ رُقُوقَ رَأْسِ
الْعَبْدِ مَا دَامَ فِي صَلَاتِهِ وَمَا
تَقَرَّبَ الْعَبْدُ إِلَى اللَّهِ بِمِثْلِ مَا خَرَجَ
مِنْهُ يُعْنِي الْقُرْآنَ (قيام الليل)

حضرت امامہ باہلیؓ سے روایت ہے کہ حضور
صلی اللہ علیہ وسلم نے ارشاد فرمایا کہ حقیقتاً
جلشانہ نے دو رکعت سے زیادہ بہتر کسی
چیز کو مباح نہیں فرمایا۔ بندہ جب تک
نماز میں مشغول رہتا ہے تو بھلائی اسکے سر پر
نازل ہوتی رہتی ہے۔ بندہ کو خدا کا
تقرب جیسا کہ قرآن پاک سے حاصل ہوتا ہے
رکسی اور چیز سے نہیں ہوتا۔

ف مطلب یہ ہے کہ حق تعالیٰ کے نزدیک دو رکعت نماز سے زیادہ کوئی اور عمل
محبوب نہیں۔ نماز سب سے زیادہ پسندیدہ اور خیر و برکت کے نزول کا سبب ہے
جب تک بندہ نماز میں مصروف رہتا ہے بھلائی اس کی طرف متوجہ رہتی ہے۔ اور
تلاوت قرآن حق تعالیٰ شانہ کے انتہائی قرب کا ذریعہ ہے۔

(۳۹) قَدْ رُوِيَ مِنْ حَدِيثِ عَبْدِ اللَّهِ
ابْنِ عُمَرَ عِنْدَ الدَّيْلَمِيِّ وَقَالَ فِي تَأْنِيهِ
عبد اللہ بن عمرو سے ایک طویل روایت
میں منقول ہے کہ اللہ کے نزدیک مخلوق میں

الْحَدِيثُ إِنَّ أَبْغَضَ الْخَلْقِ إِلَى اللَّهِ
ثَلَاثَةٌ الرَّجُلُ يَكْثُرُ النَّوْمَ بِالنَّهَارِ وَلَمْ
يُصَلِّ مِنَ اللَّيْلِ شَيْئًا وَالرَّجُلُ يَكْثُرُ
الْأَكْلَ وَلَا يُسَبِّحُ اللَّهَ عَلَى طَعَامِهِ
وَلَا يُحَمِّدُهُ وَالرَّجُلُ يَكْثُرُ الضَّحْكَ
مِنْ غَيْرِ عَجَبٍ فَإِنَّ كَثْرَةَ الضَّحْكِ تُمَيِّتُ
الْقَلْبَ وَتُورِثُ الْفَقْرَ (التحاف)

سب سے زیادہ مبغوض ترین تین شخص ہیں ایک
وہ شخص جو دن میں زیادہ سوتا ہے اور رات
میں بالکل نماز نہیں پڑھتا۔ دوسرے وہ
شخص جو کھانا زیادہ کھائے اور کھانے پر
بسم اللہ نہ پڑھے اور نہ الحمد للہ بتیسرا وہ شخص
جو بلا کسی سبب زیادہ ہنسنے کیونکہ کثرت سے
ہنسا قلب کو مردہ بنا دیتا ہے اور فقر کو پیدا کرتا ہے

ف امام غزالی نے احیاء العلوم میں لکھا ہے کہ جب آدمی زیادہ کھانا کھاتا ہے تو
پانی زیادہ پیتا ہے، اور جب پانی زیادہ پیتا ہے تو نیند غالب ہوتی ہے اور رات کا
قیام دشوار ہو جاتا ہے۔ اسی لئے بعض مشائخ کا معمول تھا کہ ہر رات دسترخوان پر
کھڑے ہو کر ارشاد فرماتے تھے:-

يَا مَعْاشِرَ الْمُرِيدِينَ لَا تَأْكُلُوا كَثِيرًا
فَتَشْرَبُوا كَثِيرًا فَتَرُقُدُوا وَكَثِيرًا
فَتَحَسِرُوا عِنْدَ الْمَوْتِ۔

اے مریدین کے گروہ زیادہ نہ کھاؤ کہ پھر
زیادہ پانی پیو گے اور اسکی وجہ سے زیادہ
نیند آئے گی اور موت کے وقت زیادہ ہنسوس کرنا ہوگا۔

رات کے بیدار ہونے کے لئے یہ ایک بڑا اہم اصول ہے کہ معدہ کو ہلکا رکھے۔
پیٹ زیادہ نہ بھرے۔

دوسرا شخص جو کھانا زیادہ کھائے اور بسم اللہ، الحمد للہ نہ پڑھے، مختلف روایات
میں اس کی مذمت وارد ہے جیسا کہ انشاء اللہ، "کھانے پینے کے آداب" میں مفصل
طریقہ سے بیان کیا جائے گا۔

یہ کتاب زیر طبع ہے ۱۲

رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ
يُبْغِضُ كُلَّ جَفَطِيٍّ جَوَازِ صَخَابٍ فِي
الْأَسْوَاقِ جُفَيْفَهُ بِاللَّيْلِ حِمَارٌ بِالنَّهَارِ
عَالِمٌ بِأَمْرِ الدُّنْيَا جَاهِلٌ بِأَمْرِ الْآخِرَةِ
علیہ وسلم نے ارشاد فرمایا، حق تعالیٰ سخت
مزاج، زیادہ کھانے والے، بازاروں میں
پینے والے کو مبغوض رکھتے ہیں، جو رات میں
مردہ اور دن میں گدھا ہو، دنیا کے امور کا
جاننے والا ہو اور آخرت کے امور سے بالکل جاہل۔
الترغیب والترہیب)

ف۔ مطلب یہ ہے کہ جو آدمی خدا کی یاد سے غافل ہے، نہ ذکر اذکار میں مشغول ہوتا
ہے، نہ تسبیح و تہلیل میں، نہ تہجد پڑھتا ہے، نہ اور کوئی عبادت کرتا ہے، بلکہ اپنے آرام
وراحت کی وجہ سے پڑا سوتا رہتا ہے تو وہ شخص مردہ ہے اس کو حقیقی حیات حاصل
نہیں بنتی تعالیٰ کے نزدیک وہ ایک سخت مزاج، زیادہ کھانے والے، اور بازاروں میں
پینے والے شخص کی طرح مبغوض ہے، آخرت کے غافل ہے، خدا کی نظر عنایت سے محروم ہے۔

ارشادات صحابہ

(۱) قَالَ عَبْدُ اللَّهِ بْنُ مَسْعُودٍ فَضْلُ
صَلَاةِ اللَّيْلِ عَلَى صَلَاةِ النَّهَارِ كَفَضْلِ
صَدُقَةِ السِّرِّ عَلَى الْعَلَانِيَةِ (قیام)
عبداللہ بن مسعود ارشاد فرماتے ہیں کہ رات
کی نماز (تہجد) دن کی (نفل) نماز پر ایسی
فضیلت رکھتی ہے جیسے (پوشیدہ) صدقہ
کی فضیلت علانیہ صدقہ پر۔

ف۔ احادیث میں بھی یہ مضمون آچکا ہے۔ پوشیدہ صدقہ کی بڑی فضیلت ہے
قرآن پاک میں بھی اسکی تعریف کی گئی ہے۔ ایک روایت میں ہے کہ پوشیدہ طور پر

صدق کرنا الا قیامت کے دن جبکہ کوئی سایہ نہ ہو گا وہ عرش کے سایہ کے نیچے ہوگا۔
 (۲) قَالَ عُمَرُو بْنُ الْعَاصِ رُكْعَةٌ
 عمرو بن العاص فرماتے ہیں کہ رات کی ایک
 بِاللَّيْلِ أَفْضَلُ مِنْ عَشْرِ بَالِذَّهَارِ (قیام)
 رکعت نماز دن کی دس رکعتوں سے افضل ہے۔
 (۳) قَالَ ابْنُ عَبَّاسٍ شَرَفُ الرَّجُلِ
 ابن عباس فرماتے ہیں کہ مسلمان کی شرافت
 قِيَامُهُ بِاللَّيْلِ وَغِنَاهُ اسْتِغْنَاءُ عَمَّا فِي
 رات کو قیام کرنا ہے اور اسکی مالدارگی لوگوں
 أَيْدِي النَّاسِ (قیام)
 کے مال سے مستغنی ہونا ہے۔

ف۔ قیام سے مراد رات کو جاگنا اور تہجد پڑھنا ہے۔ اور مطلب یہ ہے کہ مسلمان کیلئے
 عزت و شرافت یہ کہ تہجد پڑھے اور لوگوں کے مال پر نیت نہ رکھے اس سے استغناء
 برتے کہ درحقیقت مالدار ہی یہی ہے۔

(۴) عَنْ سَلْمَانَ الْفَارِسِيِّ بَاتَ رَجُلٌ
 سلمان فارسی فرماتے ہیں کہ اگر کوئی شخص
 يُعْطَى الْقِيَانَ الْبَيْضَ فِي سَبِيلِ اللَّهِ
 سفید رنگ کی بانڈیاں صبح تک اللہ کے
 حَتَّى الصَّبَاحِ وَبَاتَ رَجُلٌ يَذْكُرُ اللَّهَ
 راستہ میں دیتا رہے اور دوسرا شخص ذکر کیا
 أَوْ يَفْرُقُ الْقُرْآنَ لَرَأَيْتَ أَنْ ذَكَرَ اللَّهَ
 تلاوت قرآن کرتا رہے تو میں سمجھتا ہوں
 أَفْضَلُ۔ (قیام)
 کہ ذکر کرنے والا افضل ہے۔

ف۔ خدا کے ذکر کی مختلف صورتیں ہیں۔ تلاوت قرآن، تسبیح و تہلیل اور نماز وغیرہ
 یہ سب ذکر کے مفہوم میں داخل ہیں اسلئے اس اثر کے عموم میں تہجد کی نماز بھی داخل ہے
 (۵) قَالَ عُمَرُ بْنُ الْخَطَّابِ لَوْلَا تَلَّتُ
 حضرت عمر بن الخطاب رضی اللہ تعالیٰ عنہ
 لَوْلَا أَنْ أَسَافَرْتُ فِي سَبِيلِ اللَّهِ أَوْ أَعْفَرْتُ
 ارشاد فرماتے ہیں کہ اگر تین چیزیں ہوتیں
 جِبْهَتِي فِي التُّرَابِ سَاجِدًا أَوْ اجْتَأَسْتُ
 اگر میں اللہ کے راستہ میں سفر نہ کرتا یعنی

آقَوَامًا يَلْتَقِطُونَ طَيْبَ الْقَوْلِ كَمَا
يَلْتَقِطُونَ طَيْبَ الثَّمَرِ لَسَرَنِي أَنْ أَكُونَ
لِحَقِّهِ بِاللَّهِ (قيام الليل)

جہاد نہ کرتا، یا بحالت سجدہ اپنی پیشانی خاک
آلود نہ کرتا یا ان لوگوں کی صحبت اختیار نہ کرتا
جو اقوال حسہ چننے میں جیسا کہ اچھے ثمر چننے میں
تو میرے لئے یہ بات خوش کن ہوتی کہ میں اللہ
سے جا ملتا (یعنی مر جاتا)

ف مطلب یہ ہے کہ اگر جہاد فی سبیل اللہ، نماز، اور اچھے لوگوں کی صحبت دنیا میں
نہ ہوتی تو مجھے اس زندگی میں کوئی لذت و مزانہ آتا، میرے لئے مر جانا ہی بہتر اور
خوش کن ہوتا، لیکن چونکہ یہ تینوں چیزیں دنیا میں موجود ہیں اس لئے میں دنیا کی زندگی
کو محبوب رکھتا ہوں۔

(۶) قَالَ ابْنُ عُمَرَ حِينَ حَضَرَتْهُ
الْوَفَاةُ مَا أَسَى عَلَى شَيْءٍ مِنَ الدُّنْيَا
إِلَّا عَلَى ظَمَأِ الْهَوَاجِرِ وَمَكَابِدِ اللَّيْلِ
وَأَلِيٍّ لَمَّا قَاتَلُ هَذِهِ الْفِئَةِ الْبَاعِيَةَ
الَّتِي نَزَلَتْ بِنَايَعِي الْحَجَّاجِ (قيام)

حضرت ابن عمر رضی اللہ تعالیٰ عنہ نے بوقت
وفات ارشاد فرمایا، میں دنیا کی کسی چیز پر حسرت
نہیں کرتا ہوں سوائے گرمی کی دوپہر کی پیاس
کے یعنی گرمی میں روزہ نہیں رکھا، اور رات
کی مشقت برداشت کرنے کے (یعنی راتوں
میں عبات نہیں کی) اور اس باغی جماعت
کیساتھ قتال نہیں کیا جو ہم پر پڑی یعنی
حجاج (اور اس کی جماعت)

(۷) قَالَ عَبْدُ اللَّهِ بْنُ مَسْعُودٍ يَتَّبِعِي
لِحَامِلِ الْقُرْآنِ أَنْ يَعْرِفَ بَلِيلَهُ إِذْ لَسُنُ

حضرت عبداللہ بن مسعود رضی اللہ تعالیٰ عنہ
فرماتے ہیں کہ حافظ قرآن کیلئے مناسب ہے کہ وہ

نَائِمُونَ وَبَيْنَهُمْ إِذِ النَّاسُ مُمْطَرُونَ
 وَبِحُزْنِهِ إِذِ النَّاسُ يَمْرَحُونَ وَيَجْتَوِعُونَ
 إِذِ النَّاسُ يَخْتَالُونَ وَبَوْرِعِهِ إِذِ النَّاسُ
 يَخْلُطُونَ وَبِصَبْتِهِ إِذِ النَّاسُ
 يَخُوضُونَ وَبِبُكَائِهِ إِذِ النَّاسُ
 يَضْحَكُونَ (قیام صفة الصفة)

اپنی رات (کے حق) کو پہچانے جبکہ لوگ سو رہے
 ہوں۔ اور اپنے دن کو جبکہ لوگ روزہ سے
 نہیں اور اپنے رنج و غم کو جبکہ لوگ خوش طبعی
 کر رہے ہوں، اور اپنے خستوع کو جبکہ لوگ اترا
 رہے ہوں اور اپنے درع و تقویٰ کو جبکہ لوگ
 خلط کر رہے ہوں اور اپنی خموشی کو جبکہ لوگ لالینی
 میں مشغول ہو رہے ہوں اور اپنی گریہ زاری
 کو جبکہ لوگ ہنس رہے ہوں۔

ف حاصل یہ ہے کہ جبکہ لوگ سونے میں مشغول ہوں تو راتوں کو اٹھ کر عبادت
 کرے اور دن کو روزہ رکھے، اور جب لوگ خوش طبعی کر رہے ہوں تو غم کو یاد کر کے
 حد سے زیادہ خوش طبعی نہ کرے، اور جب لوگ اترا رہے ہوں تو انکساری کیساتھ
 رہے، اور جب لوگ لالینی باتوں میں مشغول ہوں تو خاموش رہے، اور جب ہنس رہے
 ہوں تو رونے کو یاد کر کے روئے۔

(۸) وَعَنْ ابْنِ مَعُودٍ حَسِبَ الرَّجُلَ
 مِنَ الْخَبِيَةِ أَوْ مِنَ الشَّرِّ أَنْ يَنَامَ لَيْلَةً
 حَتَّى يُصْبِحَ وَقَدْ بَالَ الشَّيْطَانُ فِي أُذُنِهِ
 فَلَمْ يَذْكُرْ لِلَّهِ لَيْلَةً حَتَّى يُصْبِحَ (قیام)

حضرت ابن معود سے مروی ہے کہ انسان
 کیلئے یہی خسارہ کافی ہے کہ وہ رات بھر
 سوتا ہے یہاں تک کہ صبح ہو جائے اور شیطان نے
 اس کے کان میں پیشاب کر دیا ہو پھر اس نے اللہ کا
 پوری رات ذکر نہیں کیا حتیٰ کہ صبح ہو گئی۔

ف مطلب یہ ہے کہ پوری رات سوتا اور خدا کا بالکل بھی ذکر نہ کرنا بہت بڑی

ناکائی ہے اس سے ہر مسلمان کو بچنا نہایت ضروری ہے۔

(۹) كَانَ عَمْرٌو فِي حَيْثُ الصَّلَاةِ حضرت عمرؓ وسط لیل میں نماز ادا کرنے کو
فِي جَوْفِ اللَّيْلِ يَعْنِي وَسَطَ اللَّيْلِ۔ پسند فرماتے تھے۔ (صفة الصفوة)

مطلب یہ ہے کہ درمیان شب میں اٹھنا، اور خدا کی یاد میں مشغول ہونا عبادتِ بندگی
کرنا خصوصاً نماز پڑھنا آپ کو مرغوب پسندیدہ تھا، آپ اسکا اہتمام فرماتے تھے۔

(۱۰) قَالَ عَبْدُ اللَّهِ بْنِ مَسْعُودٍ رَضِيَ حضرت عبد اللہ بن مسعودؓ فرماتے ہیں کہ
لَا أَفِينَنَّ حَدَّكُمْ جِيفَةَ لَيْلٍ تُطْرَبُ میں تم میں سے کسی کو رات کا مردار اور

نہار (صفة الصفوة) دن کا قطرب نہ پاؤں۔

ف۔ قطرب ایک پرندہ کا نام ہے جو تمام رات گھومتا ہے اور سوتا نہیں۔ مطلب یہ ہے
کہ تم میں سے کوئی بھی ایسا نہ کرے کہ رات بھر تو مردار کی طرح غافل پڑا رہے اور دن
کو قطرب پرندہ کی طرح ادھر ادھر گھومنے میں مشغول ہو اور بیدار رہے بلکہ رات کو
بیدار رہ کر خدا کی عبادت و بندگی میں مصروف ہونا چاہئے۔

اقوال مشائخ

(۱) قَالَ عَطَاءُ الْخُرَّاسِيُّ كَانَ حضرت عطاء خراسانی فرماتے ہیں کہ حضرت

يُقَالُ قِيَامُ اللَّيْلِ قِيَامًا لِلْبَدَنِ وَ صحابہ رضی اللہ تعالیٰ عنہم فرماتے تھے کہ:-

نُورٌ فِي الْقَلْبِ وَضِيَاءٌ لِلْبَصَرِ وَ قُوَّةٌ شب بیداری جسم کیلئے حیات اور قلب کا

فِي الْجَوَارِحِ وَإِنَّ الرَّجُلَ إِذَا قَامَ نور ہے، آنکھوں کی روشنی ہے، اعضاء کی

مِنَ اللَّيْلِ مُتَهَيِّدًا أَصْبَحَ فَرِحًا يَجِدُ
لِذَلِكَ فَرِحًا فِي قَلْبِهِ وَإِذَا انْغَلَبَتْهُ
عَيْنَاهُ فَنَامَ عَنْ حَرَبِهِ أَصْبَحَ
حَزِينًا مُنْكَسِرَ الْقَلْبِ كَأَنَّهُ
فَقِدَ شَيْئًا وَقَدْ فَقَدَ عَظْمَ الْأُمُورِ
كَدُّ نَفْعًا رِقِيَامًا

قوت کا ذریعہ ہے۔ جب کوئی شخص رات
میں تہیہ پڑھنے کیلئے اٹھتا ہے تو صبح کی قوت
شادان و فرحان اٹھتا ہے، اور یہ فرحت
اور خوشی اپنے قلب میں بھی محسوس کرتا ہے
جب غلبہ نیند کی وجہ سے سو جاتا ہے اور اپنے
وظیفہ سے غافل ہو جاتا ہے تو صبح کی قوت

اس حال میں اٹھتا ہے کہ حزن و ملال طاری ہوتا ہے، دل ٹوٹا ہوا ہوتا ہے جیسے کوئی
چیز کھو گئی ہو، حالانکہ اس نے اپنے لئے سب سے زیادہ نافع شے کو کم کر دیا ہے یعنی
شب بیداری سے غافل ہو گیا۔

ف۔ تہجد نہایت مفید اور نافع عمل ہے۔ اس میں بے شمار فوائد ہیں اور حکمتیں ہیں۔
ارشاد بالا میں صرف چند فوائد کو بطور مثال کے ذکر کیا گیا ہے۔ ورنہ حقیقت یہ ہے کہ امور
نافع میں اس سے بڑھ کر کوئی دوسرا عمل نہیں۔ حضرت عطار نے صاف فرما دیا ہے کہ
جس نے تہجد چھوڑا اس نے بہت ہی بڑا نافع اور مفید عمل ترک کیا۔

(۳) وَقَالَ يَزِيدُ الرَّقَاشِيُّ بِطُولِ
التَّهَجُّدِ تَقَرُّ عَيُونُ الْعَابِدِينَ
وَبَطُولِ انْطِبَاءِ نَفْسِهِمْ قُلُوبُهُمْ
عِنْدَ لِقَاءِ اللَّهِ رِقِيَامًا

حضرت زید رقاشی فرماتے ہیں کہ لمبی تہجد
سے عابدین کی آنکھیں ٹھنڈی ہوتی ہیں
اور لمبی پیاس سے ان کے قلوب اللہ تعالیٰ
سے ملنے کے وقت خوش ہوتے ہیں۔

ف۔ یعنی جب ان کو اللہ تعالیٰ کے یہاں ان کے لمبے لمبے تہجد پڑھنے کا ثواب ملے گا
تو ان کی آنکھیں ٹھنڈی ہوں گی اور حیب گرمیوں کے لمبے دنوں میں روز بھر سہلے

لوگوں کے قلوب کو اس کی طرف مائل کر دیتے ہیں حتیٰ کہ سارے لوگ اس کی عزت کرنے لگتے ہیں اور روزہ رکھنے سے چونکہ قدرے ضعف ہو جاتا ہے اس سے انسان کی شہوت ٹوٹ جاتی ہے اور پھر وہ گناہوں سے بچ جاتا ہے۔ یہی وجہ ہے کہ پیٹ بھرنے کے بعد ادھر ادھر کی سوچتی ہے کسی بھوکے پیٹ کو دیکھو وہ کبھی ایسے کاموں کے لئے تیار نہ ہوگا جو شہوت کے متعلق ہوں اب سوال یہ ہے کہ پھر دن و رات اس میں لگا رہے نماز پڑھتا ہے روزہ رکھتا ہے اس میں تو بہت مشقت ہے۔ اس کا جواب دیا کہ مومن کے لئے راحت تو آخرت ہی میں جنت میں پہنچا ہوگی۔

(۶) وَعَنِ الْحَسَنِ كَانَ يُقَالُ قَاعِ عَمَلِ
النَّاسِ مِنْ عَمَلٍ اثْبَتَ فِي خِدْمَةِ مَنْ صَلَوَ
فِي جَوْفِ اللَّيْلِ وَكَانَ فِي الْأَرْضِ شَيْءٌ
أَجْهَدُ لِلنَّاسِ مِنْ قِيَامِ اللَّيْلِ
وَالصَّدَقَةِ قِيلَ فَإِنَّ الْوَرَعَ قَالَ
ذَاكَ مِثْلُكَ الْأَمْرِ (قيام)

حسن بصری فرماتے ہیں کہ (عبدالصاحب میں) یہ کہا جاتا تھا کہ بھلائی کا کوئی کام رات میں تہجد پڑھنے سے افضل نہیں ہے اور دنیا میں شب بیداری اور صدمے زیادہ با لوگوں کیلئے اور کچھ نہیں ہے حضرت حسن پوچھا کہ پھر تقویٰ و ورع کہاں گئے یعنی اسکا کیا مرتبہ ہے، فرمایا کہ تقویٰ تو سب کی جان ہے

و مطلب یہ کہ ورع تقویٰ تو اصل الاصول ہے۔ اس کے برتر و افضل ہونے میں تو کوئی شبہ ہی نہیں اور جو مشقت و دشواری اس میں ہے وہ بھی ظاہر ہے لیکن اسکے علاوہ تہجد و صدمہ بھی اعمال خیر میں سے بہترین اور برگزیدہ عمل ہے اور دونوں میں مشقت و دشواری بھی خوب ہے۔ ایک میں آرام و راحت کو ترک کرنا پڑتا ہے۔ اور دوسرے میں اپنے مال کو جو بالطبع مرغوب ہوتا ہے خرچ کرنا ہوتا ہے۔ اور ظاہر ہے کہ

دونوں باتیں انسان کی طبیعت پر عموماً گراں اور باعثِ مشقت ہوتی ہیں۔

(۷) عَنْ ثَوْرِ بْنِ يَزِيدٍ قَدَرْتُ أَنَّ
عِيسَى بْنَ مَرْيَمَ قَالَ كَلِمًا اللَّهُ
كَثِيرًا وَكَلِمًا النَّاسَ قَلِيلًا
قَالُوا يَا رُوحُ اللَّهِ وَكَيْفَ نَكَلِمُ
اللَّهُ كَثِيرًا قَالَ اخْلُوْا بِنَاجِيَتِهِ
وَاخْلُوْا بِدُعَائِهِ - (قيام)

ثور بن یزید فرماتے ہیں کہ میں نے (کتب
سابقہ میں) پڑھا کہ حضرت عیسیٰ بن مریم
علیٰ نبینا وعلیہ الصلوٰۃ والسلام نے (لوگوں
سے فرمایا کہ اللہ تعالیٰ سے خوب بات چیت
کو اور لوگوں سے بہت کم۔ لوگوں کے عرض
کیا کہ اے روح اللہ! ہم اللہ تعالیٰ سے
کس طرح بات چیت کریں۔ فرمایا اللہ تعالیٰ
سے مناجات اور دعا کرنے کیلئے خلوت اختیار
کو۔

ف یعنی کثرت سے خلوت میں ذکر الہی اور دعا و مناجات میں مشغول رہو اور
ہمیشہ خدا کی عبادت و بندگی (جس میں تہجد وغیرہ بھی داخل ہے) کرتے رہو، حق تعالیٰ
سے بات چیت کا یہی طریقہ ہے۔

(۸) عَنِ الْحَسَنِ أَنَّ كَانَ الرَّجُلَ مِنْهُمْ
لِعِيشٍ خَمْسِينَ أَوْ سِتِّينَ سَنَةً عُمُرًا
كَلِمَةً مَا طَوَى لَهُ تَوْبَةً قَطُّ وَلَا أَمْرًا فِي
أَهْلِهِ بَضْعَةَ طَعَامٍ قَطُّ وَلَا جَعَلَ بَيْنَهُ
وَبَيْنَ الْأَرْضِ شَيْئًا قَطُّ قَالَ وَحْتَفَرَ
رَجُلٌ مِنَ الصُّدْرِ الْأَوَّلِ فَبَكَى وَاشْتَدَّ

حسن بصری فرماتے ہیں کہ گذشتہ زمانے میں
آدمی پچاس ساٹھ سال زندہ رہتا تھا اپنی
ساری عمر نہ تو کپڑا بنا تا تھا اور نہ اپنے گھر
والوں کو کھانا پکانے کا حکم دیتا تھا اور نہ
ہی سوتا تھا۔ حضرت حسن فرماتے ہیں کہ ایک
شخص نے قرن اول کے لوگوں میں سے جب

بَكَوَةٌ فَقَالُوا أَرْحَمِكَ اللَّهُ إِنَّ اللَّهَ
عَفُوفٌ وَأَنَّهُ غَفُورٌ فَقَالَ أَمَا وَاللَّهِ مَا
تَرَكْتُ بَعْدِي شَيْئًا أَبْكِي عَلَيْهِ إِلَّا نَلْتُ
حِصَالِ طَبَا هَاجِرَةً فِي يَوْمٍ بَعِيدٍ مَا
بَيْنَ الطَّرْفَيْنِ أَوْ لَيْلَةً يَبْتِئُ الرَّجُلُ
يُرَاوِحُ مَا بَيْنَ جَبْهَتِهِ وَقَدَمَيْهِ
أَوْ عُدَّةً أَوْ رُوحَةً فِي سَبِيلِ اللَّهِ -

(قیام)

مرنے کے قریب ہوا تو بڑی شدت سے رونے
لگا۔ لوگوں نے کہا اللہ تجھ پر رحم فرمائے اللہ
تعالیٰ گناہوں کو معاف کر نیوالا مغفرت
فرمانے والا ہے۔ اس نے کہا کہ خدا کی قسم
میں نے اپنے بعد کوئی ایسی چیز نہیں چھوڑی
جس کے نہ ملنے پر رو رہا ہوں بخیر تین چیزوں
کے (۱) بے دن کی گرم دوپہر کی پیاس (یعنی
ان دنوں کا روزہ وہ رات کہ جسکو آدمی
اپنی پیشانی اور قدم کے حرکت دینے میں
گزار دے (یعنی رات بھر رکوع و سجود میں مشغول
ہے) یا اللہ کے راستہ میں صبح و شام کو جہاد کرنا۔

ف۔ یعنی صرف تین چیزوں پر غم کر رہا ہوں، ایک یہ کہ مرنیکے بعد سخت گرمی کے زیادہ
کا روزہ نصیب نہ ہوگا۔ دوسرے راتوں کی نماز تہجد حاصل نہ ہوگی۔ اور تیسرے جہاد نہ
کر سکوں گا۔

(۹) عَنْ مُحَمَّدِ بْنِ كَعْبِ الْقُرظِيِّ قَالَ
قَرَأْتُ فِي بَعْضِ الْكُتُبِ هَذَا الصِّدْقَ
إِنْرَحُوا ابْنِي تَنْعَمُوا ابْنِي كَرِيْمِي - (قیام)
محمد بن کعب قرظی فرماتے ہیں کہ میں نے بعض
کتاب بقہ میں پڑھا اس میں لکھا ہے کہ اے
صدیقین مجھ سے خوش رہو، اور میرے ذکر
کے بدلے میں نماز و نعمت حاصل کرو۔

ف۔ چونکہ تہجد بھی ذکر الہی کی ایک نوع ہے اسلئے مذکورہ بالا فضیلت تہجد کیلئے

بھی ہوگی۔ پس خوش قسمت ہیں وہ لوگ جو تہجد پڑھتے ہیں اور اس کے فضائل و برکتوں کو حاصل کرتے ہیں۔ اللہم وفقنا۔

(۱۰) وَخَرَجَ الرَّبِيعُ بْنُ خَيْثَمٍ فِي غَزَاةٍ وَأُرْسِلَ غُلَامَةٌ يَحْتَسِرُ رَبِيطَ فَرَسِهِ قَامَ يُصَلِّيُ فَبَجَاءَ الْغُلَامُ قَالَ يَا رَبِيعُ آيِنَ الْفَرَسِ قَالَ سُرِقَتْ يَا أَيُّهَا قَالَ تَسْرَقُ وَأَنْتَ تَنْظُرُ إِلَيْهَا قَالَ نَعَمْ يَا أَيُّهَا إِنِّي كُنْتُ أَنَا حِيٌّ رَبِّي فَلَمْ يَكُنْ يُسْتَعِينِي عَنْ مُنَاجَاةِ رَبِّي شَيْئًا اللَّهُمَّ إِنْ كَانَ غَنِيًّا فَاهْدِهِ وَإِنْ كَانَ فَقِيرًا فَاعِينِهِ (قيام)

ربیع بن خثیم غازیوں کے ہمراہ غزوہ میں تشریف لے گئے اور اپنے غلام کو جس کا نام یسار تھا، گھوڑے کا چارہ لانے کیلئے بھیجا اور اپنا گھوڑا باندھ کر نماز میں مصروف ہو گئے اس کے بعد غلام آیا تو اس نے کہا کہ ربیع گھوڑا کہاں ہے کہنے لگے، اے یسار وہ تو چوری ہو گیا یسار نے کہا کیسے چوری ہو گیا حالانکہ تمہارے سامنے تھا۔ ربیع نے فرمایا، ہاں لیکن میں اپنے رب کے بات چیت کرنے لگا تھا پھر کوئی چیز میرے رب کی مناجات سے مجھ کو غافل نہ کر سکی (اسکے بعد دعا کی) اے اللہ اگر وہ چور غنی ہو تو اسکو ہدایت دیدے اور اگر فقیر ہو تو اسکو غنی کر دے۔

(۱۱) قَالَ ذَهَبُ بْنُ مُنَبِّهٍ لَنْ يَبْرَحَ الْمُهَاجِدُونَ مِنْ عَرْضَةِ الْقِيَامَةِ حَتَّى يُوتُوا بِتَجَابُتٍ مِنَ اللَّوْءِ وَقَدْ نَفَخَ فِيهَا الرُّوحُ فَيَقَالُ لَهُمْ انْطَلِقُوا إِلَى مَنَازِلِكُمْ

حضرت ذہب بن منبہ فرماتے ہیں کہ تہجد پڑھنے والے میدانِ حشر سے ہرگز نہ جائیں گے یہاں تک کہ عمدہ بہترین موتی لائے جائیں گے ان میں روح ڈالی جائیگی اور تہجد پڑھنے والوں کو

مِنَ الْجَنَّةِ رُكْبَانًا فَيُرَكَّبُونَهَا فَنَتِظِرُّهُمْ
 مُتَعَالِيَةً وَالنَّاسُ يُنظُرُونَ إِلَيْهِمْ
 يَقُولُ بَعْضُهُمْ لِبَعْضٍ مِّنْ هَؤُلَاءِ الَّذِينَ
 قَدَّمْنَا اللَّهُ عَلَيْهِمْ مِنَ بُنْيَانٍ فَلَيْسَ الْوَدُّ
 كَذَلِكَ حَتَّىٰ يَنْتَهَىٰ بِهِمْ إِلَىٰ مَسَاكِنِهِمْ
 مِنَ الْجَنَّةِ۔

سے کہا جائیگا کہ جنت میں اپنے اپنے مکانوں
 کی طرف سوار ہو کر چلے جاؤ۔ چنانچہ وہ ان
 سوار ہو جائیں گے۔ اور پرندے ان کو اونچا
 اڑائیں گے لوگ دیکھیں گے اور آپس میں ایک
 دوسرے سے کہیں گے یہ کون لوگ ہیں جن پر
 اللہ رحمتاً نے احسان فرمایا ہے پس
 وہ اسی طرح اڑتے رہیں گے یہاں تک کہ جنت
 میں اپنے مکانوں تک پہنچ جائیں گے۔

حضرت امام اوزاعی فرماتے ہیں کہ مجھے یہ بات
 پہنچی ہے کہ جو شخص رات کا قیام طویل کرتا
 ہے قیامت کے دن حق تعالیٰ اس سے تخفیف
 فرماتے ہیں۔

(۱۲) عَنِ الْأَوْزَاعِيِّ بِأَعْيُنِي أَنَّهُ قَالَ
 مَنْ أَطَالَ قِيَامَ اللَّيْلِ خَفَّفَ اللَّهُ عَنْهُ
 يَوْمَ الْقِيَامَةِ۔

ف یعنی قیامت کی سختیاں اور دشوار ترین منزلوں میں سہولت و تخفیف فرماتے ہیں۔
 حضرت طلحہؓ فرماتے ہیں مجھے یہ بات پہنچی ہے
 کہ بندہ جب تہجد پڑھنے کیلئے کھڑا ہوتا ہے
 تو دو فرشتے اسکو پکار کر کہتے ہیں خوشخبری ہے
 تیرے لئے تو پہلے (زمانہ کے) عابدین کی راہ
 پر گامزن ہوا ہے۔

(۱۳) عَنْ طَلْحَةَ بْنِ مَصْرَةَ بِأَعْيُنِي
 أَنَّ الْعَبْدَ إِذَا قَامَ مِنَ اللَّيْلِ لِلتَّهَجُّدِ
 نَادَاهُ مَلَكَانِ طُوبَاكَ سَلَّكَ مِنْهَا جِ
 الْعَابِدِينَ قَبْلَكَ۔

(۱۴) قَالَ الْمَغِيرَةُ بْنُ جَبْرِ بَرَزُوا

حضرت مغیرہؓ فرماتے ہیں کہ جب دشمن متقابل

اَلْعَدُوَّ قَالَ عَبْدُ اللَّهِ بْنِ غَالِبٍ عَلَى مَا
 اِسْمِي مِنَ الدُّنْيَا فَوَاللَّهِ مَا فِيهَا لِلنَّبِيِّ
 جَذَلٌ وَاللَّهِ لَوْلَا فَحْتِي لِمُبَاشَرَةِ السَّهْرِ
 بِصَفْحَةٍ وَجْهِي وَافْتِرَاشِ الْجَهَنَّمِ
 لَكَ يَا سَيِّدِي وَالْمُرَاوَحَةَ بَيْنَ الْاَعْضَاءِ
 وَالْكَرَادِيْسِ فِي ظِلِّ اللَّيَالِي رَجَاءً لَوْ اَنَّ
 وَحُلُوْلِ رِضْوَانِكَ لَقَدْ كُنْتُ مُتَمَنِّئًا
 لِفِرَاقِ الدُّنْيَا وَاَهْلِهَا ثُمَّ كَسَرَ جَفْنَ
 سَيْفِهِ وَتَقَدَّمَ فَقَاتَلَ حَتَّى قُتِلَ فَلَمَّا
 دُفِنَ اَصَابَ لَوْ اَمِنْ قَبْرِهٖ رَائِحَةُ الْمِسْكِ
 قَرَأَهُ رَجُلٌ فَيَمَارِي النَّائِمُ فَقَالَ يَا بَا
 فِرَاسٍ مَاذَا صَنَعْتَ قَالَ خَيْرُ الصَّنِيعِ
 قَالَ اِلَى مَا صُرْتُ قَالَ اِلَى الْجَنَّةِ قَالَ بِمِ
 قَالَ بِحُسْنِ الْيَقِيْنِ وَطُوْلِ التَّهَجُّدِ وَ
 ظَبَاءِ الْهَوَا جِرَقًا قَالَ فَمَا هَذِهِ الرَّائِحَةُ
 الطَّيِّبَةُ الَّتِي تُوجَدُ مِنْ وَدْبِكَ قَالَ
 تِلْكَ رَائِحَةُ التَّلَاوَةِ وَالطَّبَاطُ قَالَ اُدُّ
 صِنِّي قَالَ بِكُلِّ خَيْرٍ اَوْصِيكَ قَالَ
 اَوْصِنِي قَالَ اِكْسَبْ لِنَفْسِكَ خَيْرًا

پر آیا تو عبد اللہ بن غالب نے فرمایا، میں دنیا
 کی کس چیز پر غم کروں، خدا کی قسم دنیا میں
 عقل مند کیلئے کوئی بھی خوشی نہیں، خدا کی قسم
 اے میرے آقا اگر مجھے اپنے چہرے کا بیدار رہنا
 اور آپ کیلئے پیشانی کا بچھانا اور رات کی تاریکی
 میں پکی رضا اور ثواب کی امید پر اپنے اعضاء
 اور جوڑوں کو آرام دینا محبوب نہ ہوتا، تو میں
 دنیا، اور اہل دنیا کے فراق کی آرزو کرتا۔ پھر
 اپنے اپنی تلوار کے نیام کو توڑا اور آگے بڑھ کر
 قتال کیا یہاں تک کہ آپ شہید ہو گئے جب
 آپ دفن کئے گئے تو آپ کی قبر سے مشک کی خوشبو
 محسوس کی گئی۔ ایک شخص نے آپ کو خواب
 میں دیکھا تو پوچھا، اے ابو فراس آپ نے
 کیا کیا، فرمایا اچھا عمل، دریافت کیا، آپ
 کہاں منتقل ہو گئے ہیں فرمایا، جنت کی طرف
 پوچھا کس وجہ سے؟ فرمایا حُسنِ یقین اور
 لمبی تہجد اور دوپہر کی پیاس کی بنا پر! عرض
 کیا، آپ کی قبر سے یہ خوشبو کیسی آتی ہے؟
 فرمایا، یہ تلاوت اور پیاس کی خوشبو ہے!

لَا تَخْرُجُ عَنْكَ اللَّيَالِي وَالْأَيَّامُ عَطْلًا
فِي رَأْيِ رَأْيِ الْإِبْرَارِ قَالُوا الْمَدْرِبُ بِالْبِرِّ

(قیام)

اس نے کہا مجھے وصیت کر دیجئے۔ فرمایا،
میں تجھے بر بھلائی کی وصیت کرتا ہوں۔
اس نے دوبارہ کہا، مجھے وصیت کر دیجئے۔
فرمایا، اپنے لئے بھلائی حاصل کرو، دن
ورات بیکار نہ گذریں کیونکہ میں نے نیک
لوگوں کو دیکھا کہ وہ نیکی کر کے (آخرت)
کی بھلائی حاصل کرتے ہیں۔

(۱۵) قَالَ عَبِيدَةُ أَبُو سُرٍّ بَعْدَ اخْتَفَائِهِ
عِنْدِي مُحَمَّدُ بْنُ النَّضْرِ الْحَارِثِيُّ مِنْ
يَعْقُوبَ بْنِ دَاوُدَ فِي هَذِهِ الْعُلْيَةِ
أَرْبَعِينَ لَيْلَةً فَبَارَأْتَهُ فَأَمَّا لَيْلًا
وَلَا نَهَارًا كَانَ يَجِيئُنِي نِصْفَ النَّهَارِ فِي
الْقَائِلَةِ فَأَقُولُ لَهَا مَا تَقِيلُ فَيَقُولُ
أَكْرَهُ أَنْ أُعْطِيَ عَنِّي سُؤْلَهَا فِي النَّوْمِ

(قیام)

ابو زبید فرماتے ہیں کہ میرے پاس محمد بن
نضر حارثی چالیس رات تک اس بالاخانہ
میں یعقوب بن داؤد سے چھپے رہے ہیں نے
آپ کو کبھی رات یا دن میں سوتا نہیں دیکھا
آپ دوپہر کو نصف نہار کی وقت آتے اور
میں کہتا کہ آپ قیلولہ نہیں کرتے، فرماتے
میں اسکو مکروہ سمجھتا ہوں کہ اپنی آنکھ کی
خواہش پوری کروں۔

(۱۶) قَالَ الْخَوَّاصُ دَوَاءُ الْقَلْبِ
خَمْسَةُ أَشْيَاءَ قِرَاءَةُ الْقُرْآنِ
بِالتَّدْبِيرِ وَخَلَاءُ الْبَطْنِ وَقِيَامُ اللَّيْلِ
وَالْتَضَرُّعُ عِنْدَ السُّحْرِ وَهَجَّالَسَةُ

حضرت خواص فرماتے ہیں کہ (امراض)
قلب کی دوا پانچ چیزیں ہیں۔ تدبیر کیساتھ
قرآن پڑھنا۔ پیٹ خالی رکھنا۔ سحر کی وقت
تضرع اختیار کرنا۔ تہجد پڑھنا۔ صلحہ کی صحبت

الصَّالِحِينَ. (قشیریہ) اختیار کرنا۔

(۱۷) عَنْ مُحَمَّدِ بْنِ قَيْسٍ بَلَغَنِي أَنَّ الْعَبْدَ إِذَا قَامَ مِنَ اللَّيْلِ لِلصَّلَاةِ تَنَاطَرَ عَلَيْهِ الْبُرْمُنُ عَنَانَ السَّمَاءِ إِلَى مَفْرَقِ رَأْسِهِ وَهَبَطَتْ عَلَيْهِ الْمَلَائِكَةُ لِتَسْمِعَ لِقَاءَهُ وَاسْتَمَعَ لَهُ عَمَّارٌ دَائِرَةً وَسُكَّانُ الْهَوَاءِ فَإِذَا فَرَغَ مِنْ صَلَاتِهِ وَجَلَسَ لِلدُّعَاءِ أَحَاطَتْ الْمَلَائِكَةُ تَوْمِنًا عَلَى دُعَائِهِ فَإِنْ هُوَ اضْطَجَعَ بَعْدَ ذَلِكَ نُودِيَ نَمُّ قَبْرِ الْعَيْنِ مَسْرُورًا نَمُّ خَيْرِنَايِمٍ عَلَى خَيْرِ عَمَلٍ. (قیام اللیل)

محمد بن قیس فرماتے ہیں مجھے یہ بات پہنچی ہے کہ بندہ جب رات کو نماز کیلئے کھڑا ہوتا ہے تو اس کے سر پر آسمان سے خیر و برکت بھرتی ہے اور اسکی قرارت سننے کیلئے فرشتے نازل ہوتے ہیں، گھر اور فضا کے بہنے والے اسکی قرارت سنتے ہیں۔ جب وہ نماز سے فارغ ہو جاتا ہے اور دعا کیلئے بیٹھتا ہے تو اسکو فرشتے گھیر لیتے ہیں اور اسکی دعا پر آمین کہتے ہیں۔ اسکے بعد اگر وہ آرام کرتا ہے تو پکار کر کہا جاتا ہے ”اچھے سونے والے کی طرح بہترین عمل پر بچشم خنک خوشی کیساتھ سو جا“

(۱۸) قِيلَ لِلْحَسَنِ مَا بَالَ الْمُتَهَجِّدِينَ مِنْ أَحْسَنِ النَّاسِ وَجُوهًا قَالُوا لِأَنَّهُمْ نَخَلُوا بِالرَّحْمَنِ فَالْبَسَهُمْ مِنْ نُورِهِ نُورًا. (قیام)

حضرت حسنؑ سے عرض کیا گیا کہ متہجدین کے چہرے سب لوگوں سے زیادہ خوبصورت ہیں۔ اسکی کیا وجہ ہے فرمایا کہ چونکہ ان لوگوں نے خدا کے ساتھ خلوت اختیار کی اس لئے حق تعالیٰ نے انکو اپنے نور سے (کچھ حصہ) عطا فرمایا۔

(۱۹) قَالَ الْفُضَيْلُ إِذَا لَمْ تَقْدِرْ
عَلَى قِيَامِ اللَّيْلِ وَصِيَامِ النَّهَارِ فَاَعْلَمْ
أَنَّكَ مَحْرُومٌ مُكَلِّبٌ كَبَلَتَكَ
خَطِيئَتَكَ (صفة الصفوة)

حضرت فضیل فرماتے ہیں، جب تو رات
کی نماز اور دن کے روزوں پر قادر نہ ہو تو
سمجھ لے کہ تو محروم و قیدی ہے۔ تیرے
گناہوں نے تجھ کو قید کیا ہے۔

(۲۰) قَالَ الْفُضَيْلُ إِنِّي لَا سَتَقْبِلُ
اللَّيْلَ فِيهِ لِي طَوْلَةٌ فَأَفْتَحَ الْقُرْآنَ
فَأَصْبَحَ وَمَا قَضَيْتُ نَهْمِي (احياء)

نیز حضرت فضیل فرماتے ہیں کہ میں رات
کا استقبال کرتا ہوں تو اس کا طول مجھے
خوفزدہ بنا دیتا ہے۔ میں قرآن (کی تلاوت)
شروع کرتا ہوں حتیٰ کہ صبح ہو جاتی ہے
اور میں اپنی خواہش کو پورا نہیں کر سکتا۔

تجدیر سول

حضرت اقدس صلی اللہ علیہ وسلم کی ہر حرکت و سکون عبادت اور ہر کلام و خاموشی
ذکر و فکر ہے۔ یہاں پر آپ کی رات کی عبادت کا تذکرہ کیا جاتا ہے جس سے یہ اندازہ
ہو جائیگا کہ نبی کریم صلی اللہ علیہ وسلم معصوم و مغفور ہونے اور مراتب عالیہ سے
اس مرتبہ پر فائز ہونے کے باوجود جو کسی ولی یا نبی کو حاصل نہیں۔ نفلی عبادات
میں کس قدر اہتمام فرماتے تھے اور ہم لوگ اپنی بد اعمالیوں و رسیہ کاریوں کے باوجود
اہتمام کرتے ہیں حالانکہ ہم لوگوں کو آپ سے کہیں زیادہ عبادت کا اہتمام و فکر ہونا چاہئے۔
(۱) عَنْ أَبِي هُرَيْرَةَ رَضِيَ اللَّهُ عَنْهُ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ

صَلَّى اللهُ عَلَيْهِ وَسَلَّمَ يُصَلِّيَ حَتَّى تَرِمَ
 قَدَمَاهُ قَالَ فَقِيلَ لَهُ تَفْعَلُ هَذَا
 وَقَدْ جَاءَكَ أَنَّ اللَّهَ تَعَالَى قَدْ غَفَرَ لَكَ
 مَا تَقَدَّمَ مِنْ ذَنْبِكَ وَمَا تَأَخَّرَ قَالَ
 أَفَلَا أَكُونُ عَبْدًا شَكُورًا (شامل ترمذی)

علیہ وسلم اتنی کثرت سے نماز پڑھا کرتے
 تھے کہ پاؤں پر درم ہو جاتا تھا کسی نے
 عرض کیا آپ کو اگلے پچھلے سب گناہوں کے معاف
 ہونے کی بشارت ہو چکی ہے پھر آپ اس وجہ
 کیوں مشقت برداشت فرماتے ہیں۔ آپ نے
 فرمایا کہ کیا میں شکر گزار بندہ نہ ہوں۔

ف حضرت عائشہ رضی اللہ عنہا سے بھی اس شکر یہ کے متعلق ایک مفصل روایت نقل کی گئی ہے
 حضرت عطاء کہتے ہیں کہ میں نے ایک مرتبہ حضرت عائشہ رضی اللہ عنہا سے عرض کیا کہ حضور اکرم صلی اللہ
 علیہ وسلم کی کوئی عجیب ترین بات سنائیں۔ انہوں نے فرمایا کہ آپ کی کون سی بات
 ایسی تھی جو عجیب ترین نہ تھی۔ اس کے بعد فرمانے لگیں ایک رات کا قصہ ہے کہ حضور
 سونے کے لئے مکان پر تشریف لائے اور میرے پاس حان میں لیٹ گئے۔ لیٹنے کے کچھ
 ہی دیر بعد ارشاد فرمایا کہ مجھے چھوڑ دو میں اپنے رب کی عبادت کروں۔ یہ فرما کر کھڑے
 ہو گئے وضو کیا اور نماز کی نیت باندھ لی اور رونا شروع کر دیا، یہاں تک کہ سینہ مبارک
 تک آنسو بہنے لگے۔ اسکے بعد آپ نے رکوع فرمایا، اس میں بھی روتے رہے پھر سجدہ
 کیا اور اس میں بھی یہ گریہ جاری رہا۔ پھر سجدہ سے اٹھے اور اس وقت بھی روتے ہی
 رہے۔ غرض صبح تک یہی کیفیت رہی۔ حتیٰ کہ حضرت بلال رضی اللہ عنہ کی نماز کے لئے بلانے آگے
 میں نے عرض کیا حضور آپ اس قدر کیوں روتے ہیں، اللہ جل شانہ نے تو آپ کے اگلے
 پچھلے سب گناہ معاف کر دیئے ہیں۔ آپ نے ارشاد فرمایا، تو پھر میں خدا کا شکر گزار بندہ نہ
 ہوں۔ اس کے بعد آپ نے ارشاد فرمایا کہ میں ایسا کیوں نہ کرتا، حالانکہ آج مجھ پر

یہ آیتیں نازل ہوئیں۔ اس کے بعد آپ نے سورہ آل عمران کے اخیر رکوع اِنَّ فِي خَلْقِ
السَّمَوَاتِ وَالْاَرْضِ وَالْخِزْيِ الْمَخْرُوجِ تِلَاوَتِ فَرَمَائِ۔

حضور اقدس صلی اللہ علیہ وسلم کی یہی! دائے بندگی تھی جو خدا کو اس قدر پسند
تھی کہ اس نے آپ کو کلام پاک میں جا بجا "عبد" کے پیارے لقب سے یاد فرمایا ہے۔
حضرت عون رضی اللہ تعالیٰ عنہ کہتے ہیں کہ میں ایک رات حضور صلی اللہ علیہ
وسلم کے ساتھ تھا۔ حضور نے مسواک کی، وضو فرمایا، اور نماز کے لئے کھڑے ہو گئے۔ میں
بھی حضور کے ساتھ نماز میں شریک ہوا۔ حضور نے ایک رکعت میں سورہ بقرہ پڑھ
ڈالی، جہاں رحمت کی آیت آتی پھر جاتے اور دیر تک رحمت کی دُعا مانگتے رہتے۔
اور جہاں عذاب کی آیت آتی وہاں بھی رک جاتے اور دیر تک عذاب سے پناہ مانگتے
سورہ کے آخر پر آپ نے رکوع فرمایا اور اتنی دیر تک رکوع میں رہے جتنی دیر سورہ بقرہ
کی قرأت میں لگی تھی اور رکوع میں سُبْحَانَ ذِي الْجَبَرُوتِ وَالْمَلَكُوتِ وَالْعِظْمَةِ
پڑھتے تھے۔ رکوع کے بعد اتنا ہی طویل سجدہ کیا۔ دوسری رکعت میں سورہ آل عمران
پڑھی۔ پھر اسی طرح ہر رکعت میں پوری ایک سورہ پڑھتے۔ اور رکوع و سجدہ میں
بھی وہ صورت اختیار فرماتے۔ (قیام اللیل)

حضرت حذیفہ فرماتے ہیں کہ ایک شب مجھے حضور اکرم صلی اللہ علیہ وسلم کیسے
نماز پڑھنے کا اتفاق ہوا۔ حضور نے سورہ بقرہ شروع کی۔ میں نے سمجھا کہ آپ آیتوں
تک پڑھیں گے۔ لیکن آپ ان کو پڑھ کر آگے بڑھے تو میں نے خیال کیا کہ شاید آپ پوری
سورہ ایک ایک ہی رکعت میں ختم کرنا چاہتے ہیں۔ چنانچہ جب آپ نے اس سورہ کو
ختم کیا تو سورہ آل عمران شروع کر دی اور وہ بھی ختم ہو گئی تو سورہ نسا شروع

کر دی۔ حضور صلی اللہ علیہ وسلم بہت ٹھہر ٹھہر کر نہایت سکون و اطمینان سے قرأت فرما رہے تھے اور ہر آیت کے مضمون کے مطابق درمیان میں تسبیح و تہلیل اور دُعا بھی فرماتے جاتے تھے۔ اس کے بعد حضور نے رکوع فرمایا۔ رکوع میں بھی قیام کے برابر توقف فرمایا۔ پھر رکوع سے کھڑے ہوئے اور اتنی ہی دیر کھڑے رہے، پھر سجدہ کیا اور سجدہ میں بھی اسی قدر دیر فرمائی۔ (مسلم)

حضرت عبداللہ بن مسعود کہتے ہیں کہ میں نے ایک شب حضرت رسول کریم صلی اللہ علیہ وسلم کے ساتھ نماز پڑھی۔ آپ نے اتنی دیر تک قیام فرمایا کہ میرے دل میں بڑا ارادہ پیدا ہونے لگا۔ اُن سے پوچھا گیا کہ وہ بڑا ارادہ کیا تھا۔ اُنھوں نے کہا یہ کہ میں بیٹھ جاؤں اور حضور کو تنہا کھڑا چھوڑ دوں۔ (مسلم)

حضرت عائشہ فرماتی ہیں کہ ایک رات آپ نماز کے لئے کھڑے ہوئے تو آپ اس میں بہت دیر تک سجدہ میں رہے یہاں تک کہ میں نے اسی طویل سجدہ کی وجہ سے گمان کیا کہ آپ کا وصال ہو گیا ہے۔ جب میں نے یہ حال دیکھا تو میں اٹھی حضور کے انگوٹھے کو ہلایا تو اس میں حرکت ہوئی اور میں لیٹ گئی۔ جب آپ نے سجدہ سے سر اٹھایا تو فرمایا، کیوں عائشہ تم نے یہ گمان کیا کہ اللہ کے نبی نے تمہارے ساتھ غد کیا؟ میں نے عرض کیا۔ نہیں یا رسول اللہ! میں نے آپ کے طویل سجدہ کی وجہ سے یہ گمان کیا کہ آپ کا وصال ہو گیا ہے۔

حضرت حذیفہ رضی اللہ عنہ نے ایک مرتبہ حضور اقدس صلی اللہ علیہ وسلم کو نماز تہجد پڑھتے ہوئے دیکھا کہ حضور نماز میں داخل ہوئے تو آپ نے اللہ اکبر ذوالملکوت والجبوت والکبریا والاعظیہ فرمایا اس کے بعد آپ نے سورہ بقرہ پڑھی کہ

رکوع کیا۔ آپ کا رکوع تقریباً قیام کے برابر طویل تھا۔ آپ نے رکوع میں سُبْحَانَ رَبِّيَ الْعَظِيمِ، سُبْحَانَ رَبِّيَ الْعَظِيمِ پڑھا۔ پھر رکوع سے سر اٹھایا، یہ قیام بھی تقریباً رکوع کے برابر تھا اس میں لِرَبِّيَ الْحَمْدُ۔ لِرَبِّيَ الْحَمْدُ پڑھتے تھے۔ پھر آپ نے سجدہ کیا۔ آپ کا سجدہ بھی تقریباً قیام کے برابر طویل تھا۔ آپ سجدہ میں سُبْحَانَ رَبِّيَ الْعَظِيمِ پڑھتے تھے۔ آپ نے سجدہ سے سر اٹھایا اور دونوں سجدوں کے درمیان تقریباً سجدہ کے برابر بیٹھے اور رَبِّ اغْفِرْ لِي۔ رَبِّ اغْفِرْ لِي پڑھتے رہے۔ حضور اکرم صلی اللہ علیہ وسلم نے (اس نماز میں) سورہ بقرہ اور آل عمران، نسا، اور مائدہ پڑھی، یا مائدہ کی جگہ سورہ انعام تھی۔ (شامل) کبھی کبھی ایسا ہوا کہ پوری پوری رات آنحضرت صلی اللہ علیہ وسلم نے ایک ہی آیت پڑھتے پڑھتے گزار دی۔

حضرت ابو ذرؓ فرماتے ہیں کہ ایک بار حضور صلی اللہ علیہ وسلم نے یہ آیت پڑھی:-

اِنْ تُعَذِّبُهُمْ فَاِنَّهُمْ عِبَادُكَ وَاِنْ
تَغْفِرْ لَهُمْ فَاِنَّكَ اَنْتَ الْعَزِيزُ
الْحَكِيمُ۔
تو غالب اور حکمت والا ہے۔ (مشکوٰۃ)

حضرت عبد اللہ بن عباسؓ فرماتے ہیں کہ میں ایک رات (بڑھاپن میں) اپنی قال

حضرت میمونہؓ (ام المومنین) کے یہاں سویا۔ حضور اقدس صلی اللہ علیہ وسلم اور انکی

اہل میمونہؓ تکیہ کے طولانی حصہ پر سر رکھے ہوئے تھے اور میں تکیہ کے چوڑان پر حضور

صلی اللہ علیہ وسلم (اپنی اہل سے تھوڑی دیر باتیں فرمانے کے بعد) سو گئے اور تقریباً

نصف رات سونے پر اپنے چہرہ مبارک پر ہاتھ پھیر کر نیند کے آثار کو دور فرمانے لگے۔

پھر سورہ آل عمران کے اخیر رکوع کو تلاوت فرمایا۔ اسکے بعد پانی کے مشکیزہ کی طرف

تشریف لے گئے جو لشکا ہوا تھا اور اس سے (برتن میں پانی لیکر) خوب اچھی طرح وضو کیا اور نماز کی نیت باندھ لی۔ ابن عباسؓ فرماتے ہیں کہ (یہ دیکھ کر) میں بھی وضو کر کے حضور کی (بائیں جانب) کھڑا ہو گیا۔ حضور اقدس صلی اللہ علیہ وسلم نے اپنا دہنا ہاتھ میرے سر پر رکھا اور میرا دہنا کان پکڑ کر مجھے (بائیں جانب سے دائیں جانب) پھیر لیا (کیونکہ ایک مقتدی کو دائیں جانب کھڑا ہونا چاہئے) پھر آپ نے دو رکعت پڑھی، پھر دو رکعت، پھر دو رکعت، پھر دو رکعت، پھر دو رکعت اور پھر دو رکعت معن جو اس حدیث کے ایک راوی ہیں فرماتے ہیں کہ حضور نے چھ مرتبہ میں دو دو رکعت پڑھی تو کل بارہ رکعت ہو گئیں۔ (شمائل)

حضرت ام سلمہؓ فرماتی ہیں کہ حضور اکرم صلی اللہ علیہ وسلم شب میں نماز پڑھتے پھر جتنی دیر نماز پڑھتے اتنی ہی دیر سوتے پھر جتنی دیر سوتے اتنی ہی دیر نماز پڑھتے صبح تک یہی حالت رہتی (مشکوٰۃ)

میرا مقصد تمام روایات کا استیعاب نہیں۔ نمونہ کے طور پر چند روایات کا ترجمہ کر دیا گیا ہے جن سے حضور اقدس صلی اللہ علیہ وسلم کا آرام چھوڑ کر باوجود معصوم و مغفور ہونے کے جدوجہد اور کوشش کرنا بخوبی ظاہر ہے۔ کاش کہ ہم لوگوں کے لئے بھی آپ کی اس مبارک و مقدس سیرت سے کوئی حصہ ہوتا۔ ہم باوجود اپنے گوناگوں اور مختلف الانواع گناہوں سے کس قدر آرام و راحت میں اپنی راتوں کو گزارتے ہیں۔

نہ خدا کا خوف نہ اس کے سچے رسول کے بیان کئے ہوئے ارشادات کی کوئی اہمیت و عظمت اور نہ آخرت کا کوئی فکر و احساس۔ حضور نے تو پوری پوری رات خدا کی عبادت

دبندگی میں گذاریں، کبھی کسی حالت میں سوائے مرض کے تہجد کی نماز ترک نہ فرمائی۔ اور ہم لوگوں کو پوری عمر میں ایک رات بھی جاگنے کی توفیق نہ ہو۔ کیا مسلمان اور امتی ہونے کا یہی تقاضا ہے؟

اس مقام پر یہ امر بھی ذہن نشین کر لیا جائے کہ صحابہ کرام کی ان روایات سے اندازہ کیا جاسکتا ہے کہ آپ کی رات کی نماز کس قدر طویل ہوتی تھی لیکن یہ آپ کا ایسا دوامی معمول نہ تھا کہ جس کے خلاف کبھی نہ ہوتا، اگر ایسا ہوتا تو امت کیلئے آپ کی تقلید و پیروی سخت مشکل ہو جاتی اس لئے کبھی کبھی آپ ایسا بھی کرتے تھے کہ رات کو کافی آرام بھی فرماتے اور باقی وقت میں تہجد پڑھتے۔ کبھی صرف آخری تہائی رات ہی میں تہجد پڑھتے۔ کبھی پہلے سوتے اور آخر میں اٹھ کر تہجد پڑھتے۔ کبھی اس کے برعکس بھی فرمایا۔ کبھی ایسا بھی کر لیتے کہ اٹھے اور دو رکعت پڑھیں پھر کچھ دیر کے لئے سو گئے۔ پھر اٹھ کر دو رکعتیں پڑھیں۔ اسی طرح بار بار سوئے اور بار بار اٹھ کر نماز پڑھی۔ ایسا آپ نے اس لئے کیا کہ امت کے ضعف و کمزور بھی آپ کی پیروی کر سکیں۔ ورنہ آپ کا اصل ذوق اور آپ کے دل کی چاہت یقیناً یہی ہوگی کہ ساری رات نماز میں کھڑے رہیں۔ اسی میں آپ کے دل کا چین تھا اور اسی میں روح کی راحت اور آنکھوں کی ٹھنڈک تھی۔

ہمارا شغل ہے راتوں کو۔ و نایا دلبر میں

ہماری تیند ہے مجو خیالِ یارِ جو حباننا

تہجد صحابہؓ

رات کے وقت کی خوبی، بہتری اور تہجد کی اہمیت و فضیلت کی بنا پر حضرات عظامہ نماز تہجد بڑے ذوق و شوق اور خشوع و خضوع کے ساتھ پڑھتے تھے۔ ذیل میں نمونہ کے طور پر کچھ حالات و واقعات ان حضرات کی شب بیداری کے لکھے جاتے ہیں جن سے یہ امر بخوبی واضح ہو جائے گا کہ ان حضرات کو اس نماز سے کس قدر شغف اور کتنا اہتمام تھا۔

(۱) حضرت عمرؓ عشاء کی نماز جماعت سے ادا فرماتے اور پھر گھر میں داخل ہوتے اور صبح تک نماز پڑھتے رہتے (اقامة الجہت)۔

آپ ہی کے متعلق آپ کے صاحبزادے ابن عمرؓ فرماتے ہیں کہ رات بھر جاگتے اور خشوع و خضوع کے ساتھ نماز پڑھتے، اور جب صبح قریب آتی تو اپنے گھر والوں کو بیدار فرماتے اور یہ آیت تلاوت فرماتے:-

وَأْمُرْ أَهْلَكَ بِالصَّلَاةِ وَاصْطَبِرْ
عَلَيْهَا وَلَا تَسْأَلْ لِرِزْقِكَ نَحْسًا
نَزْنُوكَ وَالْعَاقِبَةُ لِلتَّقْوَى۔

اپنے گھر والوں کو نماز کا حکم کیجئے، اور
خود بھی اس پر قائم رہئے۔ ہم آپ سے
روزی نہیں مانگتے۔ روزی ہم دیتے ہیں

اور اچھا انجام پر مہیزگاری کا ہے۔

آپ کا معمول تھا کہ جب شب میں قرآن پڑھتے ہوئے کوئی دعید وغیرہ کی آیت آجاتی تو ہوشیار ہو کر گر جاتے اور کئی دن تک ان کی یوں عیادت کی جاتی جیسے بیماری کی جان بے نیرودہ اپنے زمانہ خلافت میں نہ رات کو سوتے تھے نہ دن کو، بلکہ کبھی بیٹھے بیٹھے اور نگہ جاتے تھے، اور فرماتے تھے کہ اگر رات کو سوتا ہوں تو اپنے کو کھوتا ہوں (کیونکہ قیام لیل ترک ہوتا ہے)

اور اگر دن کو سوتا ہوں تو رعیت کو کھوتا ہوں۔ اور مجھ سے ان کی نسبت بھی باپڑس ہوگی۔
 (اس لئے میں نہ دن کو سو سکتا ہوں اور نہ رات کو)

(۳) حضرت عثمان رضی اللہ عنہ کے اول حصہ میں کچھ آرام فرماتے اور پھر پوری رات اللہ تعالیٰ کی عبادت میں مشغول رہتے۔ (امام اجماع وصفتہ الصفاۃ)

(۳) حضرت تمیم بن اوس رضی اللہ عنہ ایک رکعت میں پورا قرآن پاک ختم فرماتے اور بسا اوقات پوری پوری رات ایک آیت پڑھ کر گزار دیتے (اقامۃ) ایک مرتبہ آپ کی تہجد کی نماز فوت ہو گئی تو آپ پورے ایک سال تک اس کی سزا میں نہیں سوئے۔ (صفۃ)

(۴) حضرت شداد بن ارس رضی اللہ عنہ جب اپنے بستر پر تشریف لے جاتے تو نہایت کرب و بے چینی سے کروٹیں بدلنی شروع فرماتے۔ نیند بالکل نہ آتی۔ اس کے بعد آپ فرماتے کہ اللہ دوزخ کے خون نے میری نیند کو اڑا دیا اور پھر صبح تک نماز میں مشغول رہتے۔ (اقامۃ وصفتہ الصفاۃ ص ۲۹۶)

(۵) حضرت انس رضی اللہ عنہ اتنا لمبا قیام فرماتے تھے کہ پیروں میں خون اتر آتا تھا (صفۃ)

(۶) حضرت عبداللہ بن زبیر رضی اللہ عنہ ہمیشہ رات میں بیہ ارہتے اور کسی شب میں پوری رات رکوع میں اور کبھی سجدہ قیام میں گذرتی تھی۔ آپ کثرت سے مسجد میں رہتے تھے۔ اس لئے آپ کا لقب ”حمام المسجد“ پڑ گیا تھا (صفۃ) آپ ایک رات میں پورا قرآن پاک ختم فرماتے تھے۔ (قیام)

(۷) حضرت علی رضی اللہ عنہ کے ایک شاگرد کا بیان ہے کہ ایک بار حضرت علی رضی اللہ عنہ فجر کی نماز پڑھا کر دائیں جانب رخ کر کے بیٹھ گئے۔ آپ کے چہرہ سے رنج و غم کا اثر ظاہر ہوا۔ تا طلوع آفتاب تک آپ اسی طرح بیٹھے رہے۔ اس کے بعد بڑے تاثر کے ساتھ

اپنا ہاتھ پلٹ کر فرمایا، خدا کی قسم میں نے آنحضرت (صلی اللہ علیہ وسلم) کے صحابہ کو دیکھا ہے آج ان کے جیسا کوئی نظر نہیں آتا۔ ان کی صبح اس حال میں ہو جاتی کہ بال بکھرے ہوئے ہوتے چہرے غبار آلود اور زرد ہوتے۔ وہ ساری رات اللہ کے حضور میں سجدہ میں پڑے رہتے۔ کھڑے کھڑے قرآن پاک پڑھتے کھڑے کھڑے تھک جاتے تو کبھی ایک پاؤں پر سہارا لیتے اور کبھی دوسرے پاؤں پر، وہ خدا کا ذکر کرتے تو (کیف و اثر سے) اس طرح جھومتے جیسے ہوا میں درخت حرکت کرتے ہیں اور (خدا کے خوف سے) ان کی آنکھوں سے اتنے آنسو بہتے کہ ان کے کپڑے تر ہو جاتے ایک آج کے لوگ ہیں کہ غفلت میں رات گزار دیتے ہیں۔ (احیاء العلوم)

(۸) حضرت ابو ہریرہ رضی اللہ عنہ نے شب بیداری کے لئے رات کو تین حصوں میں تقسیم کر لیا تھا۔ ایک حصہ میں آپ خود نماز پڑھتے، دوسرے حصہ میں آپ کی بیوی پڑھتی اور تیسرے حصہ میں آپ کا خادم۔ باری باری سے ایک دوسرے کو جگاتے (صفو الصفو)

(۹) حضرت عثمان بن مظعون رضی اللہ عنہ نے رات بھر نماز پڑھتے۔ جب حضور اکرم صلی اللہ علیہ وسلم کو اس کی اطلاع ہوئی تو آپ نے ان کو بلوایا وہ آئے تو آپ نے ان سے فرمایا۔ عثمان! تم کو میری سنت سے اعراض؟ حضرت عثمان بولے خدا کی قسم، یا رسول اللہ! ایسی بات نہیں ہے، میں آپ کی سنت کا طالب ہوں۔ آپ نے فرمایا کہ میں سوتا ہوں اور نماز بھی پڑھتا ہوں روزہ بھی رکھتا ہوں اور افطار بھی کرتا ہوں عثمان! اللہ سے ڈرو، تمہاری بیوی کا بھی تم پر حق ہے، تمہارے مہمان کا بھی تم پر حق ہے۔ اور تمہارے نفس کا بھی۔ اس لئے تم روزہ بھی رکھو اور افطار بھی کرو۔ نماز بھی پڑھو۔ اور سویا بھی کرو۔ (ابوداؤد)

(۱۰) حضرت کہس لہلالیٰ اپنے وطن ہی میں مشرف باسلام ہوئے اور مدینہ آکر حضور کو اپنے اسلام کی اطلاع دی پھر وطن لوٹ گئے۔ آپ کامل ایک سال تک رات بھر جاگ کر عبادت کرتے اور دن کو روزہ رکھتے۔ دوسرے سال حضور کنیت میں حاضر ہوئے۔ شدتِ ریاضت کی وجہ سے آپ اتنے نحیف ہو گئے تھے کہ پہچان نہ جاتے تھے۔ آنحضرت صلی اللہ علیہ وسلم بار بار سر سے پاؤں تک دیکھتے مگر پہچان نہ سکتے۔ آخر میں کہس نے عرض کیا کہ یا رسول اللہ شاید آپ سوچ رہے ہیں کہ میں کون ہوں؟ حضور نے فرمایا ہاں! تم کون ہو؟ عرض کیا، کہس لہلالی۔ گذشتہ سال حاضر ہوا تھا، اب میں بالکل سوکھ گیا ہوں۔ حضور نے پوچھا، ایسی حالت کیوں ہو گئی؟ عرض کیا، گذشتہ حاضری کے بعد سے برابر رات کو جاگتا رہا اور دن کو روزہ رکھتا رہا۔ حضور نے فرمایا کہ تم کو اس قدر تکلیف اٹھانے کا کس نے حکم دیا تھا؟ ہمیں میں صرف ایک روزہ کافی ہے۔ عرض کی مجھ میں اس سے زیادہ کی روزہ رکھنے کی طاقت ہے۔ حضور نے فرمایا، خیر تین ہی۔ (ابن سعد)

(۱۱) حضرت عبداللہ بن مسعودؓ جب لوگ سو جاتے تو رات کے اوراد و وظائف کے لئے کھڑے ہوتے اور صبح تک ان کی آواز شہد کی کھن کی آواز کی طرح سنی جاتی تھی یعنی بہت پست آواز سے قرآن پاک کی تلاوت فرماتے تھے تاکہ سونے والوں کو تکلیف نہ ہو (قیام اللیل حیار)

(۱۲) حضرت عثمانؓ نے وتر کی ایک رکعت میں پورا قرآن پاک ختم فرمایا۔ (قیام)

(۱۳) حضرت ابو ذرؓ کا معمول تھا کہ ہر شب میں تہائی قرآن پاک تلاوت فرماتے (قیام)

(۱۴) عمرو بن عبیدہؓ ایک مرتبہ عشاء کی نماز سے فارغ ہونے کے بعد اپنے مکان

پر نماز پڑھنے کھڑے ہوئے۔ پڑھتے پڑھتے جب **وَإِنذِرْهُمْ يَوْمَ الْآزِفَةِ** پہنچے تو رونے لگے اور زمین پر گر گئے۔ پھر کچھ توقف کے بعد ہوش میں آئے تو پھر یہی بات تلاوت کی اور پھر صبح تک یہی حالت رہی رکوع اور سجدہ بھی نہ کر سکے۔ (قیام اللیل)

(۱۵) حضرت محمد مشہور صحابی حضرت طلحہؓ کے بیٹے تھے، آپ اتنی عبادت و ریاضت کرتے تھے کہ آپ کا لقب ہی ”سجاد“ (زیادہ سجدہ کرنے والا) پڑ گیا تھا۔ یہی پہلے شخص ہیں جو سجاد کے لقب سے پکارے گئے ہیں (صفۃ الصفوة)

تہجد مشائخ

(۱) حضرت سعید بن المسیبؓ ایک جلیل القدر محدث و تابعی ہیں۔ میوہ خین نے آپ کے حالات میں لکھا ہے کہ آپ نے پچاس سال تک عشاء کی وضو سے فجر کی نماز پڑھی (اقامہ وصفۃ الصفوة)

(۲) علی بن الحسینؓ کے متعلق لکھا ہے تہجد کی نماز سفر یا حضر کسی موقعہ میں بھی ترک نہ فرماتے تھے (صفۃ صفۃ ۵۳) علامہ ذہبی لکھتے ہیں کہ آپ دن اور رات میں ایک ہزار رکعت نفل پڑھتے تھے۔ موت تک آپ کا یہی معمول رہا۔ کثرت عبادت کی بنا پر آپ کو زین العابدین کے لقب سے یاد کیا جاتا ہے۔ (اقامہ صلا)

(۳) عامر بن عبداللہ بن الزبیرؓ مسجد نبوی میں عشاء کی نماز پڑھ کر مکان تشریف لیجانے کا ارادہ فرماتے تو کسی دعار کا خیال پیش آجاتا تو فوراً راستے ہی میں ہاتھ اٹھا کر دعار شروع فرمادیتے اور صبح کی اذان تک دعار فرماتے رہتے، پھر مسجد میں تشریف

لے آتے۔ اور عشاء کی وضو سے فجر کی نماز ادا فرماتے۔ (صفحة ۷۴)

(۴) ابو بکر بن محمد کی بیوی فرماتی ہیں کہ چالیس سال سے ابو بکر نے رات میں اپنے بستر پر آرام نہیں فرمایا۔ (صفحة ۷۵)

(۵) محمد بن المنکدر فرماتے ہیں کہ میں نے اپنے نفس کو چالیس سال تک مشقت میں ڈالا یہاں تک کہ وہ سیدھا ہو گیا۔ (صفحة الصفوة ۷۶)

(۶) عمر بن المنکدر تمام رات جاگتے اور پوری رات دوتے ہوئے گزارتے ان کی ریاضت و مشقت کو دیکھ کر ان کی ماں نے کہا کہ میں تم کو سوتے ہوئے دیکھنا چاہتی ہوں فرمایا اے ماں! خدا کی قسم رات آتی ہے تو مجھے خوف و ہراس میں ڈال دیتی ہے اور ابھی تک اپنی حاجت پوری کرنے نہیں پاتا کہ ختم ہو جاتی ہے۔ (صفحة ۷۷)

مطلب یہ ہے کہ ان حضرات کو خدا کا خوف اس قدر تھا کہ پوری پوری رات رونے میں گزار دیتے اور پھر بھی یہ فرماتے کہ حاجت پوری نہیں ہوتی۔

(۷) حضرت سعد بن ابراہیم ہر دن و رات میں ایک قرآن پاک ختم فرماتے (صفحة ۷۸)

(۸) ابن زید فرماتے ہیں کہ حضرت ربیعہ نے ایک طویل زمانہ خدا کی عبادت میں گزارا آپ دن رات نماز پڑھتے تھے۔ (صفحة ۷۹)

(۹) سلیمان بن سلیم فرماتے ہیں کہ صفوان بن سلیم رات میں نیند کے خوف سے گرمی میں مکان کے اندر نماز پڑھتے (تاکہ گرمی کی وجہ سے نیند نہ آئے اور موسم سرما میں چھت پر نماز پڑھتے) تاکہ سردی کی وجہ سے نیند نہ آئے (صفحة ۸۰) آپ کے متعلق لکھا ہے کہ چالیس سال تک بسترے پر کمر سیدھی نہیں فرمائی۔

(۱۰) محمد بن عبدالرحمن پوری رات جاگتے اور ایک دن روزہ رکھتے اور ایک

دن افطار فرماتے۔ (صفحة)

(۱۱) مصعب بن ثابت اپنے زمانہ میں سب سے زیادہ عبادت گزار تھے یہی بن مسکین فرماتے ہیں کہ میں نے آپ سے زیادہ کسی کو رکوع و سجدہ کرنے والا نہیں دیکھا۔ آپ دن اور رات میں ایک ہزار رکعت ادا فرماتے اور ہمیشہ روزہ رکھتے تھے۔ (صفحة ۹۹)

(۱۲) موسیٰ بن جعفر رات میں بہت زیادہ نماز پڑھتے تھے، آپ کا لقب عبادت کی کثرت کی وجہ سے ”عبد صالح“ پڑ گیا تھا۔ (صفحة ۱۰۳)

(۱۳) فاطمہ بنت محمد المنکدر دن میں روزہ رکھتی تھیں، اور جب رات ہوتی تو غمگین و محزون آواز سے فرماتی تھیں ”رات پرسکون ہے۔ تار کی چھائی ہوئی ہے، ہر عاشق اپنے محبوب کے پاس پہنچ چکا ہے اور مجھے (اس وقت) آپ کے ساتھ تنہائی پسند ہے اگر مجھے دوزخ سے رہائی مل جائے۔“

(۱۴) عروہ بن الزبیر دن رعب قرآن پڑھتے اور پوری رات نماز پڑھتے ہوئے گزارتے۔ (اقامة)

(۱۵) حضرت زینب طویل رات تک نماز پڑھتے اور جب سحر ہوتی تو بلند آواز سے یہ اشعار پڑھتے تھے۔
يَا أَيُّهَا الرِّكْبُ الْمَعْرُوسُونَ - أَكَلَّ هَذَا اللَّيْلُ تَوَقُّدًا وَنَا - أَلَا تَقُولُونَ فَلْتَرْحَلُونَ
(صفحة الصفوة ۱۳)

ترجمہ :- آرام کی خاطر ٹھہرنے والے سواریا! کیا تم پوری رات سوتے رہو گے؟ اٹھو کوچ کرو۔

(۱۶۱) حضرت فیصل بن عیاض کے لئے مسجد میں ایک چٹائی بچھائی جاتی۔ آپ رات کے اول حصہ میں نماز پڑھتے۔ پھر جب نیند کا غلبہ ہوتا تو اس بوریئے پر کچھ دیر آرام فرماتے اور پھر نماز کے لئے کھڑے ہو جاتے۔ پھر غلبہ ہوتا تو لیٹ جاتے۔ پھر کھڑے ہوتے اور صبح تک یہی عمل فرماتے (صفحة ۱۳۵)

(۱۶۲) حضرت امام شافعیؒ جو مشہور امام و فقیہ ہیں رات کے تین حصے فرماتے۔ پہلے حصہ میں کتابت فرماتے، اور دوسرے حصہ میں نماز پڑھتے، اور تیسرے میں آرام فرماتے۔ (صفحة الصفوة ۱۴۲)

(۱۸۸) حضرت اویس قرنیؓ جب شام ہوتی تو فرماتے کہ رات رکوع کی ہے اور پھر صبح تک رکوع ہی میں رہتے۔ اور بعض مرتبہ فرماتے، کہ سجدہ کی رات ہے پھر صبح تک سجدہ فرماتے رہتے۔ (اقامہ)

(۱۹۱) حضرت مسروقؓ کے متعلق مورخین نے لکھا ہے کہ اتنی کثرت سے نماز پڑھتے تھے کہ پیروں پر درم آجاتا۔ حضرت مسروقؓ کی بیوی فرماتی ہیں کہ آپ کی پنڈلیاں طویل نماز پڑھنے کی وجہ سے پھولی رہتی تھیں۔ آپ نے حج فرمایا، اور بجز حالت سجدہ کے بالکل نہیں سوئے، یہاں تک کہ واپسی ہوئی۔ (اقامہ)

(۲۰۰) حضرت اسود بن یزید نخعیؓ دن و رات میں سات سو رکعات نماز پڑھتے تھے۔ (اقامہ)

(۲۱۱) موسیٰ بن یسارؓ فرماتے ہیں کہ میں محمد بن واسعؓ کی صحبت میں مکہ سے بصرہ تک رہا، تو میں نے دیکھا کہ پوری رات نماز پڑھتے تھے۔ محل میں تو اشارہ سے بیٹھ کر نماز پڑھتے تھے۔ بسا اوقات کسی جگہ کھڑے تو آپ نماز میں مشغول ہو جاتے

پھر صبح کے وقت سب لوگوں کو ایک ایک کر کے بیدار فرماتے (اقامت)

(۲۲) سلیمان تیمیٰ چالیس سال تک بصرہ کی جامع مسجد میں امام رہے آپ کا

معمول تھا کہ عشاء کی اور صبح کی نماز ایک وضو سے ادا فرماتے۔ (اقامت)

(۲۳) ابراہیم بن محمد بن الحسن فرماتے ہیں کہ حضرت منصور ہرون اور رات

میں ایک قرآن پاک ختم فرماتے تھے۔

(۲۴) امام ابو حنیفہ نے تیس یا چالیس یا پچاس یا پینتالیس سال تک

صبح کی نماز عشاء کی وضو سے ادا فرمائی ہے۔ بعض علمائے لکھا ہے کہ پورا قرآن دو

رکعت میں پڑھتے تھے۔ آپ صرف ظہر بعد تھوڑی دیر بیٹھے بیٹھے سوتے تھے۔ ایک

شب آپ نے پوری رات قَمَنَّ اللهُ عَلَيْنَا وَوَقَانَا عَذَابَ السَّوْمِ پڑھتے پڑھتے

گزار دی۔ ایک رات وَالسَّاعَةُ أَذْهَى وَأَمْرُكَ تَكَرَّرَ فِي كَذَا رَدَى۔

(۲۵) طاؤس بن کیسان جب بستر پر آرام فرمانے کے لئے لیٹتے تو جس طرح

دانہ بھینتے ہوئے الٹ پلٹ ہوتا ہے اسی طرح آپ بھی مضطرب ہوتے اور پھر کھڑے

ہو کر بستر لیٹتے اور صبح تک نماز پڑھتے رہتے۔ اس کے بعد فرماتے کہ جہنم کی یاد نے

عابدوں کی نیند ارادی را حیار

(۲۶) حسن بصری فرماتے ہیں کہ ہم رات کی نماز کی مشقت اور انفاق مال سے

زیادہ سخت عمل نہیں جانتے۔ (احیار)

(۲۷) عبدالعزیز بن عثمان رات کو لیٹنے کے وقت بستر پر ہاتھ پھیرتے اور فرماتے

کہ اے بستر تو بہت نرم ہے مگر خدا کی قسم جنت تجھ سے زیادہ نرم ہے۔ اس کے بعد

نماز کے لئے کھڑے ہو جاتے اور صبح تک نماز ہی میں مصروف رہتے۔

(۲۸) ایک بزرگ سفر سے تشریف لائے تو ان کے آرام کے لئے بستر بچھا یا گیا وہ بزرگ اس پر سو گئے۔ روزانہ رات کا جو معمول دور تھا وہ چھوٹ گیا، تو آپ نے قسم کھائی کہ کبھی بستر پر نہ لیٹوں گا۔ (احیاء)

(۲۹) صلہ بن اشیم پوری رات نماز ادا فرماتے اور جب صبح ہوتی یہ دعا فرماتے
 اَللّٰهُمَّ لَيْسَ مِثْلِيْ يُطْلَبُ الْجَنَّةَ وَ لَكِنْ اَجْرِيْ بِرَحْمَتِكَ مِنَ السَّارِ۔
 ترجمہ :- اے اللہ میں اس قابل تو نہیں ہوں کہ جنت کی درخواست کروں ہاں آپ ازراہ مہربانی مجھے دوزخ سے پناہ دیجئے۔

(۳۰) ابوالجوریہ فرماتے ہیں کہ میں امام ابو حنیفہ کی صحبت میں چھ ماہ تک رہا میں نے نہیں دیکھا کہ کبھی رات کو آرام فرمانے کے لئے انہوں نے زمین پر اپنا پہلو رکھا ہو۔

(۳۱) امام صاحب ہی کے متعلق علماء نے لکھا ہے کہ آپ اولاً اودھی رات جاگتے تھے۔ ایک مرتبہ آپ کا گزر ایک قوم پر ہوا تو آپ نے سنا کہ وہ یہ کہہ رہے تھے کہ یہ شخص تمام رات جاگتا ہے۔ اس کے بعد آپ نے تمام شب جاگنا شروع کیا۔

(۳۲) ربیع بن سلیمان راوی فرماتے ہیں کہ میں نے ایک رات امام شافعی کے مکان پر گزری تو دیکھا کہ آپ رات میں بہت تھوڑی دیر آرام فرماتے تھے۔ (اقامہ)

(۳۳) ابراہیم بن ادہم رمضان کے بیٹے میں دن کو کھیتی کاٹتے تھے اور رات کو نماز پڑھتے، نہ دن میں آرام فرماتے نہ رات کو۔ (اقامہ)

(۳۴) حضرت شعبہ اتنی کثرت سے نوافل پڑھتے کہ پیروں پر دم آجاتا (اقامہ)

(۳۵) فتح موصلا کے ایک مرتبہ در دسر ہوا تو آپ نے خوشی کا اظہار فرمایا اور کہا کہ اے اللہ آپ نے انبیاء کے امتحان کی طرح میرا بھی امتحان کیا میں اس کا شکر ادا کروں گا۔ میں رات کو چار سو رکعت پڑھوں گا (اقامہ)

(۳۶) حضرت امام احمد بن حنبلؒ دن و رات میں تین سو رکعت پڑھتے تھے پھر جب ایک خاص مسئلہ میں کوڑے مارے گئے تو کمزور ہو گئے تو دن و رات میں ڈیڑھ سو رکعت پڑھتے تھے۔ اور اس وقت انسی سال کے قریب عمر تھی۔ (اقامہ)

(۳۷) احمد بن محمد، سہل بن عطار ہر دن و رات میں تین قرآن ختم فرماتے تھے (اقامہ)

(۳۸) دیکھ بن جراح ہر رات میں ایک قرآن پاک ختم فرماتے تھے۔ ایک مرتبہ آپ نے عبادان شہر میں قیام فرمایا تو چالیس ختم فرمائے اور چالیس ہزار درہم صدقہ فرمائے۔ (اقامہ)

(۳۹) ابراہیم بن ادہمؒ نے ایک رات بیت المقدس میں صخرہ سے آواز سنی کہ کوئی شخص کہہ رہا ہے ”ہتجد پڑھنے میں سستی نہ کر، ہتجد کی نماز و وزخ کی لپٹ کو بھجانی ہے، پلصراط پر ثابت قدم رکھتی ہے۔ اس کے بعد آپ نے کبھی بھی موت تک قیام لیل کو ترک نہیں فرمایا۔ (احیاء)

(۴۰) مغیرہؒ فرماتے ہیں کہ میں نے عبد الواحد بن زید کو ایک ہینہ تک رات میں کبھی سوتے ہوئے نہیں دیکھا۔ اور گھردالوں سے فرماتے تھے اِنْدَبِيْهُوْا فَبَاهِدِيْهِ دَارِ نَوْمٍ۔ یعنی بیدار ہو جاؤ یہ سونے کا گھر نہیں ہے۔

(۴۱) صہیب عابدؒ ایک عورت کے غلام تھے، رات کو قیام فرماتے اور عبادت و بندگی میں گزارتے۔ اُن کی سیدہ نے ایک دن کہا، تیرے رات کے

جاگنے سے دن کی خدمت میں نقصان ہوتا ہے۔ صہیب نے جواب دیا، میں کیا کروں جب مجھے دوزخ یاد آجاتی ہے تو میری نیند اڑ جاتی ہے۔

(۴۲) رابعہ بصریؒ رات کو وضو فرماتیں تو اپنے خاوند سے کہتیں ”کیا آپ کو کوئی ضرورت ہے“ اگر خاوند کہتے کہ کوئی ضرورت نہیں! تو صبح تک قیام فرماتیں اور اول شب یہ دعا کرتیں اے اللہ لوگ سو گئے اور ستارے چھپ گئے، اور شاہان دنیا نے اپنے دروازے بند کر لئے مگر ایک آپ کا دروازہ بند نہیں ہوا، آپ مجھے معاف کر دیجئے۔ پھر اپنے دونوں قدموں کو نماز کے لئے برابر کرتیں اور کہتیں، آپ کی عزت و جلال کی قسم جہتک میں زندہ ہوں ہر شب صبح تک آپ کے سامنے یوں ہی کھڑی رہوں گی۔

(۴۳) ثابت بنانیؒ تمام رات نماز پڑھتے تھے اور گھردانوں سے کہتے تھے اٹھو اور نماز پڑھو۔ نماز کے لئے جاگنا قیامت کے ہولناک مناظر سے زیادہ سہل ہے۔

(۴۴) حسن بن صالحؒ کی ایک باندی تھی جس کو انھوں نے کسی شخص کے

ہاتھ فروخت کر دیا تھا، وہ لے کر چلا گیا۔ رات کے درمیان وہ باندی اٹھی اور کہنے لگی، اے گھر والو نماز کے لئے کھڑے ہو جاؤ۔ گھر والوں نے کہا کیا صبح ہو گئی؟ اس نے کہا کہ کیا تم لوگ فرائض کے سوار اور نماز نہیں پڑھتے۔ انھوں نے کہا کہ ہاں ہم سوار فرض کے (نوافل تہجد وغیرہ) ادا نہیں کرتے یہ جا۔ یہ حسن بن صالح کے پاس واپس آئی اور کہنے لگی اے میرے مولا! آپ نے مجھے ایسے لوگوں کے ہاتھ بیچا ہے جو تمام رات سوتے ہیں، مجھے اندیشہ ہے کہ ان کے آرام کو دیکھ کر

میری ہمت پست نہ ہو جائے۔ اس لئے آپ مجھے واپس لے لیجئے۔ چنانچہ حُسن نے ان لوگوں سے جاریہ کو واپس لے لیا۔

(۴۵) مالک بن دینار نے ایک مرتبہ پوری شب آیۃ اَمْرَحَسِبَ الَّذِیْنَ اجْتَرَحُوا السَّيِّئَاتِ اَنْ یَّجْعَلَهُمْ کَالَّذِیْنَ اٰمَنُوْا وَعَمِلُوا الصَّالِحٰتِ پڑھتے ہوئے گزاری۔ (اتحاف)

(۴۶) تمیم دارمی نے بھی ایک شب آیۃ اَمْرَحَسِبَ الَّذِیْنَ کا تکرار کر کے گزاری۔ (اتحاف)

(۴۷) مالک بن دینار فرماتے ہیں کہ ایک رات میں اپنے اوراد و وظائف کے بغیر سو گیا۔ تو اچانک خواب میں دیکھتا ہوں کہ ایک بہت ہی خوبصورت جاریہ موجود ہے اور اس کے ہاتھ میں ایک رقعہ لکھا ہوا ہے اُس نے مجھ سے کہا کہ کیا تم اس رقعہ کو اچھی طرح پڑھ سکتے ہو؟ میں نے کہا ہاں پڑھ سکتا ہوں۔ تو اس نے مجھے وہ رقعہ دیا تو اس میں یہ اشعار لکھے ہوئے تھے :-

اَاَلَهْتُكَ الْبُذَايِدُ وَالْاَهَانِي عَنِ الْبَيْضِ الْاَوَانِسِ فِي الْجَنَانِ
تَعِيشُ مُخْلِداً اِلَّا مَوْتاً فِيهَا وَتَلُّهُوْنِي الْجَنَانَ مَعَ الْحَسَانِ
تَنْبَهُ مِنْ مَنَامِكَ اِنْ خَيْرًا مِّنَ النَّوْمِ التَّحْمِيدِ بِالْقُرْآنِ

ترجمہ :- کیا لذتوں اور آرزوؤں نے تجھے جنت کی سفید اور پاکیزہ طبع حوروں سے غافل کر دیا ہے؟ جنت کی زندگی ابدی ہوگی، وہاں موت نہ آئے گی اور خوبصورت عورتوں کے ساتھ سامان تفریح بھی ہیا ہوگا، اس لئے نیند سے بیدار ہو۔ تہجد کے اندر تلاوت قرآن کرنا سونے سے بہتر ہے۔

(۴۸) ازہر بن منیث نے (جو شب بیدار تھے) فرمایا کہ میں نے خواب میں ایک ایسی عورت دیکھی جو دنیا کی عورتوں سے کچھ بھی مشابہت نہ رکھتی تھی میں نے اس سے دریافت کیا کہ تو کون ہے؟ اس نے کہا، جو رہوں۔ میں نے اس سے کہا کہ تو مجھ سے شادی کر لے اس نے کہا، میرے آقا سے میری شادی کا پیغام دے اور ہر مقرر کر لے، میں نے پوچھا تیرا ہر کیا ہے؟ کہا کہ لمبی تہجد!

(۴۹) حضرت وہب بن منبہ یمانیؓ نے تیس سال تک زمین پر اپنے پہلو کو نہیں رکھا۔ یعنی تمام رات جاگ کر عبادتِ الہی میں گزارتے اور فرماتے تھے کہ مجھے اپنے گھر میں شیطان کو دیکھنا نسبت تکیہ کے زیادہ محبوب ہے۔ آپ کا کھجور کی چھال سے تیار کردہ بستر تھا، جب نیند کا غلبہ ہوتا تو اس پر کچھ جھپکیاں لیتے اور پھر کھڑے ہو جاتے۔

(۵۰) رقبہ بن مصقلہؓ فرماتے ہیں کہ میں نے اللہ رب العزت کی خواب میں زیارت کی تو میں نے سنا کہ حق تعالیٰ فرما رہے تھے کہ میری عزت اور جلال کی قسم میں ضرور بالضرور سلیمان تہمی کے ٹھکانے کو اچھا کروں گا، کیونکہ انہوں نے میرے لئے چالیس سال تک عشاء کی وضو سے صبح کی نماز ادا کی۔

(۵۱) عبیدۃ العلام رات کے وقت وضو کرنے کے بعد نماز کے لئے کھڑے ہونے سے پہلے فرماتے تھے، اے اللہ میں نے اپنے نفس پر معاصی و قبائح کا ناقابلِ برداشت بوجھ لا دیا ہے حتیٰ کہ میں زمین میں دھنسائے جانے اور مسخ کر دئے جانے کے قابل ہو گیا ہوں اب میں چاہتا ہوں کہ آپ کے سامنے ہر اس شخص کے پیچھے کھڑا ہوں جو روئے زمین پر کہیں بھی آپ سے عرض معروض کر رہا ہو، صرف اس توقع پر کہ آپ ان میں سے ضرور کسی کی مغفرت فرمائیں گے اور اس

طرح اس کا کچھ حصہ مجھے بھی نصیب ہو جائے گا۔

(۵۲) علاء بن زیاد نمازیں تمام شب کھڑے رہتے تھے۔ ایک مرتبہ ان کی بیوی نے کہا کہ کچھ دیر آرام بھی کر لیا کرو، اس پر انہوں نے اس کا کہنا مان لیا تو ان کے خواب میں ایک شخص آیا اور ان کے موئے پیشانی پکڑ کر کہا کہ اٹھو، نماز پڑھو، اور اپنے پروردگار کی عبادت کا حصہ ضائع نہ کرو۔ سو وہ اٹھے اور اٹھکر ان بالوں کو کھڑا ہوا پایا اور وہ ان کے انتقال تک کھڑے ہی رہے۔

(۵۳) میسرہ بن حبیب فرماتے ہیں کہ میں نے ایک شب مالک بن دینار کو چشم خود دیکھا کہ وہ عشاء کے وقت سے ڈاڑھی پکڑ کر خدا کے سامنے کھڑے ہوتے اور روتے اور کہتے کہ اے اللہ مالک کے بڑھاپے پر رحم فرما۔ اور اسی طرح صبح کر دیتے نیز انہوں نے بیان کیا کہ میں نے عبدالواحد بن زید کو ایک ہیبت تک دیکھا کہ وہ رات کو بالکل نہ سوتے تھے اور رات کو تھوڑی تھوڑی دیر میں فرماتے، کہ اے گھر والو جاگ جاؤ، کیونکہ دنیا سونے کا گھر نہیں، یاد رکھو کہ عنقریب تمہیں کپڑے کھا جائیں گے۔

(۵۴) بشر حافی تمام رات نماز پڑھتے تھے۔ لوگوں نے ایک مرتبہ ان سے کہا کہ رات کو تھوڑی دیر تو آرام فرمایا کریں۔ انہوں نے فرمایا کہ صاحبو! جناب رسول اللہ صلی اللہ علیہ وسلم اس قدر قیام لیل فرماتے تھے کہ آپ کے پائے مبارک درم کر جاتے تھے، اور ان میں سے خون ٹپکنے لگتا تھا، حالانکہ آپ کے اگلے پھلے گناہ معاف کئے جا چکے تھے، تو میں پھر کیسے سو سکتا ہوں، جبکہ مجھے یہ بھی علم نہیں کہ میرا ایک گناہ بھی معاف ہوا ہے یا نہیں؟

نمونہ کے طور پر یہ چند قصے لکھدئے گئے ہیں ورنہ حضراتِ مشائخ کے بے شمار واقعات و قصے ایسے ہیں جن میں ان حضرات کا راتوں کو خدا کی یاد میں روزنا اور اسکی عبادت و بندگی میں مشغول رہنا، بڑے بڑے مجاہد سے اور ریاضتیں کرنا مذکور ہے جن سے معلوم ہوتا ہے کہ یہ حضرات آخرت کی ابدی زندگی کی طرف ہمہ تن متوجہ تھے، اور ہمیشہ رضائے الہی ان کے پیش نظر رہتی تھی۔ حالانکہ ان حضرات کا زمانہ خیر و صلاح کا زمانہ تھا۔ ہر شخص کی حالت باطنی اعتبار سے درست تھی۔ تہذیب و تقویٰ عام تھا۔ مجاہدوں اور ریاضتوں کی چنداں حاجت نہ تھی۔ مگر اس کے باوجود بھی ان حضرات نے اصلاح باطن کے لئے جو کوششیں کیں اور رضائے الہی کی خاطر جو مشقتیں برداشت کیں وہ اظہر من الشمس ہیں۔

ایک ہم میں کہ ہر اعتبار سے ہماری حالت خراب، شر و فساد شائع، امراض باطنیہ بدرجہ اتم موجود، خیر و صلاح مفقود، تہذیب و تقویٰ معدوم، مجاہدوں اور ریاضتوں کی سنت ضرورت، مگر اس کے باوجود اصلاح باطن کے لئے کوئی عملی اقدام نہیں۔ چہ جائیکہ مجاہد سے کئے جاتے ریاضتیں ہوتیں۔ نفس فریض و واجبات ہی سے غفلت برتی جا رہی ہے۔ گناہوں کی کثرت، ظلم و جور کی فراوانی، حقوق کا ضیاع ایک عام دبا ہے۔ ہمیں بزرگانِ دین کے ان قصوں سے عبرت حاصل کرنی چاہیے۔ اور زائد سے زائد عمل کی کوشش۔

حق تعالیٰ توفیق دینے والا ہے۔ اَللّٰهُمَّ وَفِّقْنَا لِمَا نَحِبُّ وَتَرَضْنَا۔

— — — — —

شب بیداری کے مراتب

امام غزالیؒ نے شب بیداری کے بلحاظ مقدار کے سات مرتبے بیان فرمائے ہیں :- پہلا مرتبہ پوری رات جاگنا ہے۔ اور یہ اُن لوگوں کا طریقہ ہے جنہوں نے حق تعالیٰ کی عبادت ہی کو اپنا شعار و مقصود بنایا، خدا کی عبادت اور بندگی کے سوا ان کا کوئی مشغلہ نہیں۔ رات میں جب سب سو جاتے ہیں تو یہ لوگ خدا کی مناجات، ذکر، تلاوت سے لذت حاصل کرتے ہیں۔ اور دن میں جبکہ لوگ کسب و کتاب میں مشغول ہوتے ہیں تو یہ لوگ آرام کرتے ہیں۔ متقدمین کی ایک بہت بڑی جماعت کے متعلق شہرت و تواتر کے ساتھ منقول ہے کہ وہ چالیس سال تک عشاء کی وضو سے صبح کی نماز پڑھتے تھے ابو طالب مکیؒ نے چالیس حضرات کے نام شمار کئے ہیں جن میں سے بعض حضرات کے اسماء گرامی یہ ہیں :-

- | | |
|----------------------------------|--------------------------------------|
| ۱۔ امام ابو محمد سعید بن المسیبؒ | ۹۔ ابوسلمان دارانیؒ |
| ۲۔ صفوان بن سلیمؒ | ۱۰۔ علی بن بکارؒ |
| ۳۔ فضیل بن عیاض مکیؒ | ۱۱۔ ابو عبد اللہ الخواصؒ |
| ۴۔ وہیب بن الوردؒ | ۱۲۔ ابو عاصم عبید اللہ یا عبید اللہؒ |
| ۵۔ طاؤسؒ | ۱۳۔ حبیب ابو محمدؒ |
| ۶۔ وہب بن منبہؒ | ۱۴۔ ابو جابر السلمانی فارسیؒ |
| ۷۔ ربیع بن خثیمؒ | ۱۵۔ مالک بن دینارؒ |
| ۸۔ حکم بن عیبتہؒ | ۱۶۔ سلیمان تیمیؒ |

۲۰۔ کہس بن المنہال ۷

۱۷۔ زیدرقاشی ۷

۲۱۔ ابو حازم سلمہ بن دینار ۷

۱۸۔ حبیب بن ابی ثابت ۷

۲۲۔ حضرت امام ابو حنیفہ ۷

۱۹۔ یحییٰ البکار بصری ۷

دوسرا مرتبہ یہ ہے کہ آدھی رات عبادت میں صرف کرے۔ اور نصف رات آرام و راحت میں گزارے۔ سلف صالحین کی ایک بڑی جماعت کا یہی طریقہ تھا، اور اس کی بہتر صورت یہ ہے کہ رات کے ثلث اول اور سدس اخیر میں آرام کرے اور درمیان میں عبادت و ذکر، تسبیح و تہلیل میں گزارے تاکہ یہ عبادت وسط لیل میں واقع ہو۔ اس کی حدیث پاک میں تفصیلت وارد ہے۔

تیسرا مرتبہ یہ ہے کہ تہائی رات قیام کرے اور بقیہ میں آرام کرے۔ اسکی بہتر شکل یہ ہے کہ رات کے نصف اول اور اخیر کے چھٹے حصہ میں آرام کرے اور درمیان کا وقت عبادت میں گزارے۔

چوتھا مرتبہ یہ ہے کہ رات کے پانچویں یا چھٹے حصہ میں بیدار رہے اور باقی حصہ میں آرام و راحت کرے۔ اس میں افضل یہ ہے کہ رات کے نصف اخیر اور چھٹے حصہ سے قبل متعین کر کے عبادت وغیرہ میں مشغول ہو۔

پانچواں مرتبہ یہ ہے کہ اس میں کوئی خاص مقدار متعین نہ کی جائے کیونکہ مخصوص وقت کا صحیح طور پر سوائے انبیاء اور ان لوگوں کے جو منازل قمر اور نجوم سے واقف ہیں علم نہیں ہوتا۔ اس کے علاوہ جن راتوں میں بادل ہوگا ان میں اور زیادہ دشواری ہوگی۔ لہذا اول رات نماز پڑھی جائے۔ جب نیند کا غلبہ ہو جائے، تو سو جائے۔ پھر جب آنکھ کھلے تو نماز وغیرہ میں مشغول ہو جائے۔

جب دوبارہ نیند کا غلبہ ہو تو سو جائے۔ یہی طریقہ حضور اقدس صلی اللہ علیہ وسلم اور اولوالعزم صحابہ اور تابعین کی ایک جماعت کا تھا۔

چھٹا مرتبہ جو بہت ہی ادنیٰ ہے یہ ہے کہ صرف چار رکعت یا دو رکعت کی بقدر قیام کرے۔ یا کسی مرض یا سخت سردی وغیرہ کی وجہ سے طہارت ممکن نہیں اور نماز نہیں پڑھ سکتا تو پھر قبلہ رو ہو کر بیٹھ جائے، اور کچھ دیر ذکر الہی میں مصروف رہے۔ اس پر بھی حق تعالیٰ قیام لیل کا ثواب عطا فرمائیں گے۔

ساتواں مرتبہ جو چھٹے مرتبہ سے بھی کم ہے یہ ہے کہ اگر درمیان شب میں اٹھنا ممکن نہ ہو تو پھر مغرب و عشر کے درمیان کچھ نفلیں پڑھے پھر صبح کی وقت بیدار ہو جائے اور یہ وقت کم از کم نیند کی حالت میں نہ گزارے۔ (احیاء)

الغرض رات کے جاگنے کے بارے میں علماء و مشائخ اور حضرات صحابہ کے یہ مختلف معمولات تھے۔ مگر متعدد روایات میں حضور اقدس صلی اللہ علیہ وسلم

نے عبادات کے اندر اعتدال و میانہ روی کو پسند فرمایا ہے۔ محدثین نے اقتصاد فی العمل کے عنوان کے تحت مختلف روایات ذکر کی ہیں۔ اس لئے قیام لیل میں

بھی اعتدال اور میانہ روی کا لحاظ رکھنا چاہیے۔ ایک حدیث میں ہے، "استقدر عمل اختیار کرو جس کے کرنے کی ہمیشہ طاقت ہو۔ کیونکہ جب تک تم ملول نہ ہو گے حق تعالیٰ بھی ملول نہیں ہوتے یعنی جس قدر عمل کی طاقت ہو اختیار کرو۔"

قوت و طاقت سے زیادہ عمل اختیار نہ کرو۔ کیونکہ پھر اس پر مداومت اور ہمیشگی نہ ہو سکے گی۔ جب تک تم ملول ہو کر خدا کی عبادت ترک نہ کرو گے تو حق تعالیٰ شانہ، بھی تم کو اجر و ثواب سے محروم نہ کرے گا۔

ایک روایت میں ہے کہ خدا کے نزدیک سب سے بہترین عمل وہ ہے جس پر مداومت کی جائے۔ ایک دوسری حدیث میں ہے کہ جب تک نشاط طبع باقی رہے نماز پڑھتے رہو۔ اور جب فتور اور سُستی پیدا ہو جائے تو نماز ترک کر دو۔ غرض اعمال میں میانہ روی، اور اعتدال سے کام لینا چاہئے تاکہ پانچ کے ساتھ اس کو نباہا جاسکے۔ یہ نہ ہو کہ کچھ روز کرنے کے بعد ترک کر دے اور پھر ثواب سے محروم ہو جائے۔

شب بیداری کے اسباب

حضرت امام غزالیؒ نے شب بیداری کو سہل بنانے والے اسباب دو قسم پر

منقسم فرمائے ہیں۔ اول اسباب ظاہری اور وہ چار ہیں :-

(۱) کم کھانا، کیونکہ زیادہ کھانا زیادہ پانی پینے کا ذریعہ ہوتا ہے۔ اور زیادہ پانی پینے سے نیند کا غلبہ ہوتا ہے۔ اور بچہ آدمی کے لئے رات کا قیام دشوار ہو جاتا ہے۔ بعض مشائخ کا معمول تھا کہ وہ اپنے مریدوں کو دسترخوان پر کھڑے ہو کر یہ ارشاد فرماتے تھے۔

یَا مَعْشَرَ الْمُرِيدِينَ لَا تَأْكُلُوا كَثِيرًا
 فَتَشْرَبُوا كَثِيرًا فَتَرَقَدُوا كَثِيرًا
 اے مریدین کے گروہ زیادہ نہ کھاؤ کہ یہ
 زیادہ پانی پینے کا سبب ہوگا۔ اسکی وجہ سے
 نیند زیادہ آئے گی (عبادت نہ ہو سکے گی)،
 اور بچہ موت کے وقت زیادہ افسوس ہوگا۔

امام غزالی فرماتے ہیں کہ یہ ایک اصل کبیر ہے جس سے قیام لیل میں مدد ملتی ہے۔ امام زین العابدین فرماتے تھے کہ ایک روز اتفاقاً یہی علیہ السلام کی آنکھ لگ گئی اور رات کا معمول ترک ہو گیا۔ وجہ اس کی یہ ہوئی کہ جو کی روٹی پیٹ بھر کر کھالی تھی۔ اس پر حق تعالیٰ نے ان سے بذریعہ وحی فرمایا، اے یہی! اگر تم جنت الفردوس کو ایک مرتبہ بھی جھانک کر دیکھ لیتے تو اس کے عشق میں تمہارا جسم گھل جاتا، اور آنسو بہا لینے کے بعد تمہاری آنکھوں سے خون بہتا اور ٹاٹ چھوڑ کر لو پا پہنتے (یعنی اس کے حاصل کر لینے کے لئے تم ہر قسم کی سختیاں جھیلتے، مگر چونکہ تم نے دیکھا نہیں اس لئے غافل ہو کر سو گئے)

(۲) دن میں مشاغل اور لعب و دشواری کے امور میں تخفیف کرے کیونکہ

جب مکان زیادہ ہوتا ہے تو تیند کا غلبہ ہو جاتا ہے۔

(۳) دن میں قیلولہ ترک نہ کرے کیونکہ یہ بھی قیام لیل میں مدد کرتا ہے حضور

اکرم صلی اللہ علیہ وسلم کا ارشاد ہے کہ دن کو قیلولہ کر کے قیام لیل پر مدد حاصل کرو حضرت مجاہد فرماتے ہیں کہ حضرت عمرؓ کو معلوم ہوا کہ ان کا ایک عامل دن میں قیلولہ نہیں کرتا۔ تو آپ نے اس کو اس مضمون کا خط لکھا، انا بعد فقل فان الشيطان لا يقبل یعنی قیلولہ کیا کرو، کیونکہ شیطان قیلولہ نہیں کرتا۔

(۴) معاصی اور گناہوں سے اجتناب کرے۔ یہ بھی رات کے جاگنے میں

سہولت پیدا کرتا ہے۔ کیونکہ جب آدمی گناہوں میں مبتلا ہو جاتا ہے تو دل میں

فسادت اور سختی پیدا ہو جاتی ہے اور قسوت قلبی رحمت الہیہ سے بعد پیدا

کرتی ہے۔ ایک شخص نے حسن بصریؒ سے دریافت کیا کہ میں رات کو عافیت

صحت کے ساتھ گزارتا ہوں اور رات کے بیدار ہونے کو محبوب و پسندیدہ بھی سمجھتا ہوں اور رات میں بیدار ہونے کے لئے تیاری بھی کرتا ہوں، مگر تکامل اور مستی غالب آجاتی ہے اور رات میں بیدار نہیں ہو سکتا۔ آپ نے ارشاد فرمایا کہ، تیرے گناہوں نے تجھے قیام لیل سے روک دیا ہے۔

امام سفیان ثوری فرماتے ہیں کہ ایک گناہ کی وجہ سے پانچ ماہ تک قیام لیل سے محروم کیا گیا، لوگوں نے دریافت کیا کہ، وہ گناہ کیا تھا، فرمایا کہ میں نے ایک رونے والے شخص کو دیکھا تو اپنے جی میں یہ کہا کہ یہ ریاکار ہے۔ ابو سلیمان دارانی فرماتے ہیں کہ کسی شخص کی نماز باجماعت سوائے معاصی اور گناہ کے (اور کسی سبب سے) فوت نہیں ہوتی۔

امام غزالی فرماتے ہیں کہ تمام گناہ دل میں تساؤ پیدا کرتے ہیں اور قیام لیل سے روکتے ہیں خصوصاً اکل حرام اس میں زیادہ موثر ہے۔ جس طرح اکل حلال صفائے قلب میں موثر ہے اسی طرح اکل حرام دل کی قساوت میں موثر ہے۔ حضرت حسن بصری فرماتے ہیں کہ جس کسی کا قیام شب قضا ہوتا ہے وہ ضرور کسی ایسے گناہ کی سزا میں ہوتا ہے جس کا اُس نے ارتکاب کیا ہے۔ پس تم برشب غروب آفتاب کے وقت اپنے نفسوں کی جانچ پڑتال کرو، اور دیکھو کہ آج تم نے کس قدر گناہ کئے ہیں اور جس قدر گناہ کئے ہوں سب سے توبہ و استغفار کرو تا کہ تمہیں قیام لیل نصیب ہو۔ اور فرماتے ہیں کہ رات کا جاگنا اسی پر گراں ہوتا ہے جس پر گناہوں کا بوجھ ہوتا ہے۔

ایک شخص نے حضرت ابراہیم بن ادہم سے عرض کیا کہ میں قیام لیل نہیں

کر سکتا آپ مجھے کوئی دوا بتا دیجئے (جس سے میں قیام لیل کر سکوں) فرمایا کہ دن میں گناہ چھوڑ دو جب تم دن میں گناہ کرنا چھوڑ دو گے تو حق تعالیٰ سبحانہ تمہیں اپنے سامنے کھڑا کر لیں گے۔ اس میں حکمت یہ ہے کہ قیام بڑی عزت و شرف کی چیز ہے، اور نافرمان اس شرف و بزرگی کا مستحق نہیں ہو سکتا۔

دوسری قسم اسباب باطنی کی ہے۔ اور وہ بھی اسباب ظاہری کی طرح چار ہیں:-

(۱) قلب کو کینہ، بدعت اور دنیا کے ہوم و افکار سے محفوظ رکھنا کیونکہ جو شخص دنیا کے ہوم و افکار میں مستغرق رہتا ہے اس کے لئے قیام لیل سہل نہیں ہوتا۔

(۲) خوفِ آخرت، جہنم کے ہولناک مناظر کا تصور، یہ بھی انسان کی نیند کو روکتا ہے۔ حضرت طاؤسؓ فرماتے ہیں کہ جہنم کی یاد نے عابدین کی نیند کو اڑا دیا ہے۔

ایک بزرگ سے کسی نے کہا کہ آپ تمام رات کیوں جاگتے ہیں؟ انھوں نے ارشاد فرمایا کہ جب میں دوزخ کو یاد کرتا ہوں تو میرا خوف زیادہ ہو جاتا ہے۔ اور جب جنت کو یاد کرتا ہوں تو شوق بڑھ جاتا ہے۔ اور اس امید و بیم کی بنا پر میں سونے پر قادر نہیں ہوتا۔

(۳) آیات و احادیث اور آثار میں رات کے جاگنے کے جو فضائل و محاسن مذکور ہیں ان کو سوچے تاکہ اس عمل کے اجر و ثواب کے حصول کا دل میں مستحکم طور پر شوق پیدا ہو۔

(۴) دل میں اس بات کا یقین پیدا کرے کہ اس نماز میں جو کچھ بھی قرآن پاک کی تلاوت کی جاتی ہے وہ درحقیقت خدا تعالیٰ سے سرگوشی اور مناجات ہے۔ حق تعالیٰ شانہ، اس سے پورے طور پر مطلع اور باخبر ہیں (احیاء)

آدابِ تہجد

(۱) جب تہجد کے لئے بیدار ہو تو سب سے پہلے خدا کا ذکر کرے، خواہ وہ تلاوت کی شکل میں ہو یا کسی اور صورت میں۔ حضور صلی اللہ علیہ وسلم کا یہی معمول تھا۔ متعدد روایات میں اس کا ذکر موجود ہے۔

حضرت ابن عباسؓ فرماتے ہیں کہ میں ایک رات (۲۰ کپن) میں اپنی خالہ ام المؤمنین حضرت میمونہؓ کے پاس سویا اور حضور اقدس صلی اللہ علیہ وسلم بھی سو گئے۔ پھر آپ آدھی رات یا اس سے کچھ قبل یا اس کے بعد بیدار ہوئے۔ اور اپنے چہرہ انور پر ہاتھ پھیر کر نیند کے آثار دور فرمائے گئے۔ پھر آل عمران کے اخیر کی دس آیتیں آپ نے تلاوت فرمائیں اس کے بعد پانی سے بھرے ہوئے مشکیزہ کی طرف تشریف لے گئے۔ اور اس سے دیرتن میں پانی لے کر وضو کیا۔

عَنْ كُرَيْبٍ أَنَّ ابْنَ عَبَّاسٍ أَخْبَرَهُ أَنَّهُ بَاتَ عِنْدَ مَيْمُونَةَ أُمِّ الْمُؤْمِنِينَ هِيَ خَالَتُهُ قَالَ فَنَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى إِذَا انْتَصَفَ اللَّيْلُ أَوْ قَبْلَهُ بِقَلِيلٍ أَوْ بَعْدَهُ بِقَلِيلٍ فَاسْتَيْقَظَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَجَلَسَ مَسْحَ النَّوْمِ عَنْ رَجْهِهِ بِيَدِهِ ثُمَّ قَرَأَ الْعَشْرَ الْآيَاتِ الْخَوَاتِمِ مِنْ آلِ عِمْرَانَ ثُمَّ قَامَ إِلَى شَيْئٍ مُعَلَّقَةٍ فَمَوَّضَأَ مِنْهَا (قيام الليل ص ۴۲)

ف۔ اس حدیث سے معلوم ہوا کہ بیدار ہونے کے بعد قرآن پاک کا کچھ حصہ پڑھ لینا چاہیے۔ علمائے لکھا ہے کہ آل عمران کی اخیر آیتیں اِنَّ فِيْ خَلْقِ السَّمٰوٰتِ وَالْاَرْضِ تَاخْتُمُ سُوْرَتٍ پڑھنا مستحب ہے بعض روایات میں ہے کہ حضور صلی اللہ علیہ وسلم بیدار

ہونے کے بعد یہ دعا پڑھتے تھے:-

لَا إِلَهَ إِلَّا أَنْتَ سُبْحَانَكَ
اللَّهُمَّ إِنِّي أَسْتَغْفِرُكَ مِنْ ذُنُوبِي
وَأَسْأَلُكَ رَحْمَتَكَ اللَّهُمَّ
زِدْنِي عِلْمًا وَلَا تَزِغْ قَلْبِي بَعْدَ
إِذْ هَدَيْتَنِي وَهَبْ لِي مِنْ كَدُّكَ
رَحْمَةً إِنَّكَ أَنْتَ الْوَهَّابُ۔

تیرے سوا کوئی معبود نہیں۔ اے اللہ تو
پاک ہے۔ میں اپنے گناہوں کی تجھ سے
معافی چاہتا ہوں، اور تیری رحمت کا
سوال کرتا ہوں۔ اے اللہ مجھے زیادہ علم
عطا کر اور ہدایت کے بعد میرے دل کو نہ
پھیر۔ مجھے اپنے پاس سے رحمت عطا کر۔
بیشک تو بہت زیادہ دینے والا ہے۔

حضرت ام سلمہؓ فرماتی ہیں کہ آپؐ جب رات میں بیدار ہوتے تو یہ دعا
پڑھتے تھے۔

رَبِّ اغْفِرْ وَارْحَمْ وَاِهْدِنِي
السَّبِيلَ الْأَقْوَمَ۔
اے میرے پروردگار مجھ پر رحم کر اور مجھے
نخستہ اور سیدھے راستے کی ہدایت دے۔

حضرت عائشہؓ فرماتی ہیں کہ آپؐ لَا إِلَهَ إِلَّا اللَّهُ الْوَاحِدُ الْقَهَّارُ
رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفَّارُ پڑھتے تھے۔

ترجمہ:- خدا کے سوا کوئی معبود نہیں۔ وہ تنہا ہے۔ تہر والا ہے۔ زمین و آسمانوں
اور جو کچھ ان میں ہے سب کا پالنے والا ہے۔ غالب ہے۔ بخشنے والا ہے۔

بعض روایات سے معلوم ہوتا ہے کہ جو شخص بیداری کے بعد یہ دعا پڑھے:-

لَا إِلَهَ إِلَّا اللَّهُ وَحْدَهُ لَا شَرِيكَ
لَهُ لَهُ الْمُلْكُ وَلَهُ الْحَمْدُ وَهُوَ
اللَّهُ کے سوا کوئی معبود نہیں وہ تنہا
ہے اسکا کوئی شریک نہیں! اسی کیلئے ملک ہے

ابن عمرؓ فرماتے ہیں کہ حضور صلی اللہ علیہ وسلم مسواک اپنے سر ہانے رکھ کر سوتے تھے۔ جب بیدار ہوتے تو مسواک سے ابتداء فرماتے۔ حضرت ابن عباسؓ و حضرت جابرؓ و حضرت عوف بن مالک و غیر ہم سے اس نغمون کی روایات میں منقول ہیں۔ اسی لئے مشائخ اسکا بہت زیادہ اہتمام سے حکم فرماتے تھے۔

عبد العزیز بن داؤد فرماتے ہیں۔ دو چیزیں مسلمان کے حُسنِ خلق سے ہیں۔ رات کو تہجد پڑھنا اور مسواک پر مداومت کرنا۔ محمد بن النضر حارثیؒ فرماتے ہیں، تہجد سے پہلے مسواک کرنا تہجدین کی عادت ہے۔

(۳) بعض علماء قیام لیل کے لئے رات کو غسل بھی فرماتے تھے۔ عبداللہ بن زکریا اور ان کے اصحاب کا معمول تھا کہ عشاء کے بعد سہ رات عبادت کیلئے غسل کرتے تھے اس لئے اگر تہجد سے پہلے غسل بھی کیا جائے تو بہتر ہے۔

(۴) تہجد سے پہلے خوشبو لگانا اور اچھے کپڑے پہننا بھی آداب سے ہے حضرت انسؓ فرماتے ہیں کہ حضور اقدس صلی اللہ علیہ وسلم رات میں جب قیام فرماتے تو حاجتِ ضروریہ اور استنجار وغیرہ سے فارغ ہو کر مسواک اور وضو فرماتے اور پھر خوشبو طلب فرماتے (تاکہ استعمال فرمائیں)

حضرت تمیم داریؓ جب تہجد کے لئے بیدار ہوتے تو غالیۃ (جو ایک مرکبِ خوشبو ہے) استعمال فرماتے اور ایک ہزار (دینار یا درہم) کا آپٹ نے ایک جوڑا خرید لیا تھا جس کو نماز کے لئے استعمال کرتے تھے۔

حضرت عبداللہ بن مسعودؓ بھی جب نماز کیلئے کھڑے ہوتے تو خوشبو استعمال فرماتے۔ حضرت ابو قتادہؓ کا بھی یہی معمول منقول ہے۔ حضرت مجاہدؓ فرماتے ہیں :-

كَانُوا يَكْرَهُونَ أَكْلَ الثُّمْرِ
وَالْكُرَاتِ الْبَصَلِ مِنَ اللَّيْلِ - وَ
كَانُوا يَسْتَحِبُّونَ أَنْ يَمْسَ الرَّجُلُ
عِنْدَ قِيَامِهِ مِنَ اللَّيْلِ طَبِيبًا يَمْسَحُ
بِهِ شَارِبِيهِ وَمَا أَقْبَلَ مِنَ اللَّحِيَةِ

راستوں، رات میں پیاز لہسن گنڈا کھانے
کو برا سمجھتے تھے۔ اور تہجد پڑھنے سے پہلے
خوشبو استعمال کرتے تھے اور اپنی مونچھوں،
اور ڈاڑھی کے اگلے حصہ پر خوشبو لگانے
کو مستحب سمجھتے تھے۔

مغیرہ بن حکیم صنعانی جب تہجد کے لئے اٹھنے کا ارادہ فرماتے تو اچھے کپڑے
پہنتے اور اپنے اہل کو خوشبو استعمال فرماتے۔

(۵) ان سب چیزوں کے اختیار کرنے کے بعد اپنے مصلے پر قبلہ رو ہو کر خشوع
و خضوع کے ساتھ کھڑا ہو۔ اور ادعیہ ماثورہ میں سے کسی دعا کے ساتھ نماز تہجد
شروع کرے۔ ادعیہ ماثورہ بہت سی ہیں۔ یہاں صرف دو دعائیں لکھی جاتی ہیں:-

(۱) اللَّهُمَّ لَكَ الْحَمْدُ أَنْتَ
قِيَامُ السَّمَوَاتِ وَالْأَرْضِ وَمَنْ فِيهِنَّ
وَلَكَ الْحَمْدُ أَنْتَ نُورُ السَّمَوَاتِ
وَالْأَرْضِ وَلَكَ الْحَمْدُ أَنْتَ رَبُّ
السَّمَوَاتِ وَالْأَرْضِ وَمَنْ فِيهِنَّ أَنْتَ
حَقٌّ وَقَوْلُكَ حَقٌّ وَوَعْدُكَ حَقٌّ
وَلِقَاؤُكَ حَقٌّ وَالْجَنَّةُ حَقٌّ وَالنَّارُ
حَقٌّ وَالسَّاعَةُ حَقٌّ اللَّهُمَّ لَكَ أَسْمَةٌ
رَبِّكَ أَمَنْتُ وَعَلَيْكَ تَوَكَّلْتُ

اے اللہ تیرے لئے حمد ہے تو آسمانوں
اور زمین کا اور جو کچھ اس میں ہے اس سب
کا قائم رکھنے والا ہے اور تیرے لئے حمد ہے
تو آسمانوں اور زمین کا روشن رکھنے والا
ہے تو آسمانوں اور زمین کا اور جو کچھ اس میں
ہے سب کا پالنے والا ہے تو حق ہے تیری بات
حق ہے تیرا وعدہ حق ہے تیری ملاقات
حق ہے جنت حق ہے دوزخ حق ہے قیامت
حق ہے اے اللہ میں نے تیری اطاعت کیلئے

سر جھکایا اور میں تجھ پر ایمان لایا اور میں نے
تجھ پر بھروسہ کیا۔ اور میں تیری طرف رجوع
ہوا۔ اور تیری طاقت سے میں نے دشمنوں
سے جھگڑا کیا۔ اور تجھ ہی کو میں نے حاکم
بنایا۔ تو ہمارا رب ہے۔ تیری ہی طرف لوٹنا
ہے اے رب تو میرے پوشیدہ اور ظاہر،
انگلے اور پچھلے گناہ بخش دے تو معبود ہے تیرے
سوا اور کوئی معبود نہیں۔

وَالْيَاكُ أَنْبَتْ رَبِّكَ خَاصَمْتُ وَالْيَاكُ
حَاكَمْتُ أَنْتَ رَبَّنَا وَالْيَاكُ الْمَصِيرُ
رَبِّ اغْفِرْ لِي مَا أَسْرَرْتُ وَمَا أَعْلَنْتُ
وَمَا قَدَّمْتُ وَمَا أَخَّرْتُ أَنْتَ اللَّهُ
لَا إِلَهَ إِلَّا اللَّهُ الْآلَاءُ أَنْتَ۔

اس دعا کے متعلق بعض روایات سے معلوم ہوتا ہے کہ تکبیر تحریمہ کے بعد
پڑھے اور بعض سے معلوم ہوتا ہے کہ رکوع کے بعد قومہ میں۔ بہر حال ہر دو پر عمل
کی گنجائش ہے۔

اے جبرئیل، میکائیل، اسرافیل کے رب
زمین و آسمانوں کے پیدا کرنے والے،
حاضر و غائب کے جاننے والے، اپنے بندوں
کا اختلافی امور میں تو ہی فیصلہ کرتا ہے،
مجھے اپنے حکم سے اختلافی امور میں حق کی
ہدایت دے۔ بے شک تو جس کو چاہتا
ہے سیدھے راستہ کی ہدایت دیتا ہے۔

(۲) اللَّهُمَّ رَبَّ جِبْرَائِيلَ وَمِيكَائِيلَ
وَإِسْرَافِيلَ قَاهِرَ السَّمَوَاتِ وَالْأَرْضِ
عَالِمَ الْغَيْبِ وَالشَّهَادَةِ أَنْتَ تَحْكُمُ
بَيْنَ عِبَادِكَ فِيمَا كَانُوا فِيهِ يَخْتَلِفُونَ
إِهْدِنِي فِيمَا اخْتَلَفَ فِيهِ مِنَ الْحَقِّ
بِإِذْنِكَ إِنَّكَ تَهْدِي مَنْ تَشَاءُ
إِلَى صِرَاطٍ مُسْتَقِيمٍ۔

بعض روایات میں ہے کہ حضرت عائشہ رضی اللہ عنہا سے پوچھا گیا، حضور اقدس صلی اللہ

علیہ وسلم نماز تہجد کس چیز کے ساتھ شروع فرماتے تھے؟ ارشاد فرمایا کہ اَللّٰهُمَّ الْكَبْرُ
 الْحَمْدُ لِلّٰهِ سُبْحَانَ اللّٰهِ، لَا اِلٰهَ اِلَّا اللّٰهُ دس دس بار پڑھنے کے بعد دس مرتبہ
 استغفار فرماتے۔ اور پھر دس بار یہ دعا پڑھتے :-

اللّٰهُمَّ اغْفِرْ لِيْ وَاهْدِنِيْ وَارْزُقْنِيْ اے اللہ میری مغفرت کر اور مجھے ہدایت
 دے اور روزی عطا فرما۔

اس کے بعد دس دفعہ یہ دعا پڑھ کر نماز تہجد شروع فرماتے تھے :-

اللّٰهُمَّ اِنِّيْ اَعُوْذُ بِكَ مِنْ ضِيْقِ يَوْمِ
 الْحِسَابِ۔ اے اللہ میں تجھ سے پناہ مانگتا ہوں حسا
 ب کے دن کی تنگی سے۔

محدثین کی اصطلاح میں اسکو معشرات سبوعہ کہتے ہیں۔

(۶) نماز تہجد میں قیام قرآنہ رکوع و سجود ہر ایک دراز ہونا چاہئے۔ حضور صلی اللہ
 علیہ وسلم سے ایسا ہی نقل کیا گیا ہے۔ البتہ بعض روایات میں اولاد و کعت خفیف
 سی پڑھنے کے لئے بھی ارشاد نبوی وارد ہے۔ اس لئے شروع میں دو رکعت کو طول نہ
 نہ دے بلکہ خفت کے ساتھ ادا کرے۔

علامہ زبیدی فرماتے ہیں کہ یہ دو رکعت تحیۃ الطہارۃ ہیں۔ پہلی رکعت میں سورہ
 فاتحہ کے بعد وَكُوْنُوْا اَنْفُسَهُمْ جَاوِدًا وَّ اٰخِرَتِكَ، اور دوسری
 رکعت میں سورہ فاتحہ کے بعد وَ مَنْ يَّعْمَلْ سُوْءًا اَوْ يَنْظِلْهُ نَفْسَهُ اٰخِرَتِكَ
 پڑھے (اتحاف)

ہشام فرماتے ہیں کہ ابن سیرین پہلی رکعت میں يَا اَيُّهَا الَّذِيْنَ اٰمَنُوْا اَنْفِقُوْا
 مِمَّا رَزَقْنَاكُمْ مَا اَصْحَبُ النَّارِ تِلَاوَت فرماتے، اور دوسری رکعت میں لِلّٰهِ

مَا فِي السَّمَوَاتِ وَمَا فِي الْأَرْضِ مِنْ شَيْءٍ إِلَّا بِحَسْبِ عِلْمِ عِنْدَ رَبِّنَا (قیام اللیل)

(۷) یہ بھی مستحب ہے کہ ہر دو رکعت کے بعد سو مرتبہ تسبیح پڑھتے تاکہ استراحت

ہو اور نماز کے لئے نشاط پیدا ہو جائے۔ (احیاء)

(۸) قرآن پاک کی تلاوت ترتیل کے ساتھ کرنی چاہیے۔ حق تعالیٰ کا ارشاد ہے:-

وَرَتِّلِ الْقُرْآنَ تَرْتِيلاً۔ حضرت عبداللہ بن عباسؓ اس آیت کی تفسیر میں فرماتے ہیں بینہ بینا ظاہر کر اس کو ظاہر کرنا۔ یعنی خوب ظاہر کر کے صاف صاف پڑھو۔

حضرت حفصہؓ فرماتی ہیں کہ حضور ﷺ اللہ علیہ وسلم جب قرآن پاک کی کسی

سورت کو تلاوت فرماتے تو ترتیل کے ساتھ پڑھتے تھے۔ یہاں تک کہ وہ سورت قرآن کی اطول ترین سورت سے بھی طویل ہو جاتی تھی۔

حضرت ابن عباسؓ قرآن کی تلاوت ایسے طور پر فرماتے ایک ایک حرف صاف

طور سے سموع ہوتا تھا۔

حضرت علقمہ نے عبداللہ بن مسعودؓ کے سامنے تلاوت قرآن پاک فرمائی، آپ

کے پڑھنے میں کچھ عجلت محسوس ہوئی۔ تو عبداللہ بن مسعودؓ نے فرمایا کہ ترتیل سے

قرآن پاک پڑھو کہ کیونکہ ترتیل قرآن پاک کی زینت ہے۔

(۹) تلاوت بلند آواز سے کرے یا پست آواز سے، روایت سے دونوں

ثابت ہیں۔ ایک حدیث میں ہے کہ بلند آواز سے تلاوت کرنے والا، علانیہ

صدقہ کرنے والے کی طرح ہے۔ اور آہستہ سے تلاوت کرنے والا پوشیدہ

طور پر صدقہ کرنے والے کی مانند ہے۔ حضرات صحابہؓ کا عمل بھی دونوں طرح

تھا۔ اس لئے ہر صورت پر عمل کی گنجائش ہے۔ البتہ اس امر کا لحاظ ضروری

ہے کہ بلند آواز سے قرأت کرنے کی شکل میں کسی سونے والے یا اوراد و وظائف میں مشغول ہونے والے کو تشویش یا خلل نہ ہو۔

(۱۰) آیت رحمت اور آیت عذاب پر ٹھہر کر دعا بھی کرنی چاہیے۔ حضرت ابن عمرؓ کا ارشاد ہے کہ جب قُلْ اَعُوذُ بِرَبِّ الْفَلَقِ پڑھو تو اَعُوذُ بِرَبِّ الْفَلَقِ کہو یعنی خدا سے پناہ مانگو۔ اور جب قُلْ اَعُوذُ بِرَبِّ النَّاسِ پڑھو تو اَعُوذُ بِرَبِّ النَّاسِ کہو۔ حضرت حسنؓ سے منقول ہے کہ آپ آیت تخفیف و ترغیب پڑھتے اور عذاب سے پناہ مانگتے اور رحمت کا سوال فرماتے تھے۔

(۱۱) تہجد کے ادا کرتے وقت خدا کی طرف پوری توجہ کرنا، اور رونا بھی ادب ہے۔ حضرت مطرفؓ اپنے باپ عبداللہ الشیخ سے نقل کرتے ہیں کہ میں نے حضورؐ کو نماز پڑھتے ہوئے دیکھا، تو آپؐ کے سینے میں ہانڈی کے جوش کی طرح رُونے کی آواز بکلی رہی تھی۔ حضرت عمرؓ اور حضرت ابو بکرؓ و ابن عمرؓ بہت کثرت سے تلاوت قرآن کے موقع پر روتے تھے۔ حضرت سعید بن جبیرؓ اتنی کثرت سے روتے تھے کہ آپؐ کی بیانی کمزور ہو گئی تھی۔ یہی حال حضرت ابن عمرؓ کا بھی تھا۔ ابونصر المروزی نے بہت سی روایات اور آثار ایک مستقل باب میں جمع فرمائے ہیں۔ جن میں زیادہ رونا اور عبادت میں اتہالی انہماک کے ساتھ مشغول ہونا مذکور ہے۔ (۱۲) جب نیند آنے لگے تو سو جائے۔ حضورؐ کا ارشاد ہے کہ جب نماز پڑھتے ہوئے نیند آنے لگے تو سو جانا چاہیے۔ کیونکہ ایسی حالت میں ممکن ہے کہ کہیں استغفار کی بجائے اپنے نفس پر بددعا نہ کرنے لگے۔

(۱۳) اگر رات میں تہجد فوت ہو جائے تو پھر دن میں اس کی تلافی کرنا بھی

ادب ہے۔ اس تلافی و تدارک کے سلسلہ میں مختلف روایات کتب حدیث میں وارد ہیں۔ حضرت عائشہ رضی اللہ عنہا حضور صلی اللہ علیہ وسلم کا معمول بیان فرماتی ہیں کہ اگر حضور کا کبھی تکلیف وغیرہ کی وجہ سے رات کا وظیفہ رہ جاتا تو دن میں بارہ رکعت پڑھتے تھے۔ حضرت عمر رضی اللہ عنہ فرماتے ہیں کہ جس شخص کا پورا وظیفہ یا کچھ رہ جائے اور وہ اس کو نماز فجر و ظہر کے درمیان پڑھ لے تو یہ ایسا ہے جیسا کہ رات میں پڑھا ہو یعنی جو ثواب رات میں پڑھنے پر ملتا وہی اب بھی حاصل ہو جائے گا۔

(۱۴) رات کو سونے کے وقت تہجد کے لئے بیدار ہونے کی نیت کرے کیونکہ اگر آنکھ نہ کھلی تو بھی حق تعالیٰ اس ارادہ پر تہجد کا ثواب عطا فرمائیں گے۔ حضور اقدس صلی اللہ علیہ وسلم کا ارشاد ہے کہ جب کوئی شخص تہجد کے ارادہ سے بستر پر بیٹتا ہے۔ اور پھر نیند کے غلبہ کی وجہ سے نہ اٹھ سکے یہاں تک کہ صبح ہو جائے تو حق تعالیٰ اس کی نیت کا ثواب بھی عطا فرمادیتے ہیں۔ اور اس کا سونا خدا کی طرف سے صدقہ ہو جاتا ہے۔

(۱۵) جس شخص کو اپنے نفس پر بیدار ہونے کا اعتماد ہو، اس کو اخیر شب میں تہجد کی نماز کے ساتھ دو تہجدیں پڑھنا بھی مستحب ہے۔

مسائل

مسئلہ: تہجد کی پہلی تہجد مستحب ہے۔ عام طور سے فقہانے اس کو مندوبات لیل میں شمار کیا ہے۔ مگر قاضی ثناء اللہ صاحب نے سنتِ موکدہ لکھا ہے۔

سُئلہ۔ فقہار نے عام طور سے لکھا ہے کہ تہجد کی کم از کم دو رکعتیں اور زیادہ سے زیادہ آٹھ ہیں۔ مگر بعض روایات میں بارہ رکعات بھی وارد ہیں۔ بارہ سے زیادہ ثابت نہیں ہیں۔

سُئلہ۔ جو شخص تہجد پڑھنے کا عادی ہو اس کو بلا عذر ترک کرنا مکروہ ہے۔

سُئلہ۔ منفی بہ قول کی بنا پر دو دو رکعت پڑھنا افضل ہے۔

سُئلہ۔ ثلث اخیر میں نماز تہجد زیادہ افضل ہے۔

مظہر حسین غفرلہ مظاہری

منفی مظاہر علوم سہارنپور، ۶ محرم ۱۲۸۲ھ

(تاریخ کتابت عکسی ۱۸ فروری ۱۹۸۳ء)



5758